

**Рик Уоррен**

# **МАҚСЕТЛИ ӨМИР**

**«МАҚСЕТ ЖЕТЕЛЕГЕН ӨМИР» деп  
аталатуғын бул әжайып китап Сизди қырық  
күнлик саяхатқа мирәт етеди**

## **ЕКИНШИ БӨЛИМ**

**(21-40 күнлер)**



**ББК**

**75.1я73**

**М36**

**Рик Уоррен**

**МАҚСЕТЛИ ӨМИР.**

**«Мақсет жетелеген өмир» деп аталатуғын бул китап Сизди қырық күнлик әжайып саяхатқа мирәт етеди. Сиз бул китапты оқый отырып, өмириңиздиң түптен өзгерип атырғанына гүә боласыз. Бул китап бийбаха байлықларға толы болғаны менен, жүдә әпиуайы тилде жазылған.**

Originally published in english under the title:

**The Purpose Driven Life**

**Қарақалпақ тилине аўдарған:**

**Марат Камалов**

**ISBN 5 – 93958 – 017 – 3 © 2008 Русское издание:**

**Издательство «Publisher»**

**630049, Новосибирск**

**Бул кітап сизге бағышланады.**

Құдай сизің өмиріңіздің *тап* *усы* *ұақытларын* сиз тууылмастан бұрын ойлап қойған еді. Сиз бұл кітапқа тосаттан дус келген жоқсыз. Себеби Құдай Өзи жаратқан өмірге – хәзир *усы* Жер планетасындағы хәм келешекте Аспандағы өмірге – сизің көзіңіздің ашылғанлығын оғада қәлейди.

**«Хәмме нәрсени Өз қәлеуи менен иске асыратуғын Құдайдың ерки бойынша бизлер алдын ала белгиленип, Масих арқалы таңлап алындық. Бул Масихқа бастан-ақ бмит еткен бизлердің уллы Құдайды алғыслауымыз ушын болды».**

Ефес.1:11-12.

Мениң өмирим қандай болса, оны усындай етиуіге хәм бұл хәқыйқатты билип алыуыма жәрдем берген жбзлеген жазыушылар хәм оқытыушыларға, классиклерге хәм заманласларға өз миннетдаршылығымды билдиремен. Және де, мен Құдайға хәм сизлерге, усылардың хәммеси менен бөлисиуіге берілген мбмкиншилик ушын миннетдарман.



## М А З М У Н Ы



	<b>Қырық күн</b>	5
21-күн	Өзиңнің жәмәәтиңди қорғау	8
<b><i>ҮШИНШИ МАҚСЕТ: Сиз Масихқа уқсау үшін жаратылғансыз</i></b>		18
22-күн	Масихқа уқсауыңыз үшін жаратылдығыз	19
23-күн	Бизлер қалай өсеміз?	29
24-күн	Хақыйқат арқалы өзгергенлер	35
25-күн	Қыйыншылықтар арқалы өзгергенлер	45
26-күн	Азғырылыулар арқалы өсиу	55
27-күн	Азғырылыуларды жеңиу	65
28-күн	Хәммесине де уақыт керек	75
<b><i>ТӨРТИНШИ МАҚСЕТ: Сиз Құдайға хызмет етиу үшін жаратылдығыз</i></b>		84
29-күн	Берилген тапсырманы қабыллай отырып	85
30-күн	Құдайға хызмет етиу үшін жаратылғанлар	94
31-күн	Айрықша екеңизди түсине отырып	103
32-күн	Құдайдың берген сыйларын пайдалана отырып	113
33-күн	Хақыйқый куллар қалай хәрекет етеди	122
34-күн	Кулдай пикир жүргизиу	132
35-күн	Хәлсиз болғаныңыздағы Құдайдың күши	140
<b><i>БЕСИНШИ МАҚСЕТ: Сиз Құдай тапсырмасын орынлау үшін жаратылғансыз</i></b>		149
36-күн	Құдай тапсырмасын орынлау үшін жаратылғансыз	150
37-күн	Өмир Сөзи менен бөлисиу	159
38-күн	Дүнья жүзлик масихый болыу	168
39-күн	Өмирдің тең салмақлылығына ерисиу	178
40-күн	Мақсет пенен жасау	186
<i>Тиркеме 1: Сәубетлесиу үшін сораулар</i>		196
<i>Тиркеме 2: Қосымша китаптар хәм материаллар</i>		199
<i>Тиркеме 3: Не үшін Мухаддес Китаптың бир неше аудармаларынан пайдаланыу керек?</i>		201



## Қырық күн

Хәзирги күнлери адам өмириниң узынлығы орташа 25.550 күн болып есапланады. Егер сиз орташа өмир сүретуғын адам болсаңыз, онда сиз шама менен сонша жасайсыз. Сонлықтан, бәлким, усы өмириңиздиң 40 күнин Қудайдың сизди *қаяққа* хәм өмириңиздиң қалған бөлегинде *не ислеўге* шақырып атырғанын түсинийўге ажыратғаныңыз сизге пайдалы болатуғын шығар.

Мухаддес Китап та бизлерге *Қырық күнниң* Қудай алдында қандай руўхый әхмийетке ийе екени ҳаққында түсиник береди. Қудай Өзиниң қандай да бир жойбарын иске асырыў ушын адамларды таярлаған ўақтында, Ол буны Қырық күн даўамында ислеген.

- Нух пайғамбардың өмири қырық күнлик нөсер жаўыннан кейин қайта өзгерди.
- Муўса пайғамбар Синай таўында қырық күн өткергеннен соң басқа адамға айланды.
- Жансызлар қырық күн даўамында ўәде етилген Жерди көрип, өзгерди.
- Голиат қырық күн даўамында Израил әскерлерин саўашқа шақырғаннан соң, Даўыт өзгерди.
- Ильяс пайғамбар қырық күн даўамында Қудайдың хәр күнге берген жалғыз түслик аўқатынан соң, өзгерди.
- Ниневия халқы - Қудай оларға тәўбе етиўи ушын қырық күн бергенде, өзгерди.
- Ийса шөлистанда қырық күн болғанында, беккемленип, хызмет етиўине күш алды.
- Ийса тирилип шәкиртлери менен қырық күн бирге болғаннан кейин, шәкиртлери өзгерди.

Ал алдымыздағы қырық күн - *сизиң* өмириңизди өзгертеди.

Бул китап кишкене қырық бапқа бөлинген. Мен сизге бул китапты *күнине тек бир баптан оқыўыңызды*, ал қалған ўақтыңызда сол күни оқып шыққаныңызды қалай әмелге асыратуғыныңыз

үстинде ой-пикир жүритиўди кеңес етемен. Мухаддес Китапта деп жазылған: *«Бул дуньяның адамларына еликлемендер. Ал Қудайдың ой-пикирлериңизди жаңалап, Оның сизлерди толық өзгертиўине жол қойыңлар. Сонда сизлер Қудайдың жақсы хәм минсиз еркин, яғный Оған нениң унайтуғынын айырып билесизлер»* (Рим 12:2).



# Мениң бағышланыў

## КЕЛИСИМИМ

**Қудайдың жәрдеми менен мен алдымыздағы өмиримнің 40 күнин Қудайдың мениң өмириме болған мақсетин анықлаўға бағышлайман.**

---

(Фамилияңыз, атыңыз)

---

(Достыңыздың фамилиясы, аты)

---

Рик Уоррен

*«Биреўден екеў жақсы, себеби олар көбирек табысқа ериседи. Егер олардың биреўи жығылса, екіншиси оның турыўына жәрдем береді. Жалғыз бир өзи болғанда жеңилетуғын хұжимди, екеўлеп жеңип шығады: ал үш жиптен есилген арқанды үзиў аңсат болмайды».*

**Ўазшылар 4:9-11**

## МЕН НЕ УШЫН БУЛ ЖЕРДЕМЕН?

● «Мен не ушын бул жердемен? Мен не ушын жаратылғанман?» - деген сораўға бул китапта жуўап таўасыз. Сиз өз өмириңиздиң ең тийкарғы бес мақсетин табасыз. Ҳәр мақсетке жети күннен ажыратылған, тек бесинши мақсетке төрт күн ажыратылған.

● *«Байлығына үмит еткен адам – қулайды, ал ҳақ адамлар – жапырақтай көгерип өсип барады».*

● *«Бул дүньяның байлықларына ерисиўге арналған өмир – өли өмир болып есапланады, ал пәк адамлар жасыл терекке уқсап жасайды».*

*(Сулайманның ҳикметлери 11:28)*

*«Қудайға үмит еткен адам жарылқанған... Себеби ол суў бойына отырғызылып, тамыры тереңдеги суўға жететугын терекке уқсайды. Бундай тереклер күнниң ыссылығынан да, узақ даўам ететугын қурғақшылықтан да қорқпайды. Олардың жапырақлары жасыл болып қалып, мазалы жемис бериўин даўам ете бередиди».*

*(Еремия 17:7-8).*



# 21-күн

## Өз Жәмәәтиңди Қорғау

*«Өзлериңизди бириктириўши тынышлық пенен, Мухаддес Руўх берген бирликти сақлаўға бар күшиңизди салыңлар»*

**(Ефес.4:3)**

*«Бәринен бетер сүйиспешиликке кийинип алыңлар. Сонда пүткил жәмәәтиңиз бенен бирге жетилискен аўызбиршиликке ийе боласызлар»*

**(Колос.3:14)**

Жәмәәтимиздиң бирлигин қорғау – сизиң ўазыйпаңыз.

Жәмәәттеги бирлик соншелли әҳмийетли болғанлықтан, Жаңа Келесим оған «бейиш хәм дозаққа» қарағанда да, көбирек дыққат бөледі. Қудай пүткил жүреги менен бизлердиң арамызда *бирликтиң* хәм *өз-ара келесимниң* болғанын қәлейди.

Бирлик – бул ҳақыйқый қарым-қатнастың жаны болып табылады. Оны бузсаңыз, сиз онда Масих Денесиниң жүрегине пышак сукқан боласыз. Бирлик – бул Қудайдың Өз жәмәәтинде, яғный бизлердиң арамызда қатты көргиси келген үнлескен хәм келесимли өмирдиң негизи. Қудайлық тәбиятқа ийе Үшбирликтиң ишиндеги минсиз бирлик – бундай бирликтиң баслы үлгиси болып есапланады. Әке, Ул хәм Мухаддес Руўх толығы менен бир-бири менен бир пүтин болып бирлескен. Қудайдың Өзи қурбанлық бериўге таяр сүйиспешиликтиң, басқараларды ойлайтуғын кишипейилликтиң хәм минсиз татыўлықтың ең жоқарғы үлгиси болып табылады.

Хәр бир ата-ана сыяқлы, бизлердиң Аспандағы Әкемиз де Өз балаларының өз-ара аўызбиршиликте жасап атырғанын көрип қуўанады. Ийса тутқынға алынбасынан алдыңғы ең соңғы

мәүритлерде, Өз шәкиртлериниң арасында бирлик болыуы ушын Өкеге жан-тәни менен дуға еткен еди. Хәтте, бул азаплы мәүритлерде де Оны ойландырған ең әхмийетли нәрсе – исениўшилер арасындағы бирлик еди (Юхан.17:10-23). Мине, бирлик соншелли үлкен әхмийетке ийе!

Қудай ушын Өз жәмәэтинен қымбатлырақ хеш нәрсе жоқ. Ол Өз жәмәэти ушын ең қымбат төлем төледі. Сонлықтан жәмәэт – оны асырап-абайлауымызға, оны хәр қыйлы ала-ауызлықлар, конфликтлер хәм тартыслар нәтийжесинде келип шығатуғын қыйратыушы тәсирлерден қорғауымызға арзыйды. Егер сиз Қудай шаңарағының бир ағзасы болсаңыз, онда сизиң мойныңызға өз жәмәэтиңиздеги бирликти сақлау ўазыйпасы жүкленген. Жәмәэттеги бирликти қорғау – хәр бир исениўшиниң мойнына жүкленген миннетлеме. Сиз Ийса Масих арқалы жәмәэт шаңарағындағы хәм барлық исениўшилер арасындағы бирликти сақлау, қарым-қатнасларды қорғау хәм татыўлықты ендириу ушын қолыңыздан келген барлық нәрсени ислеўге парызлысыз. Мухаддес Китап былай дейди: *«Өзлериңиздеги бириктириуши тынышлық пенен, Мухаддес Руўх берген бирликти сақлау ушын қолыңыздан келген хәмме нәрсени ислеңлер»* (Ефес.4:3). Буны қалай әмелге асырсақ болады? Мухаддес Китап бизлерге бул ҳаққында бир нешше әмелий мәсләхәтлер береді:

**1) Араңыздағы айырмашылықларды излеменлер, ал бирлестиретуғын нәрсеге дыққатыңызды қаратың.** Павел бул ҳаққында бизлерге әжайып мәсләхәт береді: *«Солай етип, өзлеримизди тынышлық алып келетуғын хәм өз ара руўхый күш беретугын ислерге бағышлайық»* (Рим.14:19). Исениўшилер сыпатында бизлердиң хәммемиз бир Ийемизди, бир Денени, бир мақсетти, бир Әкени, бир Руўхты, бир үмитти, бир исенимди, бир шомылдырылыўды хәм бир сүйиспеншиликти бөлисемиз (Рим.10:12, 12:4-5, 1-Кор.1:10, 8:6, 12:13, Ефес.4:4, 5:5, Фил.2:2). Бир-биримизден айырмашылықларымыздың санынан гөре, ***бирдей қутқарылыўға, бирдей өмирге*** хәм ***бирдей келешекке*** ийе екенлигимиз әхмийетлирек. Сонлықтан бизлер бәринен де бетер усыларға, яғный бизлерди бириктиретуғын нәрселерге дыққатымызды қаратыуымыз керек, ал бизлерди айыратуғын нәрселерге емес.

Соны ядыңыздан шығармаң, Қудай бизлерге хәр қыйлы минез-кулқларды, хәр қыйлы мәдениятларды, хәр қыйлы қәлеўлер менен қызығыушылықларды бергениниң хәм бизлерди хәр түрли қылып жаратқанының себеби, бизлер бул айырмашылықларға зорға шыдап жасауымыз ушын емес, ал керисинше, оларға миннетдар болып, қуўанып жасауымыз ушын берилген. Қудай бизлердиң бир формада

болғанмызды емес, ал бірлікте болғанмызды қәлейди. Сонлықтан да бизлер айырмашылықтарымызға бизлерди айырыуына хеш қашан жол қоймауымыз керек. Қудайдың бизлер ушын хәм Өз жәмәәти ушын белгилеген баслы мақсетлери – Масих бизлерди қалай сүйген болса, бизлер де бир-биримизди солай сүйиу хәм Қудайдың Өз жәмәәтиниң алдына қойған бес мақсетин орынлау – бизлердиң бар дыққатымызда болуы керек.

*Қудайға жер бетинде*

*Өз жәмәәтинен басқа қымбатлы нәрсе жоқ.*

Келип шыққан конфликт әдетте соны көрсетеди, бизлердиң дыққат-итибарымыз әхмийетсиз нәрселерге, яғный Мухаддес Китапта айтылған *«пикирлер тууралы тартысларға»* аударылған. (Рим.14:1, 2-Тим.2:23). Бизлер жеке адамның минез-кулқына, унататуғын нәрселерине, түсинигине, жасау тәризине ямаса усылларына дыққатымызды қарата берсек, онда бөлиниулер менен ала-ауызлықлардан хеш қашан қашып қутыла алмаймыз. Бирақ, керисинше, егер бизлер бар дыққатымызды бир-биримизди сүйиуге хәм Қудайдың бизлер ушын дүзген мақсетлерин орынлауға қаратсақ, араларымызда минсиз бірлік хәм келисим хүким сүреди. Павел буны жалбарынып сораған еди: ***«Тууысқанларым! Ийемиз Ийса Масихтың атының бийлиги менен ескертемен: хәммеңиз ауызбиршиликли болыңлар. Араңызда бөлиниу болмай, бир ой хәм бир мақсет пенен бирлесиңдер»*** (1-Кор.1:10).

**2. Күткен хәм талап еткен нәрселерин шынлыққа сәйкес болсын.** Қудайдың *хақықый* қарым-қатнасты қәйтип көретуғынын көрип, бизлер жәмәәтимиздеги *хәзирги* халаттың *минсизликтен* еле жүдә алыста екенлигин хәм *кәмил* қарым-қатнас пенен жәмәәтиңиздеги әмел қылып турған *реал* қарым-қатнас арасындағы бослықты байқап, түскинликке түсиуимиз хеш гәп емес. Бирақ жәмәәтимиз минсиз болмаса да, бәри-бир бизлер оны шын жүрегимизден сүйиуимиз керек. Егер адам өз жәмәәтиндеги бар қарым-қатнасты хүким етип, минсиз қарым-қатнасты талап ете берсе, бул оның руўхый өспегенлигиниң белгиси. Ал екинши жағынан, егер ол сол толық кәмилликке ериспеген қарым-қатнасқа бейимлесип алып, минсиз қарым-қатнасқа ерисиуге хәрекет етпесе, бул оның кәмилликке ерисиу жолында тоқтағанлығын билдиреди. Руўхый ер жеткен адам усы екеуиниң арасында тең салмақлылықта жасай алады.

Исениўшилер *әлбетте* сизди қапа қылып, жүдә көп мәрте сизин кеўлиңизге қатты тийиўи мүмкин, бирақ бул олар менен қарым-қатнасты тоқтатыўға себеп бола алмайды. Халық даналығы буны: «Туўысқанның *азары бар, безери жоқ!*» - дейди. Сонлықтан олардың азары болса да, олар - сизин шаңарағыңыздың ағзалары, сонлықтан олардан безиўге болмайды. Қудай бизлерге: **«Толық кишипейиллик, мүләйимлилик хәм сабырлылық пенен жасаңлар. Бир-бириңизди сүйип, мийзамкеш болыңлар»**, - дейди (Ефес.4:2). (Инглисше аўдармада: **«Сүйиспеншилигиңиз себепли бир-бириңизге сабырлы болып, олар қәте ислеп қойған жаздайда да бир-бириңизди қабыл етиңлер»** - делинген).

Гей биреўлер жәмәәтке хәр түрли себеплерге бола кеўли қалады. Себеплериниң дизими де дым узын: конфликт, қапагершилик, еки жүзлилик, менсинбеўшилик, майдалық, нызамлылық хәм басқа да гүналар. Буларға хайран болып, ашыўланып, кеўлимиз қалып отырыўдың орнына, бизлер жәмәәттиң өзимизге уқсаған ҳақыйқый гүнакарлардан туратуғынын умытпаўымыз тийис. Бизлер гүнакарлар болғанымыз себепли, гейде билип турып, ал гейде билмей қалып, бир-биримиздиң кеўлимизге тийетуғын ислерди ислеп қоямыз. Бирақ жәмәәттен безип кетиўдиң орнына, бизлер орнымызда қалып, қолымыздан келгенинше, келип шыққан келиспеўшиликти шешиўимиз керек. Кетип қалыў емес, ал жарасыў – күшлирек минез-кулққа хәм теренирек қарым-қатнасқа ийе болыўға алып баратуғын жол болып есапланады.

Ойлағаныңның кериси болып, кеўлиң қалған биринши сапары-ак жәмәәттен кетиўди шешиў – бул руўхый гөдекликтин белгиси. Қудай усылар арқалы сизге хәм басқаларға бир нәрселерди үйретпекши. Оннан қалса, дүньяда кемшилиги жоқ жәмәәттиң өзи жоқ. Хәр бир жәмәәттиң өзине жарасықлы хәлсизликлери хәм машқалалары бар. Сиз қайсы жәмәәтке барсаңыз да, ол жерде тез арада кеўлиңиз қалатуғын нәрселерге дус келесиз.

Граучо Маркс (*АҚШ тағы белгили комедия триосына қатнасқан туўысқанларымыздың бири*): «Мени өз ағзасы қылып қабыл ететуғын бир де бир топарға қосылмайман», - деп хәзиллескен еди. Себеби егер жәмәәт сизин барлық талапларыңызды қанаатландыра алатуғын *«кемшиликсиз»* болса, онда ол жәмәәт сизди дәрхал өз ағзалығынан шығарып таслайды, себеби сиз кемшиликсиз емессиз!

Нацистлерге қарсы турғаны ушын өлтирилген немец шопаны Диетрих Бонхиоффер жәмәәт ишиндеги қарым-қатнас хәққинда *«Бирге өмир сүриў»* атлы классикалық китабын жазған еди. Бул

кітабында ол: «Жәмәәтке кеуіл қалыушылықтың болғаны жақсы, себеби ол бизлердің «кемшиликсиз жәмәәт» хаққындағы жалған үмитлеримизди сындырады. Бизлер «жәмәәтті сүйиуимиз ушын ол кемшиликсиз болыуы тийис» деген натууры түсиниктен қанша ертерек бас кешсек, сонша ертерек еки жүзликтен қутылып, *хаммемиз* де гүнакар адамлар екенлигимизди хәм Қудайдың мийримине мүтәж екенлигимизди тән алып баслаймыз. Бул хақыйқый қарым-қатнастың басланыуы болады», - деп тастыйқлайды.

Негизинде, хәр бир жәмәәт есикке кирер жерге жоқарыға: **«Гүнасыларға кириу қадаған. Бул тек ғана өзлериниң гүнакар екенин мойынлағанлар, Қудайдың мийримине мүтәжлер хәм руұхый өсиуди қәлейтуғынлар ушын арналған орын»**, - деген мазмунға ийе жазыуды илдирип қойса, мақсетке мууапық болар еди.

Бонхиоффер былай деп жазады: «Ким де ким өз жәмәәтиндеги бирликке қарағанда, өз арманындағы минсизликти көбирек жақсы көрсе, онда ол хәр қандай масихый жәмәәтті қыйратыушы күшке айланады. Егер Қудай бизлерди тәжирийбесиз, байлығы аз, хәлсиз, исеними аз хәм қыйыншылықлары көп жәмәәтке орналастырса, бизлер бул жәмәәт ушын Қудайға хәр күни миннетдаршылық билдирмей, оның оғада жарлы хәм ойымыздағы жәмәәттей емес екенлигине тек наый берсек, онда бизлер Қудайдың жәмәәтимиздеги қарым-қатнастарды өсириуине тосқынлық жасаймыз».

**3. Критикалап, хуқим етиудиң орнына – руұхландырып, жигерлендириуди үйрениң.** Жәмәәтте хызмет етип, оның өсиуине өз үлесимизди қосқанға қарағанда, бир шетте турып, хызмет етип атырғанларды сөз етиу барқулла аңсат болады. Қудай бизлердиң хеш кимди хуқим етпеуимизди, критикаламауымызды хәм салыстырмауымызды қайта қайта ескертеди. Егер бир масихый бир нәрсеге шын жүректен исенип, бир нәрсе қылып атырса, бизлердиң оны критикалауымызға хақымыз жоқ, болмаса, бизлер Қудайдың жумысына араласып атырған боламыз. Себеби Мухаддес Китапта былай деп жазылған: **«Басқаның хызметшисин хуқим ететуғындай, сен кимсең? Тек ғана Ийемиз оның дурыс ямаса надурыс екенлигин шешеди»** (Рим. 14:4, жаңа инг. ауд).

Егер бир исениушилердиң көз-қараслары бизлердикинен басқаша болса, бизлердиң оларды хуқим етпеуимиз кереклигин Павел бизлерге ескертеди: **«Олай болса, сен неге тууысқаныңды хуқим етесең? Неге тууысқаныңды пәс көресең? Бизлердиң хаммемиз де бир күни бир-биримиздиң стандартымыз бенен емес, ал**

**Масихтың стандарты бойынша хуким етилемиз»** (Рим.14:10, жаңа инг.аўд).

Хәр қашан мен исениўши-туўысқанымды хуким еткенimde, төрт нәрсе жүз береді: 1) Қудай менен қарым-қатнасымды жоғалтаман. 2) Өзимнің менмен екенимди хәм өз-өзиме исенбейтуғынымды көрсетемен. 3) Өзимди Қудай хукимине дуўшар етемен. 4) Жәмәәттеги қарым-қатнасқа зыян тийгиземен.

Хуким етиўши, критикалаўшы руўх – жүдә үлкен зыян әкелиўши жаманлық болып табылады! Бул жаўыз руўхтың зыяны оғада қымбатқа түседі. Мухаддес Китап шайтанды:

**«Туўысқанларымыздың айыплайшысы»,** – деп атайды (Аян.12:10).

Қудайдың шаңарақ ағзаларын хуким етиў, айыплай хәм олардың үстинен арыз етиў – бул шайтанның иси. Хәр қашан бизлер усындай ислерди ислеп қойғанымызда, бизлер шайтанның қармағына илинип, шайтанның орнына оның исин ислеген боламыз. Есиңизде тутың, сиз басқа масихыйлар менен қаншелли келисе алмасаңыз да, олар сизің ҳақыйқый душпаныңыз емес. Басқа исениўшилерди бир-бири менен салыстырыўға ямаса критикалаўға жумсалған ўақыттың бәри масихыйлар арасындағы қарым-қатнасты хәм бирликти жаратыўға арналыўы тийис. Мухаддес Китап былай дейди: **«Солай етип, барлық күшимизди бир-бирмиз бенен татыўлықта жасаўға жумсаўға келисейик. Басқаларға жигерлениў сөзи арқалы жәрдем берейик. Олардың айыпларын табыў арқалы төменге тартпайық»** (Рим.14:19. жаңа инг.аўд).

**4. Өсек тыңлаўдан үзил-кесил бас тартың.** Егер адам я келип шығыўына, я шешилиўине қатнасы жоқ бир исти басқа адамға жеткизсе, ол өсек айтқан болады. Бизлердің бәримиз өсек айтыўдың жаман екенлигин билемиз, бирақ егер сиз жәмәәтиңизди өсектен растан да қорғағыңыз келсе, онда сиз оны хәтте *тыңлаўды* да тоқтатыўыңыз тийис. Өсек тыңлаў – бул урланған нәрсени қабыл етиў менен тең гүна: сиз сол заматта-ақ жынаятқа шерик боласыз.

Егер биреў өсек айтып басласа, сиз бар мәртлигиңизди жәмлеп, оған: «Илтимас, тоқтатың. Мениң буны билиўимнің улыўма керегиси жоқ. Сиз бул ҳаққында ол адамның өзи менен жүзбе-жүз сөйлестиңиз бе?» - деп айтыўға батырлық табың. *Сизге* өсек айтып атырған адам, әлбетте, басқаларға *сиз туўралы* да өсек айтады. Оған исениўге болмайды. Қудай өсек тыңлайтуғын адамларды «жаманлыққа қол урыўшы сумлар» деп атайды: (Хикмет.17:4, 16:28, 26:20, 25:9, 20:19). **«Жаўыз адам нызамсызлардың аўзына итибар берсе, өтирикиши адам – зыянлы тилге қулақ түрер»** (Хикмет.17:4). Жаңа инглиц

аўдармасында бул аят былай деп берилген: «Машқала алып келиўши адамларды машқала алып келиўши адамлар тыңлайды. Бул адамлар тек ғана өзлерин ойлап, жәмәәттиң бөлиниўине алып барады»).

Ең ашынарлысы, Қудайдың қойлары ең үлкен жарақатларды сырттағы қасқырлардан емес, ал пададағы қойлардан алады. Павел бизлерди «*бир-бирин жейтуғын*» хәм қарым-қатнастарды бузатуғын «адам жейтуғын масихыйлардан» сақ болыўымызды ескерткен еди (Гал.5:15). Мухаддес Китап бундай машқала алып келиўши адамлардан қашыўымыз кереклигин айтады: «*Өсек тарқататуғын адамлар арадағы сырларды ашып береді. Сонлықтан бундай адамлар менен байланыста болмаң*» (Хикмет.20:19. жаңа инг.аўд). Жәмәәтте пайда болған конфликтти шешиўдиң ең тез жолы – бул өсек тарқатыўшыларды сүйиспеншилик пенен эшкаралап, олардан басқалардың сыртынан өсек тарқатыўды тоқтатыўды илтимас етиў. Дана Сулайман: «*Отын таўсылған жерде, от сөнер. Өсекиши жоқ жерде, алаўызлық өшер*», - дейди (Хикмет.26:20).

**5. Конфликтлерди шешиўде Қудайдың усылларынан пайдаланың.** Буннан алдыңғы бапта ескертилген қағыйдаларға қосымша, Ийса Өз жәмәәтине конфликтлерди шешиўдиң үш кәдемнен ибарат әпиўайы жолын көрсеткен еди: «*Егер туўысқаның саған қарсы гүна ислесе, оған бар да, аўлақта сөйлесип, айыбын бетине ашық айт. Егер ол сөзиңди тыңласа, онда туўысқаныңды өзиңе қайтарып алғаның болады.*

*Егер ол сөзиңди тыңламаса, өзиң менен бирге бир ямаса еки адамды ертип оған бар, өйткени айтылған барлық сөзлерине еки ямаса үш гүўа болыўы тийис.*

*Егер олардың да сөзин тыңлағысы келмесе, онда оны жәмәәтке ашық айт»* (Матта.18:15-17а).

Биреў менен қарсыласып қалғанда, бизлер қорқпастан оның алдына барып, хақыйқатлықты сүйиспеншилик пенен оның өзине айтыўымыз керек. Ал буның орнына бизлер дәрриў үшінши адамға барып жарылғымыз келеди. Сол себепли бизлер мәселени еле де шийеленистиремиз. Негизинде, бизлер кимге қапа болсақ, туўры оның өзиниң алдына барыўымыз керек.

Жеккеме-жекке сөйлесиў – бул барқулла конфликтти шешиўдиң биринши кәдеми болып, бул кәдемди илажы барынша тезирек таслаў керек. Егер екеўиңиз араңыздағы мәселени шеше алмасаңыз, онда жаныңызға бир ямаса еки гүўаны алып конфликтти шешиўге урыныўыңыз керек. Бул екинши кәдем. Гүўалар машқаланы

анықлауға хәм жарасып алыуыңызға жәрдем береді. Егер ол адам сонда да өз пикиринен қайтпай, қарсылық көрсете берсе, не ислеу керек? Онда үшінші кәдемді атыуымыз керек. Ийса: «Бул мәселени жәмәәтке ортаға салың. Егер ол адам жәмәәтті де тыңлауды қәлемесе, онда ол менен исенбейтуғын адамларға қатнас жасағандай қатнаста болың!» - дейди. (Мат.18:17, 1-Кор.5:5).

### **6. Шопаныңызды хәм жетекшиңизди қоллап-қууатлаң.**

Кемшиликсиз жетекши болмайды, бирақ бәри-бир Қудай сол жетекшилерге жәмәәттің бирлигин сақлау жууапкершилигин хәм бийлигин берген. Исениушилер арасындағы келиспеушиликлер келип шыққанда, бул қарама-қарсы тәрәплерди жарастыруу ұазыйпасы сол жетекшилердің мойнына жүкленген. Жарақатланған адамлардың арасына түсиу ямаса еле рууэхый өспегенлер урысып қалса, соларды жарастыруу – бул тез-тезден шопанның ислеуи тийис болған жұмыс. Бул – шопанның мойнындағы ауыр машақатлы хәм қыйын тапсырма. Соның менен бирге, бизлер олардан илажсыз нәрсени: *мүтәжликлердің барлығын қанаатландырып, хәммени бахытлы етиуді талап етемиз. Бирақ буны хәттеки Ийса да әмелге асыра алмаған-ғо!*

*«Жетелекшилик» хызметин алып барып атырған тууысқанларымызды хұрмет етиуимиз арқалы, бизлер арамыздағы дослық қарым-қатнасты сақлаймыз.*

Мухаддес Китап бизлерге хызмет етип атырған жетекшилерге қандай қатнаста болыуымыз кереклигин анық айтқан: *«Жетекшилеріңиздің сөзлерин тыңлаңлар хәм оларға бойсыныңлар. Себеби олар сизлер ушын Қудайға есап беретугын адамлар болғанлықтан, жанларыңызды қарауыллаайды. Олар бул хызметин қууаныш пенен, налымай атқарыу ушын, оларға қулақ асыңлар. Болмаса, өзлериңиз зыян көресизлер»* (Евр.13:17).

Бир күн келип, шопанлардың хәммеси Қудайдың алдында турып, сизлерди қалай қорғағанлығы хәкқинда есап береді. *«Олар сизлерге гамқорлық қылып, көзлерин жумбайды, себеби олар Қудайға есап беруілері керек».* (Евр.13:17 инг.жаңа аўд). Бирақ сизде де жууапкершилик бар. Сиз Қудайға жетекшилеріңиздің изине қалай ергениңиз хәм оларға қалай қулақ салғаныңыз хәкқинда есап бересиз.



Жәмәәтте бөлиниў алып келетуғын адамларға шопанның не ислеўи кереклиги ҳаққында анық жол-жорық Мухаддес Китапта көрсетилген. Шопанлар жәнжел туўғызатуғын айтысыўлардан қашыўы, қарсылық көрсетип атырған жәмәәт ағзаларын мүләйимлик пенен үйретиўи, олардың өзгериўин сорап барқулла дуўа етиўи, тартыс пайда етиўди сүйетуғынларды ескертиўи, хәммени татыўлыққа хәм бирликке шақырыўы, жәмәәт жетекшилерине хұрметсизлик пенен қатнас қылатуғынларды әшқаралаўы керек. Жәмәәтке ала-аўызлық егип жүрген туўысқанға еки рет ескертиў бергеннен кейин де, жуўмақ шығармаса, оны жәмәәттен шетлетиўи тийис (2-Тим.2:14, 23-26, Фил.4:2, Тит.2:15 – 3:2,10-11).

Бизлерди жетелеп, бизлерге хызмет етип атырған шопан хәм жетекшилеримизге хұрмет пенен қатнас қылғанымызда, бизлер өз жәмәәтимизди сақлап қаламыз. Шопанлар хәм жәмәәт жетекшилерин бизлердиң дуўаларымызға, оларды жигерлендиретуғын сөзлеримизге, миннетдаршылығымызға хәм сүйиспеншилигимизге мүтәж болады. Мине, бизлерге мынадай буйрық берилген: *«Туўысқанларым! Араңызда мийнет еткенлердиң, яғный Ийемиздиң жолында сизлерге жолбасшылық қылып, ақыл-нәсият бергенлердиң қәдириң билиўиңизди сизлерден өтиниши етемен. Ислеген ислери ушын оларды сүйип, шексиз хұрмет етиңлер. Өз ара татыў жасаңлар»* (1-Сал.5:12-13).

Мен сизди жәмәәт бирлигин сақлаў хәм қорғаў жуўапкершилигин мойныңызға алыўға шақыраман. Бул ушын бар күшиңизди ақырына шекем салың, сонда Қудай буған қатты ыразы болады. Гейде бул аңсат болмайды. Гейде пүткил Денеге жақсы болыўы ушын, өзиңизге жақсы болмаған нәрселерди ислеўиңизге туўра келеди. Гейде өз мүтәжликлериңизден бас тартып, басқалардың мүтәжликлерин шешиўиңизге туўра келеди. Бул Қудайдың бизлерди не ушын жәмәәтке орналастырғанлығын жәнне бир себеби: Ол бизлерге тек ғана өз пайдамызды ойламай, басқаларға ғамқор болыўды үйретпекши. Жәмәәтте бизлер «мен» дегенниң орнына «бизлер» деп, «меники» деп айтыўдың орнына «бизлердики» деп айтыўды үйренемиз. Қудай былай дейди: *«Хәр бир адам өзиниң пайдасын емес, ал басқалардың пайдасын гөзлесин»* (1-Кор.10:24).

Қудай бирлик хәм аўызбиришиликте жасап атырған жәмәәтлерди жарылқайды. «Сәддлбәк» жәмәәтиниң хәр бир ағзасы жәмәәттеги бирликти сақлаў үәдесин өз ишине алатуғын келисим шәртнамасына қол қояды. Усының нәтийжесинде бул жәмәәтте узақ жыллардан берли бир де бир бөлиниў жүз бермеди. Бул жәмәәтте хұкимдарлық сүрип турған сүйиспеншилик хәм бирлик себепли жүдә көп адамлар

бул жәмәеттиң бир бөлеги болыўды *қәлейди!* Кейинги жети жыл ишинде бул жәмәетте 9100 ден аслам жаңа қутқарылған исениўшилер суўға шомылдырылыў рәсиминен өтти. Қудай шаңарағында жаңа қутқарылған руўхый бөпелер пайда болғанда, Ол олардың саў-саламат жақсы өсиўи ушын, оларға ең көп жыллылық беретугын инкубатор-жәмәетти излейди.

Сизиң жәмәәтиңиз еле де көплеў сүйиспеншилик пенен жыллылыққа толыўы ушын, сиз не ислеп атырсыз? Сизиң этирапыңызда сүйиспеншиликке мүтәж болған хәм туўысқанлық жақын қарым-қатнасты излеп жүрген адамлар көп. Хәқыйқатында, *хәр биримиз де* басқалардың бизлерди сүйгенлигин кәлеймиз, яғный сүйиспеншиликке мүтәжбиз. Сонлықтан да егер адамлар сүйиспеншиликке хәм бир-бирине деген ғамқорлыққа толған жәмәәтке түсе қойса, онда олар сол жәмәәттиң ағзасы болыўға бар күши менен умтылады хәм оларды иркиў ушын көп күш керек болады!

## **ЖИГИРМА БИРИНШИ КҮН**

### **ӨМИРИМНИҢ МАҚСЕТИ ХАҚҚЫНДА ПИКИР ЖҮРГИЗИЎ**

**Ойланыў ушын ХАҚЫЙҚАТ:** Жәмәәттиң бирлигин сақлаў – мениң мойнымдағы жуўапкершилигим.

**Ядлайтуғын аят:** *«Солай етип, арамыздағы татыўлықтың хәм қарым-қатнасымыздың беккемленип өсиўине алып баратугын нәрселерге дыққатымызды қаратайық»*  
(Рим. 14:19).

**Ойланатуғын сораў:** Мениң өзим хәзир жәмәәтимниң бирлигин сақлаў ушын не ислеп атырман?



# 3-МАҚСЕТ:

Сиз Масихтай  
болығу үшін  
жаратылғансыз

*Масихта тамыр жайып, Онда өз өмириңизди  
көтерип, Оған деген исенимде беккемленип,  
Оның менен бир болып жасаңдар. Құдайға сансыз  
шүкірліклер билдирип, Оған деген исенимде  
жаңа табысларға ерисиң барыңдар.*

**Колос.2:6-7 (жаңа инг.аўд)**

# 22-күн

## Сиз Масихқа уқсау үшін жаратылдығыз

*«Құдай ең баста-ақ не ислейжағын билетугын еди. Ол сол мәңгиликте-ақ Өзин сүйген адамларды Өзинің Улына уқсатыуды шешкен еди... Бизлер Оның Улында адамзат өмиринің негизги келбетин хәм қандай болыуы кереклигин анық көремиз».*

(Рим.8:29. 'The Message' аўд.)

*«Құдайдың Улы болған Масих -  
көзге көринбейтуғын Құдайдың қандай екенин көрсетеди хәм  
Ол жаратылған хәмме нәрседен бұрын бар болған».*

(Колос.1:15)

Сиз Масихтай болыу үшін жаратылғансыз.

Өзел бастан-ақ, Құдай сизди Өзинің Улы Ийсаға уқсатыуды жобаластырған еди. Бул бизлердің тәғдиримиз хәм өмиримиздің үшінши мақсети болып табылады. Құдай бул нийетин дүньяны жаратқан ўақтында-ақ жәриялаған еди: **«Соңынан Құдай: «Өз түримизге хәм Өз келбетимизге уқсас етип адамды жаратайық!», - деди** (Жар.1:26).

Пүткил жаратылыста тек ғана адам Құдайдың түрине «уқсас етип» жаратылған. Бул бизлерге оғада үлкен уллылық, хұрмет хәм даңқ бағышлайды. Бизлер бул сөздің *толық* мәнисин билмеймиз, бирақ оның бир қатар аспектерин билемиз. Құдайға уқсап, бизлер де – *руўхый жаратылыспыз*: бизлердің руўхымыз өлмейди хәм ол денемизден шыққаннан кейин де жасайды. Құдайға уқсап, бизлер де *интеллектуал сана-сезимге ийемиз*, яғнай пикир жүргизе аламыз,

ойланып, машқалаларды шеше аламыз. Құдайға уқсап, бизлер де *қарым-қатнас қурыушы болмыспыз*, яғный бизлер басқаларды жақсы көре аламыз хәм хақыйқый сүйиспеншиликти қабыл етип билемиз. Сондай-ақ, бизлер *әдеп-икрам хаққында түсиникке* ийемиз, яғный жақсы нәрселерди жаман нәрселерден айыра аламыз хәм соның себебинен бизлер Құдай алдында жуўапкершиликке тартыламыз.

Мухаддес Китап тек исениўшилер ғана емес, ал улыўма барлық адамлардың өзлеринде Құдайдың «түрин», «келбетин», «көринисин», «сүўретин» көтерип жүретуғынлығын айтады. Сонлықтан да Құдай келбетиндеги адамды өлтириў хәм аборт ислетиў адамгершиликке жат ис болып табылады. Деген менен, гүна адамдағы Құдай келбетин бузған, нәтийжеде, бизлер Оған деген уқсаслықларымыздың көпшилигинен айырылғанбыз. Құдайдың Ийсаны дүньяға жибергенинің мақсети: адамзаттың жоғалтқан Құдай келбетин қайта тиклеў еди.

Хеш қандай бузылмаған, минсиз хәм толық **«Құдайдың түрин, көринисин, сүўретин хәм келбетин»** қай жерден табыўымызға болады? Ийса Масихтан! Мухаддес Китап Ийсаны **«Құдайдың хақыйқый Өзи»**, **«көзге көринбейтуғын Құдайдың көзге көринетуғын сәўлеси»** хәм **«Құдай Шахсының хақыйқый ?әкили»** деп атайды (2-Кор.4:4, Кол.1:15, Евр.1:3).

Кишкене балалардың әкесине уқсайтуғынын көргенимизде, бизлер: «Тап әкесиниң қуйып қойған өзи!» - деп таңланамыз. Биреўлер мениң балаларымды маған уқсатса, бул маған қатты унайды. Құдай да Өз балаларында Өзиниң түрин хәм көринисин көргиси келеди. Мухаддес Китап былай дейди: **«Сен Құдайға уқсап хақыйқаттан да хақ хәм мухаддес болыў ушын жаратылғансаң»** (Ефес.4:24).

Буны анығырақ түсиндириўге хәрекет етемен: бизлер хеш қашан да Құдай бола алмаймыз ямаса хәттеки құдайлардай да бола алмаймыз. Бул пикир – менменликке толы жалғанлық болып, шайтанның адамды азғырыў ушын ең баста ойлап тапқан өтириги. Шайтан Адам-ата менен Хаўа-енеге: «Егер сизлер мениң мәсләхәтима кулақ салсаңлар, **сизлер құдайлардай боласызлар»**, - деп ўәде еткен еди (Жар.3:5). Көплеген динлер хәм Нью Эйдж философлары **«бизлер де құдайлық тәбиятқа ийемиз»** ямаса **«құдайлардай бола аламыз»** деген усы гөнерген жалғанды хәзирги ўақытқа шекем тарқатып киятыр.

Бизлер өмирлик жағдайларды хәм келешегимизди басқарыўға урынған ўақтымызда ямаса этирапымыздағы адамлар үстинен қадағалаўды өз қолымызға алыўға хәрекет қылған ўақтымызда, бизледин ишимизде Қудай болыў қәлеўи пайда болады. Бирақ бизлер хеш қашан *Жаратыўшының* орнын баса алмаймыз, себеби бизлер жаратылыспыз. Қудай бизлердин «қудайларға» айланғанымызды қәлемейди. Ол бизлердин *Қудайға тийисли адам* болғанымызды, яғный Оған қәдири болған нәрселерди Ол сыяқлы қәдирлеўимизди хәм минезимиздин Оның минезине уқсағанын қәлейди. Мухаддес Китап былай дейди: *«Ой-пикирлериңизди хәм руўхыңызды жаңалап, шын хәқлық хәм мухаддеслик пенен, Қудайға уқсатылып жаратылған жаңа адамлар болыңлар» (Ефес.4:23-24).*

Сизин жердеги өмириңизге болған Қудайдың ақырғы мақсети сизге қолайлық жаратыў емес, ал характериңизди қәлиплестириў болып табылады. Оның қәлеўи – бул сизин руўхый өсип, Масихтың характерине ийе болыўыңыз. Масихқа уқсағаныңызда, сиз өз шахслық қәсийетлериңизден айырылмайсыз ямаса ақылсыз хәм ерксиз Оның сүлдерине айланбайсыз. Себеби Қудайдың Өзи сизди сол шахслық қәсийетлер хәм өзгешиликлер менен жаратты, сонлықтан Ол хеш қашан оларды жоқ қылғысы келмейди. Масихқа уқсаў дегенимызде, *минездин (характердин) қәлиплесиўи* нәзерде тутылады.

Қудай сизин минезиңизде жаңа бетлердин ашылғанын хәм оларда Мухаддес Руўхтың жемислеринин (Гал.5:22-23), Ийсаның «Хәқыйқый Бахытлылық» туўралы таўдағы ўазында айтқан характерлердин (Мат.5:1-12), Павелдин Коринфлилерге жазған хатының уллы 13-бабындағы хәқыйқый сүйиспеншилик белгилеринин (1-Кор.13) хәм Петрдин санаған жемисли өмирдин нышанларының (2-Пет.1:5-8) жазылғанын қәлейди. Сиз буны ядыңыздан шығарған гезлери, өмириңиздеги жағдайлар сизге қапагершиликлер менен түңилиўшиликлер алып келеди. Сиз: *«Не ушын бул нәрселер мениң өмиримде болып атыр? Не ушын Қудай мениң дуўаларыма жуўап бермей атыр? Не ушын мен бундай қыйыншылықларды басымнан кеширип атырман?»* - деп хайран боласыз. Буларға бир ғана мынадай жуўап бар: Өмир қыйын *болыўи керек!* Себеби бул бизлерди руўхый өсиўге мәжбүр ететуғын жалғыз жол болып есапланады. Есиңизде болсын: жер шары – еле Аспан Патшалығы емес!

Көплеген масихыйлар Ийсаның «дәўлетли өмир» хәққындағы ўәдесин надурьс түсинеди. Олардың түсининигинше, дәўлетли өмир – бул «беккем ден-саўлық», «барлық қолайлықларға ийе өмир»,

«таўсылмайтуғын бахыт», «әрманлардың толық иске асыуы» хәм «барлық машқалалардан исеним хәм дуўа етиў арқалы бирден азат болыў» дегенди аңлатады. Бир сөз бенен айтқанда, олар масихыйшылық өмирди аңсат болыуы керек деп ойлайды. Олар бейишти жерде күтеди.

Бундай оғада эгоистлик көз-қарас Қудайды гүзениң ишинен шығатуғын жинге уқсатады хәм тек бизлердиң хызметимизди етип, бизлердиң қәлеген тилегимизди орынлап, бизлерди бахытлы етеди деп ойлайды. Бирақ Қудай сизиң хызметлериңизди орынлап жүретуғын жин емес хәм егер сиз усындай аңызға исенип, өмир аңсат болыуы керек деп ойласаңыз, онда сиз ямаса үлкен түскинликке түсесиз, ямаса хақыйқый өмирден толық аўлақта боласыз.

Гәп сизде емес екенлигин хәш қашан есиңизден шығармаң! Сиз Қудайдың мақсети ушын жасап атырсыз, ал Қудай сизиң мақсетиңиз ушын емес. Қудай сиз ушын хақыйқый Бейишти мәңгиликте таярлап қойған болса, Ол не ушын бейишти жерде де соғыуы керек? Жер бетиндеги өмиримиз – бул бизлердиң характеримизди сынап, беккемлеп хәм қәлиплестирип, бизлерди келешектеги аспандағы өмирге таярлау ушын берилген.

*Сизиң жердеги өмириңизге болған Қудайдың ақырғы мақсети сизге қолайлық жаратыу емес, ал характериңизди қәлиплестириу болып табылады.*

## **МУХАДДЕС РУЎХТЫҢ БИЗЛЕРДИҢ ИШИМИЗДЕ ӘМЕЛГЕ АСЫРАТУҒЫН ИС-ХӘРЕКЕТИ**

Сизде Масихқа уқсайтуғын минез-қулқты қәлиплестириу – бул ишиңиздеги Мухаддес Руўхтың жумысы болып есапланады. Мухаддес Китап былай дейди: «Қудайдың Руўхы арқалы Оған уқсау ушын өзгерип, уллылық үстине уллылыққа ерисип барамыз. Бул Руўх болған Ийемиздиң жәрдемінде иске асады» (2-Кор.3:18).

Мухаддес Руўхтың бизлерди Ийсаға уқсатып өзгертиу жумысы – тазалау ямаса мухаддеслеу процесси деп аталып, бул бизлердиң жердеги өмиримиздиң үшінши мақсети болып табылады.

Сиз өз күшиниз бенен Ийсаның минез-қулқын өз-өзинизде қәлиплестире алмайсыз. Жыл басында қабыл етилген шешимлер, күшли қәлеулер хәм жүдә жақсы болған нийетлер жетерли емес. Қудайдың бизлерде көриўди қәлеген минез-қулқты *қәлиплестириў күшине* тек ғана Мухаддес Руўх ийе. Мухаддес Китап былай дейди: «*Себеби өзине унаған ислерди қәлеуиңиз хәм ислеуиңиз ушын, Қудайдың Өзи сизлерге түртки салады*» (Филип.2:13).

«Мухаддес Руўхтың күшин» көплеген адамлар *тез болатуғын* туйғы-сезимлер ямаса кәраматлы белгилер деп түсинеди. Бирақ көпшилик ўақытлары Мухаддес Руўхтың күши өмириңизде тыныш, әсте, сезилмейтуғын ямаса хәттеки сиз ойламаған жоллар арқалы жұмыс ислейди. Оның жұмысы көбинесе «*самалдың әсте есиўине*» уқсайды, яғный Ол әсте ескен самалдай етип, бизлерге түртки бередиди. (3-Патшалық.19:12).

Масихқа уқсаў биреўлерге еликлеў арқалы емес, ал Оның айтқанындай етип жасаў арқалы жүз бередиди, яғный бизлер Масихтың бизлер арқалы жасаўына жол беремиз. «*Себеби усы сыр – уллылыққа ерисиўге үмит беретугын ишинизде жасаўшы Масих*» (Колос.1:27).

- Бул өмиримизде қалай иске асады?

- Бизлердиң таңлайтуғын *шешимлеримиз* арқалы! Бизлер хәр қандай жағдайда туўры исти таңлаймыз хәм буны әмелге асырыў ушын Қудайдың Руўхының бизлерге күш, сүйиспеншилик, исеним хәм даналық беретугынына исенемиз. Қудайдың Руўхы бизиң ишимизде жасап атырған екен, бизлер булардың бәрин Оннан сораўымызға болады.

**Бизлер Мухаддес Руўхтың жұмысына шерик болыўымыз тийис.** Пүткил Мухаддес Китап бойлап, бизлер мына әхмийетли хәқыйқаттың қайта-қайта тастыйқланғанын көремиз: сиз исеним менен алға *адым атқан ўақтыңызда (сол моментте)*, Мухаддес Руўх Өз күшин иске түсиреди. Ешуа пайғамбар өтип болмайтуғын тосқынлыққа (күшли ағыслы Йордан дәрьясына) дус келген ўақтында, Израил жетекшилери асығыс түрде Қудай сөзине бойсынып, қатты ағып турған Йордан дәрьясына исеним менен қәдем таслайды, *сол ўақытта* суўдың ағысы бирден тоқтайды. Бойсыныўшылық – Қудайдың күдиретин иске түсиреди.

Қудай сизиң биринши адымды атыўыңызды күтеди. Қашан өзинизди күшли хәм исенимли етип сезбегениңизше, күтип турмаң. Қорқынышларыңызға хәм сезимлериңизге қарамастан, хәтте, хәлсиз болсаңыз да, дурыс нәрсени ислеў арқалы алға қәдем таслаң. Усылай



етип, сиз Мухаддес Руўх пенен бирге ислесип, өз минез-кулқыңызды жаңадан қәлиплестиресиз.

Мухаддес Китап руўхый өсиўди *тухымға, имаратқа* хәм *баланың өсиўине* салыстырады. Булардың хәр бири өз үстилеринде актив жұмыс ислеўди талап етеди: *тухымлар егилиўди, суўғарыўды, қорғаўды, имаратлар қурылыўды, ал балалар ғамқорлықты хәм тәрбияны талап етеди.*

Демек, өз үстимизде актив жұмыс алып барыў – руўхый өсиўимиз ушын жүдә пайдалы. Бизлер Ийсаға кем-кемнен уқсап барыўымыз ушын, Жаңа Келисимде бизлерге: «Бар күшиңизди жумсаңлар!» деп кем дегенде сегиз мәрте айтылған. Сиз тек ғана отырып алып, руўхый өсиўди күткениңизден хеш нәрсе шықпайды.

Ефеслилерге жазылған хаттың 4:22-24 аятларында Павел Масихқа уқсаўымыз ушын үш жуўапкершиликти атап өтеди.

**Бириншиден**, бизлер бурынғы хәрекетлеримизден бас тартыўды таңлаўымыз тийис: «*Сол себептен бурынғы өмир жолыңыздан, яғный денениң жаман қәлеўлери себепли шириген ески тәбиятыңыздан ўаз кешиңлер*» (Ефес.4:22).

**Екиншиден**, бизлер ойлаў жолымызды өзгертиўимиз тийис. «*Буның орнына жаңа пикирге, руўхқа ийе болыңлар*» (Ефес.4:23). Мухаддес Китап бизлерге ой-пикирлеримизди жаңалаў арқалы «өзгеретуғынымызды» айтады. «*Ал Қудайдың ой-пикирлериңизди жаңалап, Оның сизлерди толық өзгертиўине жол қойың*» (Рим.12:2). Рим.12:2 хәм 2-Кор.3:18 аятлардағы «өзгериў» сөзи грекше «*metamorphosis*» сөзи болып, ол бүгинги күнде курттың гүбелекке айланыўы ушын басынан өткеретуғын өзгерислериндей өзгеристиң болатуғынын аңлатады. Тап сол сыяқлы, егер бизлер өзимизди Қудайға өзгериў ушын тапсырсақ, бизлерде оғада әжайып көринис пайда болады: Бизлер иштен сыртқа қарай өзгеремиз, еле де сулыўырақ боламыз хәм жаңа бийик шыңларды ийелеўимиз ушын азатлыққа ерисемиз.

**Үшиншиден**, бизлер Қудайдың адамына тийисли жаңа әдетлерди раўажландырыў арқалы, Масихтың минез-кулқына «кийинип» алыўымыз тийис. Негизинде, минез-қулық – бул бизлердиң барлық әдетлеримиздиң қосындысы. Бул сизиң *әдетте* өзиңизди қәйтип тутатуғыныңыз. Мухаддес Китап былай дейди: «*Шын хәқлық хәм мухаддеслик пенен, Қудайға уқсатылып жаратылған Жаңа Адам болыңлар*» (Ефес.4:24).

*Характер – бул сизиң әдетлериңиздиң қосындысы.*

**Қудай бизлерди жаңадан қәлиплестириў ушын Өз Сөзинен, Өз балаларынан хәм өмиримиздеги жағдайлардан пайдаланады.**

Характерди жаңадан қәлиплестириў ушын, булардың үшеўи де керек. Қудайдың Сөзи бизлердиң өсиўимизге керек болған **хақыйқатты** ашып береді. Қудайдың адамлары **қоллап-қуўатлау** менен тәмийинлейди. Ал күнделикли жағдайлар болса, бизлерди **әмелде** масихый болыўға **шынықтырып** барады. Егер шайтан сизди мәжбүрлеп, Қудай Сөзин ылақтырта алса, басқа исениўшилерден сизди айыра алса хәм қыйын жағдайлардан сизди қаштыртса, онда сизге Ийсаға уқсаўға ийнениниң ушындай да имканият қалмайды. Ал керисинше, сиз Қудайдың Сөзин оқып Оны әмелге асырсаңыз, басқа исениўшилер менен байланыста болсаңыз хәм қыйын жағдайларда Қудайға исениўди үйренсеңиз, онда сизиң анық Ийсаға уқсаўыңызға кепиллик бериўге болады.

Руўхый өсиўимизге оғада керек болған бул үшеўи хаққында келеси бапларда тереңирек үйренемиз.

Көплеген адамлар руўхый өсиў ушын тек Мухаддес Китапты оқыў хәм дуўа етиў керек ойлайды. Бирақ өмирдиң бир мәселелери тек Мухаддес Китапты оқыў хәм дуўа етиў менен *хеш қашан да* өзгермейди. Қудай адамлар арқалы да жұмыс ислейди. Әдетте Қудай Өз ислерин адамлардың қоллары арқалы әмелге асырады, ал қандай да бир кәраматларды көрсетиў арқалы емес. Себеби Ол бизлердиң барқулла бир-биримизге ғәрезли болып, жақсы қарым-қатнаста болыўды үйренгенимизди қәлейди. Қудай бизлердиң бирге руўхый өскенимизди қәлейди.

Көплеген динлерде «ең руўхый өскен әўлийе адамлар» деп, өзлерин басқа адамлардан бөлеклеп узақ таўлардағы монастырьларға кеткен хәм дүнья менен қарым-қатнасты үзген адамларды айтады. Бирақ руўхый өсиўди усындай етип түсиниў – түп-тамырынан натуўры! Руўхый жетискенлик – бул жалғыз, жеккесиреген ҳалда өмир жолынан жүрип өтиў емес. Өзинди адамлардан толық бөлеклеў арқалы *хеш қашан* Масихтың характерине ийе бола алмаймыз. Руўхый өсиў ушын, сиз адамлардың арасында болып, олар менен байланыста болыўыңыз тийис хәм жәмәәттиң бир бөлеги болыўыңыз тийис. Не ушын? Себеби хақыйқый руўхый жетилисиў – бул Ийсадай

болып адамларды сүйиўди үйрениў дегенди аңлатады. Ал сиз басқалар менен қарым-қатнаста болмай, буны әмелге асыра алмайсыз. Есиңизде тутың, руўхый өсип Масихқа уқсаў дегенимиз – бул Қудайды хәм адамларды сүйиўди үйрениў.

**Масихқа уқсаў – бул узақ ўақыт хәм әсте ақырынлық пенен әмелге асатуғын процесс.** Руўхый жетилисиў бирден ямаса автомат түрде жүзеге аспайды. Бул избе-излик хәм кәдембе-кәдем жүзеге асатуғын раўажланыў болып, ол сизиң қалған толық өмириңизди өз ишине алады. Павел усы процесс ҳаққында былай деген еди: **«Нәтийжеде бизлердиң хәммеиз Қудайдың Улына исениўде хәм Оны билиўде бирликке ерисип, Масихтың толық минсизлигине дейин өсип барамыз»** (Ефес.4:13).

Ядыңызда тутың: сиз – еле тамамланбаған проектсиз хәм сизиң үстиңизде жұмыс кетип атыр. Сизиң руўхый өзгерип Масихқа уқсап барыўыңыз – сизиң жер бетиндеги қалған пүткил өмириңизди өз ишине алады – хәм хәттеки сонда да ол толық ақырына жетпей қалады. Буған нухта тек бизлер Аспанға барғанымызда ямаса Ийса жерге қайтып келгенде ғана қойылады. Сол ўақытта сизиң характериңиздиң үстиндеги қалған жұмыслардың бәри толық питкериледи. Мухаддес Китап ең ақырында бизлер Ийсаны анық, туўрыдан-туўры көрген ўақтымызда, бизлер пүткиллей өзгерип, Оған дәлме-дәл уқсас болатуғынымызды айтады: **«Хәй, сүйикли туўысқанларым, бизлер енди Қудайдың балаларымыз. Бирақ қандай болатуғынымыз еле бизлерге көрсетилмеді. Масих келгенде, Ол сыяқлы болатуғынымызды билемиз. Өйткени Оның қандай екенін көремиз»** (1-Юхан.3:2).

Масихыйлар өмириндеги көп ғана түсинбеўшиликлер хәм қыйыншылықлар бизлердиң мына әпиўайы ҳақыйқатлықты ядымыздан шығарғанымыздан келип шығады:

*Қудай басқа хәмме нәрсеге қарағанда, бизлердиң характеримизди жаңадан қәлиплестириўди қәлейди.*

Қудай бизлердиң: «Мен қандай жұмысқа кирейин?» - деген сыяқлы анық сораўларымызға жуўап бермей турғанында, бизлер тәшиўишлене баслаймыз. Ал ҳақыйқатында, Қудайдың ерки сизге хәр қыйлы *оғада көп* жұмысларды усынады. Сиз қандай жұмысқа кирсеңиз де, Қудайды қызықтыратуғын нәрсе – бул сизиң ол жұмысты Қудайдың адамына сай толық мухаддеслик пенен исеўиңиз. (1-Кор.10:31, 16:14, Кол.3:17,23).

Қудайды сизің *не* ислеп атырғаныңыз емес, ал *ким* екенлигиңіз қызықтырады. Бизлер – *адамбыз*, ал тек гей бир жұмыстарды жақсы атқарыуы үшін соғылған *машина* емеспіз. Сизің ишки дүньяңыз (характериңіз), сизің кәсибиңізге қарағанда, Қудайды анағурлым көбірек қызықтырады. Себеби мәңгиликке сиз кәсибиңізди ямаса жұмысыңызды емес, ал характериңізди алып кетесіз. Мухаддес Китап бизлерди былай деп ескертеди: **«Әтирапыңыздағы дүньяға ийкемлеспендер хәм ақмақларша оған еликлемендер. Ал буның орнына бар дыққатыңызды Қудайға қаратыңлар, сол ұақытта сизлердің ишки дүньяңыз өзгереді... Хәзирги заман сизлерди өзинің пәс дәрежесине түсириуге тынбай хәрекет етеди, бирақ Қудай сизлердеги ең жақсы нәрсени жарыққа шығарады хәм сизің ишинізде беккем, турақлы характер жаратады»** (Мухаддес Китаптың «The Message» аудармасы, Рим.12:2).

Сиз Ийсаға көбірек уқсауыңыз үшін, өзиңізди қоршаған дүньяға қарсы келетуғын қатаң шешімлерди қабыл етиуиңізге тууры келеди. Егер бундай ис тутпасаңыз, онда досларыңыз, ата-аналарыңыз, кәсиплеслериңіз хәм мәдениатыңыз сизди өзлеринің дурыс деп есаплаған өмир тәризине түсиріп алатуғыны сөзсиз.

Тилекке қарсы, көплеген белгили масихыйша кітаптарды көріп шыққанымызда, бизлер мынаның гүясы боламыз: көп адамлар Қудайдың уллы мақсетлери үшін жасауды тоқтатқан хәм жеке өзлеринің қолайлықларына хәм туйғы-сезимлерине берилип кеткен. Бул шәкиртлик емес, ал нарциссизм (яғный өз-өзин өзін ойлау арқалы ақыры өлимге апаратыуғын жол) деп аталады. Ийса атанақ ағашта бизлердің барлық қолайлылықларға ийе болыуымыз хәм бейимлескен өмирде жасауымыз үшін құрбан болмады. Оның мақсетлери оннан да тереңірек хәм бәлентлірек: Ол бизлерди Аспан Патшалығына алмастан бұрын, Өзине уқсатыуды қәлейди. Бул бизлердің уллы артықмашлығымыз, дыққат пенен қарауымыз тийис болған жууапкершилигимиз хәм ең ақырғы баратуғын жеримиз болып есапланады.

## ЖИГИРМА ЕКИНШИ КҮН

### ӨМИРИМНИҢ МАҚСЕТИ ҲАҚҚЫНДА ПИКІР ЖҮРГИЗИҮ

**Ойланыў ушын ҳақыйқат:** Мен Масихтай болыўым ушын жаратылғанман.

**Ядлайтуғын аят:** *«Бизлердиң ҳәммемиз пердесиз жүз бенен Ийемиздиң уллылығын көремиз. Сол арқалы Оған уқсаў ушын өзгерип, уллылыққа ерисип барамыз. Бул Руўх болған Ийемиздиң жәрдемінде иске асады».*

**(2-Коринф.3:18).**

**Ойланатуғын сораў:** Мен Масихқа уқсаўым ушын өмиримниң қайсы тәрәпинде Мухаддес Руўхтың күшин сораўым тийис?

# 23-күн

## Бизлер Қалай Руўхый Өсемиз ?

*«Керисинше, хақыйқатлықты сүйиспеншилик пенен айтып, денениң басы болған Масихқа қарай хәр тәрепме өсип барайық».*

**(Ефес.4:15)**

*«Солай екен, ендигиден былай, гөдек болып қалмайық».*

**(Ефес.4:14)**

Қудай сизің руўхый өскениңизди қәлейди.

Аспандағы Әкеңиздің сизің ушын болған мақсети – бул сизде Ийса Масихтың характерин раўажландырыў хәм жетилистириў болып табылады. Тилекке қарсы, миллионлаған масихыйлардың жаслары өссе де, олар руўхый өспейди. Олар мәңги руўхый гөдеклер болып, туўыў үйинде пайдаланатуғын гөдеклерди орайтуғын жөргеклерде хәм одеялоларда қала береді. Буған себеп оларда өсиў нийети хеш қашан болмайды.

Руўхый өсиў бирден жүз бермейди. Ол нийетленген бағышланыўды талап етеди. Сиз өсиўди қәлеуиңиз, қарар етиўиңиз хәм оған бар күшиңизди салып, беккем жабысып алыўыңыз тийис. Шәкиртлик – Масихқа уксап барыў процесси – барқулла анық шешим қабыл етиўден басланады. Ийса бизлерди шақырады хәм бизлер Оған жуўап беремиз:

*«Ийса сол жерден кетип баратырып, салық кеңсесинде отырған Матта атлы адамды көрди де, оған:*

*- Мениң изиме ер, - деди.*

*Ол орнынан турып, Ийсаның изине ерди» (Мат.9:9).*

Биринши шәкиртлер Ийсаға ериўди таңлағанда, олар өз шешимлериниң мәнисин толық түсинбеген еди. Олар тек ғана Ийсаның Шақырығына жуўап берди. Бул сизиң баслаўыңыз керек болған адым: Шәкирт болыўға *қарар* қылың.

Бағышланыў қарары сыяқлы басқа ҳеш нәрсе сизиң өмириңизди өзгерте алмайды. Бағышланыў қарары өмиримиздеги хәмме нәрседен жоқары турады.

Бағышланыў – адамды я раўажландырады, я куртады, бирак, не қылса да, ол адамның ким екенлигин анықлап береді. Сиз маған өзиңизди не нәрсеге бағышлағаныңызды айтсаңыз, мен жигирма жылдан соң сизиң ким болатуғыныңызды айтып беремен. Бизлер өзимизди неге бағышласақ, сол боламыз. Әне, усы жерде көплеген адамлар қәтелеседи хәм өз өмирлерине болған Қудайдың жобасын қолдан жибереди. Биреўлер өзлерин қандай да бир нәрсеге бағышлаўдан қорқады, нәтийжеде, дүнья толқынлары қаяққа ығызса, сояққа ығып, ҳеш қашан ҳеш қандай жағаға жете алмайды. Ал биреўлер өзлерин гез келген қәдирсиз нәрселер менен шуғылланыўға бағышлап, өмирине қанағатланбаўшылыққа ушырайды. Ал гей биреўлер өзлерин толығы менен бул дүньяның мақсетлерине – бай хәм атақлы болыўға бағышлайды хәм ақыр-соңында өмирлерин қатты ашыныў менен жуўмақлайды. Бундай хәр бир таңлаўдың нәтийжеси мәңги болады. Сонлықтан шешиминди даналық пенен қабыл етиң. Петр былай деп ескертеди: **«Хәмме нәрсе усы тәризде жоқ болып кететугын болса, сизлер қандай болыўыңыз зәрүр? Сизлер мухаддес болып жасап, Қудайдың жолы менен жүриўиңиз керек»** (2-Петр.3:11).

**Қудайдың ислейтуғын тәрәпи хәм бизлердиң ислейтуғын тәрәпимиз.** Масихқа уқсаў Масих сыяқлы қарар қабыл етиў хәм бул қарарды орынлаўда Мухаддес Руўхқа сүйениў дегенди билдиреди. Масихқа уқсаўды анық шешкен болсаңыз, онда өзиңизди басқаша етип тутыўыңызға туўра келеди. Бурынғы ислериңизди таслап, өзиңизде жаңа әдетлерди раўажландырыўып, ойлаў жолларыңызды нәтийжели түрде өзгертесиз. Өмириңиздеги бул өзгерислерди әмелге асырыўға Мухаддес Руўхтың Өзи сизге жәрдем береді. Қудайдың Сөзи мынадай ҳақыйқатлықты ашып береді: **«Солай етип, сүйикли туўысқанларым, мен жаныңызда болғанымда, сизлер бәрқулла Қудайға бойсынатуғын едиңлер. Ал ҳәзир жаныңызда жоқ ўақтымда да бурынғыдан көбирек бойсынып, қорқыныш хәм сақлық пенен, қутқарылатуғыныңызға сай ис-хәрекетлерди әмелге**

**асыра бериңлер. Себеби Өзине унаған ислерди қәлеуиңиз хәм ислеуиңиз ушын, Қудайдың Өзи сизлерге түртки салады»** (Филип.2:12-13).

Бул аятларда руўхый өсиўдиң еки тәрәпи көрсетилеген: **«ис-хәрекетлерди әмелге асыра бериңлер»** хәм **«Қудайдың Өзи түртки салады»**. Булардың бириншиси: **«ис-хәрекетлерди әмелге асыра бериңлер»** - бул бизлердиң жуўапкершиликли исимиз, ал екиншиси: **«түртки салады»** дегени – бул Қудайдың әмелге асыратуғын иси. Демек, руўхый өсиў – бул еки тәрәптиң: Мухаддес Руўхтың хәм сизиң биргелесип иске асыратуғын исиңиз. Қудайдың Руўхы тек сизиң ишиңизде ғана жумыс ислемейди, ал сиз бенен *биргелесип те* жумыс истейди.

Бул исениўшилерге жазылған аят қалай қутқарылыўды айтыў ушын емес, ал қалай өсиў ушын берилген жол-жорық болып есапланады. Ол қутқарылыўыңыз ушын **«ис-хәрекет ислеңлер»** демейди, себеби хеш бир адам Ийса Масихтың әлле қашан атанақта қылған қурбанлығына хеш нәрсе қоса алмайды. Буны спорт залдағы шынығыўға салыстарсаңыз болады: бизлер физикалық **«ис-хәрекетлерди әмелге асырғанымызда»**, денеге ийе болыў ушын емес, ал әлле қашан бар денемизди шынықтырыў ушын шынығыўлар истеймиз!

Сиз мозаика қурастырғаныңызда, сизде барлық керек болған бөлеклер бар болады, ал жоқ затты таўып шығармайсыз, сизиң ўазыйпаңыз тек сол бар бөлеклерди өз орынларына қойып шығыў. Дийханлар жерди жерге *ийе болыў* ушын аўдармайды, ал өзлеринде барын өсириў ушын аўдарады. Қудай сизге жаңа өмир берди: енди сизиң парызыңыз – оны **«қорқыныш хәм сақлық пенен»** раўажландырыў. Бул – руўхый өсиўиңизге қатаң шешим қабыл етиў дегенди аңлатады! Адамлар **руўхый өсиў шешимин** жеңилтеклик пенен қабыл етсе, бул олардың 4 хәм 5 бапларда айтылғандай, мәңгиликте қыйналатуғынын түсинбегенин аңлатады.

**Автопилотыңызды өзгертиў.** Өмириңизди өзгертиў ушын, *ойларыңызды өзгертиўиңиз тийис.* Қылып атырған хәр бир исиңиздиң артында қандай да бир ой турыпты. Хәр бир истиң артында бир затқа исеним, ал хәр бир хәрекеттиң артында қандай да бир түсиник турады. Қудай бул ҳақыйқатлықты еле психологлар ол туўралы хеш нәрсе айтпастан мың жыллар бурын айтқан еди: **«Ойланыўда абайлы болыңлар! Себеби өмириңиз ойларыңыздан ибарат»** (Заманагөй аўдарма, Хикмет.4:23 ).



Мысалы, сиз үлкен көл бойлап, тез жүрер яхтада жүзип баратырсыз. Оның ишине автопилот программасы орналастырылған хәм ол тек күн шығысқа қарай жүзиўге бағдарланып қойылған. Егер сиз бағытты батысқа қарай өзгертпекши болсаңыз, онда сизде таңлайтуғын еки жол болады. Бириншиси, рульди услап автопилот программасы орнатылған бағытқа қарама-қарсы тәрәпке *мәжбүрлен бурыў* болып есапланады. Бул жағдайда сиз орнатылған автопилот программасын жеңиўиңиз мүмкин, бирақ барлық ўақытта оның қарсылығына ушырайсыз. Сол себепли қолыңыз шаршағаннан соң, ақырында рульди жибересиз хәм ол бурынғы программаластырылған бағытқа - шығысқа - қайтадан бағытланады.

Егер сиз өмириңизди өз күшиңиз бенен өзгертпекши болсаңыз, тап усы нәрсе жүз береді. Сиз: «Мен өзимди аўқатты аз жеўге...., көп шынығыўлар ислеўге...., ўақытты жобаластырыўға...., хәмме нәрсени өз ўақтында ислеўге *мәжбүрлеймен!*» - дейсиз. Аўа, сиз өз күшиңиз бенен аз ўақыт даўам ететуғын өзгерислерди ислеўиңиз мүмкин, бирақ бул ўзиликсиз стресске түсиўди келтирип шығарады, себеби сиз бул нәрселердиң негизги тамырын шешпедиңиз. Сонлықтан бундай өзгерислер тәбийий болмайды, ал өз-өзиңизди бираз қатты зорлап жүресиз, бирақ ақыр-соңында шаршап тәслим боласыз да, баслаған диетаңызды, шынығыўларыңызды тоқтатып, бурынғы өмир кәлпиңизге хәм ески жасаў тәризиңизге түсип кетесиз.

Бирақ буннан жақсырақ хәм аңсатырақ екинши жол бар: Автопилотыңыздың программасын өзгертиң. Яғный *ойларыңызды өзгертиң*. Мухаддес Китап былай дейди: **«Қудайдың ой-пикириңизди жаңалап, Оның сизлерди толық өзгертиўине жол қойыңлар»** (Рим.12:2). Руўхый өсиўдеги биринши адымыңыз – бул ойлаў жолыңызды өзгертиў болып табылады. Өзгерислер барқулла биринши болып адам ойында жүз береді. Ойлар – *сезимлерди*, ал сезимлер – *ис-қаракетлерди* келтирип шығарады. Павел былай деген еди: **«Ой-пикириңизди хәм руўхыңызды жаңалап, шын ҳақлық хәм мухаддеслик пенен, Қудайға уқсатылып жаратылған жаңа адам болыңлар»** (Ефес.4:23-24).

Ийсаға уқсаўыңыз ушын, сиз Ийсаның ойындай ойға ийе болыўыңыз тийис. Жаңа Келисим ойлаўдың бул өзгерисин *тәўбе етиў* деп атайды. «Тәўбе етиў» деген сөздиң грекше дәлме-дәл мәниси «*өз ой-пикириңди өзгертиў*» деген. Сиз өзиңиз ҳаққында, гүна ҳаққында, Қудай ҳаққында, басқа адамлар ҳаққында, өмир ҳаққында, келешегеиңиз ҳаққында хәм де басқа барлық нәрселер ҳаққында ой-пикириңизди Қудайдың Сөзине сай етип өзгерткениңизде, сиз тәўбе еткен боласыз. Сол ўақытта сиз Ийсаның дүньяға болған қарым-

қатнасын хәм көз-қарасын меншиклестирип, Оның жолын өзлестирип аласыз. Бизлерге: **«Ийсадай болып ой-пикир жүргизиң!»** - деп Мухаддес Китап буйырады (Филип.2:5). Ийса сыяқлы ой-пикир жүритиўге үйрениўдиң еки бөлеги бар.

Биринши бөлеги, бул – эгоистлик, өз мәпимизден келип шыққан ойларды, яғный *балалық* пикирлерди ойлаўды *тоқтатыў* болып есапланады. Мухаддес Китап былай дейди: **«...ақыл-ойыңыз бенен баладай болмаңлар. Жаманлық ислеўде гөдек сыяқлы, ал ақыл-ойыңыз бенен ересек адам сыяқлы болыңлар»** (1-Кор.14:20). Балалар тәбияты бойынша қатты эгоист болып, тек ғана өз-өзин ойлайды. Олар басқаларға бере алмайды, тек ғана алады. Бул ер жетпеген пикирлеў жолы болып есапланады. Тилекке қарсы, көплеген адамлар ойлаўдың усы жеринде қалып қойып, жоқары қарай ҳеш өспей қалады. Мухаддес Китап бундай эгоистлик пикирлеўди – тек өзин ойлаўды - гүнакар ислердиң өзегі дейди: **«Өйткени гүнакар тәбиятының жетелеўи менен жүретуғынлар өз гүнакар тәбиятының қәлейтуғын нәрселерин ойлайды...»** (Рим.8:5).

Ийсаға уқсап ойлаўды үйрениўдиң екинши бөлеги: бул – *ер жеткен*, яғный өзинизди емес, ал басқаларды ойлаўды *баслаў* болып есапланады. Павел ҳақыйқый сүйиспеншиликтиң қандай болатуғынын ашып көрсеткен өзиниң уллы бабында, басқалардың мәпин ойлап жасаўды – **«ер жеткенликтиң белгиси»** деп жуўмақ шығарған еди: **«Мен бала болған ўақтымда бала сыяқлы сөйлейтуғын, бала сыяқлы пикир жүргизетуғын хәм бала сыяқлы түсинетуғын едим. Ал ересек адам болғанымда, мен балаға тән қәсийетлерди тасладым»** (1-Кор.13:11).

Усы күнлери көплеген адамлар руўхый ер жеткенликти Мухаддес Китапты хәм доктриналарды билиў дәрежеси менен өлшейди. Билим - руўхый ер жеткенликтиң *бир* кишкене белгиси болғаны менен, ол еле ҳеш нәрсени билдирмейди. Масихый ер жеткенлик – бул тек қабыл етилген исеним символларын билиў ғана емес, ал масихый минез-қулққа хәм характерге ийе болыў. Бизлердиң ислеримиз – масихыйлар тән алған исенимге сәйкес болыўы керек, ал исенимимиз – Масихтың минези менен тастыйықланыўы тийис.

Масихыйшылық – бул дин ямаса философия емес, ал қарым-қатнас хәм өмир тәризи болып есапланады. Бул өмир тәризиниң тийкары Масихқа уқсап басқалардың мәпин ойлаў болып табылады, ал өз мәпимизди емес. Мухаддес Китап былай дейди: **«Хәр биримиз жанымыздағы адамға руўхый күш беруў ушын, ол ушын жақсы**

***болған нәрсени гөзлеп, оның мәпин ойлайық. Өйткени Масих та Өзиниң мәпин ойламады» (Рим.15:2-3).***

Басқаларды ойлау – Масихқа ұқсаудың жүрегі болып, ол руўхый өскенниң ең жақсы дәлийили болып есапланады. Бундай етип жасау аңсат емес, ески тәбиятымызға улыўма жат нәрсе, бул дүньяның жолына улыўма қарама-қарсы хәм жүдә сийрек ушырасады. Бахтымызға бизлердиң жәрдемшимиз бар: ***«Қудайдың бизлерге берген мийримли сыйларын билиўимиз ушын, бизлер бул дүньяның емес, ал Қудайдың Руўхын қабыл еттик» (1-Кор.2:12).***

Ендиги бапларда бизлердиң руўхый өсиўимизге Мухаддес Руўхтың қалай жәрдем беретугынлығын хәм Оның пайдаланатуғын әсбапларын көрип шығамыз.

## **ЖИГИРМА ҮШИНШИ КҮН**

### **ӨМИРИМНИҢ МАҚСЕТИ ҲАҚҚЫНДА ПИКІР ЖҮРГИЗИҮ**

**Ойланыў ушын хақыйқат:** Өсиўди баслаўға еле де кеш емес.

**Ядлайтуғын аят:** *Бул дүньяның адамларына еликлемеңлер. Ал Қудайдың ой-пикирлериңизди жаңалап, Оның сизлерди толық өзгертиўине жол қойыңлар. Сонда сизлер Қудайдың жақсы хәм минсиз еркин, язный Оған нениң унайтуғынын айырып билесизлер (Рим.12:2).*

**Ойланатуғын сораў:** Өмиримниң қай жерлеринде өзимниң жолым хаққында ойлаўды тоқтатып, **Қудайдың жолын** ойлаўды баслаўым керек?

# 24-күн

## Хақықат Арқалы Өзгергендер

*«Адам тек ғана нан менен емес, ал Қудайдың аузынан шыққан хәр бир сөз бенен жасайды».*

**(Матта.4:4)**

*«Енди тууысқанларым, сизлерди Қудайдың панасына хәм Оның мийримли Сөзине тапсыраман. Қудайдың Сөзи сизлерди беккемлей алады хәм барлық мухаддеслер менен қосып сизлерди де мийрасқа еристире алады».*

**(Елшилер.20:32)**

Хақықат бизлерди өзгертеди.

Руұхый өсиу – бул кәдембе-кәдем жалғанды хақықатлыққа алмастырып барыу процесси. Ийса Әкеге былай деп дууа еткен еди: **«Оларды Өз хақықатың менен мухаддес қыл: Сениң сөзиң - хақықат!»** (Юхан.17:17). Демек, мухаддеслениуимиз ушын хақықат (Қудайдың сөзи, ашылыс) керек. Қудайдың Руұхы бизлерди Қудайдың Улына уқсатыу ушын, Қудайдың Сөзинен пайдаланады. Ийсаға уқсауымыз ушын, бизлер өмиримизди Қудайдың Сөзине толтырыуымыз тийис. Мухаддес Китап былай дейди: **«Қудайдың Сөзи тәлим береди, әшкаралайды, дүзиулейди хәм жолға салады. Қудайдың Сөзи тийкарында Қудайдың адамы барлық керек нәрселер менен тәмийнленип, хәр бир жақсы иске таяр болады»** (2-Тим.3:16-17).

Қудайдың Сөзи басқа хеш бир сөзге уқсамайды. Себеби Қудайдың Сөзи – тири! (Евр.4:12, Елш.7:38, 1-Петр.1:23). Ийса былай дейди: **«Руұх өмир береди, ал жерлик тәбият пайда келтирмейди. Мениң сизлерге айтқан сөзлерим – руұх хәм өмир»** (Юхан.6:63). Қудай сөйлеген уақтында, өзгерислер жүз берип баслайды. Сизди

қоршаған орталықтың, яғни пүткіл жаратылыстың бар болып турғанлығының себеби – **«Құдай: «Сондай болсын» - деди**». Пүткіл барлықты Құдай Өз Сөзи менен жаратты. Құдайдың Сөзи арқалы сиз хәзир дем алып тұрыпсыз хәм тирисиз. Яқып былай дейди: **«Оның жаратқанларының арасында биринши мийўелери болыўымыз ушын, Ол Өз қәлеўи бойынша бизлерди Хәқыйқат Сөзи менен қайтадан туўды хәм өмирге еристирди»** (Яқып.1:18).

Мухаддес Китап – бул тек тәлийматлар дизими ғана емес. Құдайдың Сөзи өмир береді, исенимди пайда етеді, өзгерислер алып келеді, шайтанды титиретеді, кәраматлар жаратады, жүреклерге шыпа береді, минез-құлқты қәлиплестиреді, жағдайларды өзгертеді, қуўанышқа бөлейді, бахытсызлықлардың хәм азғырылыўдың үстинен жеңис береді, үмит береді, күш пайда етеді, ой-пикирлеримизди тазалайды, пүткіл жаратылысты өмирге шақырады хәм келешегимизге мәңгилик кепиллик береді! Құдайдың Сөзисиз улыўма өмир жоқ! Сиз *хеш қашан* оған бийпарқ болмаң. Тири болыўыңыз ушын бул хәқыйқатқа күнделикли аўқатыңыздай етип әхмийет берің. Оны күнделикли суўыңызға хәм наныңызға айландырың. Аюп былай дейди: **«Мен Құдайдың аўзынан шығатуғын сөзлерди күнделикли нанымнан да қәдирли деп санадым»** (Аюп.23:12).

Құдайдың Сөзи – бул бизлердиң руўхый азығымыз. Ол бизлердиң Құдайдың мақсетине кириўимиз ушын *ең керек болған* қуралымыз. Мухаддес Китапта Құдайдың сөзин – таза руўхый сүт, өмир наны, күшли аўқат хәм шийрин пал деп атайды (1-Петр.2:2, Мат.4:4, 1-Кор.3:2, Забур.118:103). Бул төрт түрли тағам – Мухаддес Руўхтың таярлаған «меню»ы болып, олар арқалы бизлер руўхый күш аламыз хәм өсемиз. Петр былай деп кеңес береді: **«... жаңа туўылған нәрестелер сыяқлы руўхый таза сүт болған Құдайдың сөзине қуштар болыңлар. Сонда азық алып өсип, қутқарыласызлар»** (1-Петр. 2:2).

### Құдайдың Сөзинде жасаў

Хәзир Мухаддес Китап бурынғыларға қарағанда көп басылып шығып атыр, бирақ оқылмай турған Мухаддес Китаптан хеш қандай пайда жоқ. Миллиолаған исениўшилер руўхый аппетиттиң жоқлығынан азап шегип, руўхый азық жемегенликтен набыт болмақта. Ийсаның саў-саламат шәкирти болыўымыз ушын, Құдайдың Сөзине тойып аўқатланыўды – бизлер өмиримиздеги ең

үлкен жұмысымыз етип қойыуымыз тийис. Ийса буны Қудайдың Сөзінде «*болыу, жасау, уақыт өткізіу, өмир сүриу, жайласыу, қонысласыу, егилиу*» деп атады. «*Егер Мениң сөзлеримде болсаңлар (жасасаңлар, уақыт өткізсеңлер, өмир сүрсеңлер, жайлассаңлар, қоныслассаңлар, егилсеңлер), - деди Ол, - онда Мениң хақыйқый шакиртлерим боласызлар*» (Юхан.8:31). Күнделикли өмиримизде Қудайдың Сөзінде болыу - өз ишине үш хәрекетти қамтыйды.

**1. Мен Қудай Сөзиниң бийлигин тән алыуым керек.** Мухаддес Китап өмиримдеги ең жоқарғы бийликке – ең жоқарғы кеңеске айланыуы керек. Ол маған бағыт көрсетип туратуғын *компасым*, дана шешимлерди қабыл етиуим ушын тыңлайтуғын *кеңесшим* хәм хәр бир нәрсени өлшеп көретуғын *тәрезим* болыуы тийис. Өмиримдеги биринши хәм соңғы сөзди барқулла Мухаддес Китап айтыуы керек.

Өмиримизде налайық бахытсызлықларға дус келетуғынымыздың себеби – бизлер налайық нәрселерди ең жоқарғы бийлик қылып тән аламыз хәм солардың тәсиринде өмирлик шешимлерди қабыл етеміз. Бундай налайық бийлеушилер – мәдениятымыз («Хәзир хәмме сөйтип атыр!»), дәстүрлеримиз («Бизлер барқулла сондай қылып келгенбиз!»), шонтық ақылымыз («Сөйткеним дурыс болатын шығар») ямаса туйғы-сезимлеримиз («Усы туурыдай сезилип тур») болыуы мүмкин. Бул төрт бийлик те Адам-ата менен Хауа-енениң гүнадан қулауы себепли истен шығып бузылған. Сонлықтан бизлерге хеш қашан қәтелеспейтуғын, гирбиңсиз, бизлерди барқулла тек тууры жолға салатуғын *өмир картасы* керек. Бул талапты тек ғана Қудайдың Сөзи ғана толық орынлай алады. Дана Сулайман былай дейди: «*Қудайдың хәр бир сөзи минсиз хәм таза*» (Хикмет.30:5). Ал Павел буны былай деп түсиндиреди: «*Мухаддес Жазыулардың хәммеси Қудайдың Мухаддес Рууының илхамы менен жазылған болып, тәлим беріу, әшкаралау, дүзетиу хәм хақыйқатлық бойынша тәрбиялау ушын пайдалы*» (2-Тим.3:16).

Билли Грэмның хызметиниң басланған дәслепки жылларында, оның Мухаддес Китаптың дурыслығына хәм толық бийликке ийе екенлигине гүманланған бир уақты болады. Ақыр-соңында, бир күни түнде ол жылап, Қудайдың алдында диз шөгеди де, Қудайға былай дейди: «Мен Мухаддес Китаптың гей бир аятларын түсинбеймен, олар маған бир-бирине қарама-қарсыдай болып көринеди. Бирақ, соған қарамастан, тап усы минуттан баслап, мен хызметимде хәм қалған пүткил өмиримде ең жоқарғы бийлик сыпатында Мухаддес Китапқа хеш гүманланбастан исениуге қарар қабыл етемен». Сол күннен баслап Билли Грэмниң өмири таң қалдырарлық күш хәм хасылдарлық пенен жарылқанған еди.

Бүгін өмириңизде қабыл етиуіңиз мүмкін болған ең әхмийетли шешим – бул өмириңиздеги ең жоқарғы бийликтің не екенлигин бироталаға анықлап алыуыңыз болып есапланады. Мәдениятыңыздың, үрп-әдетлериңиздің, өз ақылыңыздың ямаса туйғы-сезимлериңиздің не дейтуғынлығына қарамастан, Мухаддес Китапты өз өмириңиздеги ең уллы бийлик сыпатында тән алың хәм оған толық бойсынуыға қарар қабыл етиң. Қандай да шешим қабыл етип атырғаныңызда, барқулла өз-өзіңе: «Мухаддес Китап не дейди?» - деген сорауды берің. Егер Қудай сизге Өз Китабы арқалы бир нәрсе ислеуді буйырса, онда сиз бул буйрыққа түсинсеңиз де, түсинбесеңиз де, оны орынлауды қалесеңиз де, қалемесеңиз де, бәри-бир Қудайдың сөзине исенип, Оның буйырғанын дәлме-дәл орынлаң. Павелдің айтқан мына сөзлерин өзиңнің исенип жәриялайтуғын сөзлериңе айландыр: **«Мен Мухаддес Нызамда хәм пайғамбарлардың Жазыуларында айтылған хәр бир нәрсеге исенемен»** (Елши.24:14).

**2. Мен Мухаддес Китаптағы хақыйқатты өзлестириуім тийис.** Мухаддес Китапқа қуры исенип қойыу жетерли емес. Мен сана-сезимимди Қудай сөзлерине толтырыуым тийис, сонда Мухаддес Рууҳ мени хақыйқатлық арқалы өзгерте алады. Қудай Сөзине толыудың болса бес усылы бар: Сөзди тыңлау хәм қабыл етиуі, оқыу, изертлеу, ядлау хәм әмелде қолланыу.

**Биринши усылы,** сиз Қудайдың Сөзин ашық жүрек пенен тыңлап, кеулиңизге синдирип атырғаныңызда, сиз оны *қабыл етесиз.* Тухым себиуши хаққындағы тымсал бизлерге соны анық ашып береді: бизлердің Қудайдың Сөзин қалай қабыл етип атырғанымыз – оның өмиримизде тамыр жаятуғынын я жаймайтуғынын, жемис әкелетуғынын я әкелмейтуғынын ашып береді. Ийса Сөзди толық қабыл етпейтуғын жүреклердің үш халатын анықлап берген еді: жабық кеуил (таслы жер), жүзеки кеуил (сайыз топырақ) хәм алағадалыққа толы кеуил (тикенли жер). Соңынан Ийса: **«Сонлықтан қалай тыңлап атырғаныңызға дыққат аударыңлар!»** - деп ескерткен еді (Лука.8:18).

Егер сиз ұайызлықтан ямаса Мухаддес Китапты оқыудан хеш нәрсе ала алмай атырған болсаңыз, онда жүрегиңиздің халатын хәм нийетлериңизди тексерип көриуіңиз керек. Әсиресе, ишиңизде менменликтің бар-жоқлығын тексерип көриуіңиз керек, себеби кишипейил хәм ашық жүрекке Қудай хәттеки жалықтырыушы оқытыушы арқалы да сөйлей алады. Яқып бизлерге былай деп кеңес береді: **«Сонлықтан Қудайдың сизлерге егип атырған Сөзин кишипейиллик пенен қабыл етиңдер, себеби ол сизлердің жанларыңызды қутқара алады»** (Яқып.1:21).

**Екинши усылы,** жәмәәттің еки мың жыллық тарийхының басым көпшилигинде Мухаддес Китапты өз бетинше тек ғана руўханийлер ғана *оқый алатуғын* болған, бирақ хәзир миллиардлаған адамларға оны оқыўға жоллар ашылды. Бирақ негедур көплеген исениўшилер хәр күни Мухаддес Китапты оқығанға қарағанда, күнделикли газета-журналлардың санын көбирек қызығыўшылық пенен оқыды.

Сонлықтан да бизлердиң руўхый өсиўимиздиң дым төмен екенлиги хайран қалдырарлық емес. Үш саат телевизор көрип, кейин үш минут Мухаддес Китапты оқыў арқалы, сиз хеш қашан әжайып руўхый өсиўди әрманламасаңыз да болады.

Мухаддес Китапты «басынан аяғына шекем» ҳақыйқат деп аўзы менен исенетуғынлардың көбиси елеге шекем негедур оны басынан аяғына шекем оқып шықпаған. Бирақ егер сиз хәр күни Мухаддес Китапты оқыўға он бес минут ўақтыңызды ажыратсаңыз, онда оны бир жыл даўамында толығы менен басынан аяғына шекем оқып шыға аласыз. Ал егер телевизор программасының және биреўин ярым саатқа қыскартсаңыз, онда сиз Мухаддес Китапты жылына еки мәрте оқып шыға аласыз. Әне, сонда сизге руўхый өсиўди басыңыздан кешириўге әжайып имканият туўылады.

Мухаддес Китапты хәр күни оқыў – сизди Қудайдың даўысын есите алатуғын аралықта сақлап турады. Сонлықтан да Қудай Израил патшаларына Мухаддес Китаптың бир нусқасын өзлерине жақын жерде сақлаўын айтып былай деген еди: **«Мухаддес Китап патшаның қолында болсын хәм патша оны өмириниң хәр бир күнинде оқысын»** (Нызам.17:19). Бирақ Мухаддес Китапты қасымызда қуры алып жүргенниң пайдасы жоқ, ал оны хәр күни оқыў керек! Буны әмелге асырыўдың ең әпиўайы жолы – бул *«Мухаддес Китапты Күнделикли Оқыў Жобасы»*нан пайдаланыў болып есапланады. Бул жойбар сизди Мухаддес Китапты хәр жерден шөплеп оқытпайды, яғный оның гей бир бөлимлерин қалдырып, атлап оқып кетиўден сақлайды. (Егер сиз жекке мениң Мухаддес Китапты оқыў жойбарымның нусқасын алғыңыз келсе 2- тиркемени көриўиңизге болады).

**Үшинши ұсылы,** Мухаддес Китапты *изертлеп оқыў* - Қудайдың Сөзинде жасаўдың және бир әмелий жолы болып табылады. Мухаддес Китапты қуры оқыў менен изертлеп оқыўдың паркы үлкен. Изертлеп оқыў еки қосымша хәрекетти өз ишине алады: оқып атырған текстимизге жән-жақлама *сораўлар* беремиз хәм алған түсинигимизди *жазып* аламыз. Егер сиз алған түсинигиңизди ақ қағазға ямаса



компьютериңизге жазып алмасаңыз, онда бул Мухаддес Китапты хақықаттан да изертлеп оқыўға жатпайды.

Мухаддес Китапты изертлеп оқыўдың оғада хәр қыйлы жоллары бар, олардың бәрин жазыўға бул китапта орын жетпейди. Мухаддес Китапты изертлеп оқыўдың усылларына арналған көп ғана жақсы китаптар бар (соның ишинде, мениң буннан жигирма жыл бурын жазған китабым да бар). Мухаддес Китапты сәтли түрде изертлеп оқыўдың сыры – бул дурыс сораўларды берип билиў болып есапланады. Изертлеп оқыўдың усылларына арналған китаптардың хәр қайсысында хәр қыйлы сораўлар берилген. Бирақ Мухаддес Китапты оқып атырғаныңызда, сиз азғана тоқтап: «Ким?» «Не?» «Қашан?» «Қай жерде?» «Не ушын?» хәм «Қалай?» деген әпиўайы сораўларды берип оқысаңыз, сиз Мухаддес Китаптан жүдә көп ашылысларды таўа аласыз. Мухаддес Китап былай дейди: **«Бирақ азатлық бериўши Минсиз Нызамға анықлап қарайтуғын хәм ол бойынша жасайтуғын адам «умытшақ тыңлаўшы» болмайды, ал оны ис жүзинде қолланып, өз ислери менен бахытлы болады»** (Яқ.1:25).

**Төртинши усылы,** Мухаддес Китаптағы аятларды ядлаў - Қудайдың Сөзинде жасаўымызға жәрдем беретуғын және бир жол. Сизин ядлаў қәбилетиңиз – бул сизге Қудай тәрәпинен берилген сый. Сиз: «Менде ядлаў қәбилети жоқ», - деп тастыйқлаўыңыз мүмкин, бирақ хақықатына келсек, сиз хәзир миллионлаған хәр қыйлы пикирлерди, фактлерди хәм санларды ядтан билесиз. Адам өзине *әхмийетли* болған нәрселерди ядлап қалады. Егер сиз Қудайдың Сөзин *әхмийетли* деп санасаңыз, онда оны ядлаўға хәм еслеп қалыўға ўақыт ажыратасыз.

Мухаддес Китапты ядлаўдан көретуғын пайдаңыз жүдә көп. Ол азғырылыўларға қарсы турыўыңызға, дана шешимлерди қабыл етиўиңизге, стрессти түсириўге, исенимди беккемлеўге, жақсы кеңеслерди бериўге хәм басқалар менен өз исенимиңизди бөлисиўге жәрдем береді (Забур 118:11,105,49-50; Ерем.15:16; Хикмет.22:18; 1-Петр.3:15).

Адамның яды булшық етке уқсайды. Оны қанша көп пайдалансақ, ол сонша күшейип, беккемленип бара береді хәм қанша ўақыт өткен сайын, Мухаддес Китапты ядлаў сонша аңсат болып бара береді. Хәзирше сиз мынадан баслаңыз болады: усы китапты оқып атырғаныңызда, жүрегиңизге көбирек тәсир еткен Мухаддес Китаптың аятларын бир кишкене қаттылаў қағазға түсириң. Соңынан оны барқулла қасыңызда алып жүриң хәм жазған аятыңызды күн

бойы бир неше мәрте қайталап, *дауыслап* оқың. Сиз оны қәлеген жерде: жұмыс ислеп атырып та, шынығыў ислеп атырып та, машина айдап баратырып та, нәўбетте турып та, хәтте, уйықлар гезде де қайталап оқый бериң хәм сол арқалы сиз оны пүткиллей ядлап аласыз. Мухаддес Китапты ядлаўдың үш гилти – бул *қайталаў*, *қайталаў* хәм *және қайталаў!* Мухаддес Китап былай дейди: **«Масихтың сөзи пүткил байлығы менен ишиңизде жасасын»** (Колос. 3:16).

## ҲАҚЫЙҚАТ АРҚАЛЫ ӨЗГЕРГЕН

**Бесинши ұсылы**, Қудайдың Сөзинде болыўдың бесинши жолы – бул оны *ойыңда сәўлелендириў* болып, Мухаддес Китап оны «ой-пикир жүргизиў» деп, ал гей бир масихыйлар оны «медитация қылыў» деп атайды. Биреўлер ой-пикир жүритиўди, оннан қалса, медитация қылыўды «ойлардың мақсетсиз қуры далаға ылағып жүриўи» деп ойлайды. Бирақ бундай деп ойлаў Мухаддес Китапта айтылған «ой-пикир жүргизиў»ге қарама-қарсы. Бизлер ой-пикир жүргизгенимизде, керисинше, ойларымызды *бир мақсетке, бир бағдарға* жәмлеймиз. Бул адамнан айтарлықтай күш жумсаўды талап етеди. Сиз бир аятты таңлап, оның мағанасы үстинен терең ой-пикир жүритесиз хәм қашан оның мағанасын шақпағаныңызша, оны ойыңызда қайта-қайта сәўлелендиресиз.

11-бапта айтып өткенимдей, егер сиз тәшиўишленип билетуғын болсаңыз, онда қалай ой-пикир жүргизиўди де билетуғыныңыз сөзсиз. Тәшиўишлениў – бул қандай да бир жақсы емес нәрсеге ойларыңды жәмлеў, бағдарлаў, қаратыў, жүўенлеў. Мухаддес Китапта айтылатуғын *ой-пикир жүргизиў* де тап сондай, бирақ ол ойларымызды машқалаға емес, ал Қудай Сөзине бағдарлайды.

Бизлер ҳәр күни Қудай Сөзлерин изертлеп, олардың үстинен ой-пикир жүргизиўди ҳеш қандай қалмайтуғын әдетке айландырыўымыз керек. Себеби бул әдеттей етип дүньядағы басқа ҳеш қандай нәрсе бизлердиң өмиримизди өзгертип, бизлерди көбирек Ийсаға уқсата алмайды. Бизлер Қудайдың ҳақыйқатлығын ойларымызда қаншелли көп сәўлелендирсек хәм Масихтың өмири үстинде қаншелли терең ой-пикир жүритсек, бизлер соншелли көбирек Оған уқсап барамыз хәм Оның мәңгилик саўлаты бизлердиң өмиримизде нур шаша баслайды. Себеби **«бизлер пердесиз жүз бенен Ийемиздиң уллылығын көремиз. Сол арқалы Оған уқсаў ушын өзгерип, уллылық үстине уллылыққа ерисип барамыз»** (2-Кор.3:18).

Егер де сиз Мухаддес Китаптағы *ой-пикир жүргизиў* хаққында айтылған барлық аятларды дыққат пенен көрип шықсаңыз, онда сиз күн бойы Қудайдың сөзлери үстинен ой-пикир жүргизетуғынларға Қудайдың берген сонша ўәделерин көрип, хайран қаласыз. Сол арқалы бизлер дуўаларымызға жуўап аламыз, хақыйқый мийрасқа хәм табысқа ерисемиз. Қудайдың Даўытты «Мениң кеўлимдегидей адам» деп атаўының бир себеби – Даўыт Қудайдың Сөзи үстинде ой-пикир жүргизиўди қатты жақсы көретуғын болған. Даўыт былай деп жәриялайды: **«Мен Сениң сөзлериңди қанишелли сүйемен! Мен олар үстинен күн бойы ой-пикир жүргиземен»** (Забур 118:97). Қудайдың сөзлери үстинен шынглап ой-пикир жүргизиў – бул жуўап алынған дуўалардың хәм сәтли (бахытлы) жасаўдың гилти болып табылады (Юхан.15:7, Ешуа.1:8, Забур.1:1-3).

### **Мен Мухаддес Китап қағыйдаларын әмелде қолланыўым тийис.**

Егер мен Қудайдың Сөзлерин әмелде қолланбасам, онда мениң оны қабыл еткенимнің де, оқығанымның да, изертлегенимнің де, ядлағанымның да, хәтте, оның үстинен ой-пикир жүргизгенимнің де хеш қандай пайдасы жоқ. Мен Яқып 1:22 аятта жазылған *«Сөзди орынлаўшы»* болыўым тийис. Бул хәммесинен де қыйынырақ адым болып, шайтан буған бар күши менен қарсылық көрсетеди. Шайтан сизің Мухаддес Китап Сөзлерин әмелде қолланбасаңыз, онда Оны үйрениў сабақларына қатнасқаныңызға қарсылық көрсетпейди.

Егер Қудай Сөзин еситиў, ямаса оқыў арқалы бир хақыйқатлықты *толық* түсиндим деп ойласақ, онда бизлер өз-өзимизди алдаған боламыз. Негизинде, бизлер хәр түрли руўхый оқыўларға хәм масихыйлар конференцияларына қатнасыў менен оғада көп бәнт боламыз, нәтийжеде, ол жерде алған тәлимлеримизди әмелде қолланыўға ўақыт таўа алмаймыз. Сонлықтан да бир ушырасыўда алған жаңа түсинигимизди, кейинги ушырасыўдың баса-басында умытып кетемиз. Егер Мухаддес Китапта үйренген билимлеримизди әмелде қолланбасақ, онда ол Сөзлердің хеш қандай пайдасы жоқ. Ийса былай деген еди: **«Солай етип, Мениң усы сөзлеримди тыңлап, оларды орынлаўшылардың хәр бири өз үйин жар тас үстине салған ақыллы адамға уқсайды»** (Матта.7:24). Соның менен бирге, Ийса Қудайдың жарылқаўларының хақыйқатты тек *билиўден* емес, ал оған *бойсыныўдан* келетуғынын көрсеткен еди: **«Егер сизлер буларды билип орынласаңыз, бахытлы боласызлар»** (Юхан.13:17).

Хақыйқатты әмелде қолланбайтуғынымыздың және бир себеби - хақыйқатқа бойсыныў көпшилик жағдайда бизлерге қыйынға түседі,

хәтте, жанымызды қатты аўыртыуы да мүмкин. Ҳақыйқатлық *шынында да* адамды азатлыққа шығарады, бирақ басында ол адамды бир талай азапқа салады! Қудайдың Сөзи бизлердің жасырын нийетлеримизди ашып береді, айыпларымызды көрсетеді, гүналарымызды әшқара қылады хәм барқулла өзгериўимизди талап етип турады. Адам негизи өзгергиси келмейди, соның ушын Қудайдың Сөзин әмелде қолланыў қыйын ис. Сонлықтан Қудай Сөзин қалай әмелге асырып атырғаныңызды басқа адамлар менен бөлисиў оғада әхмийетли.

Мухаддес Китапты үйренетуғын кишкене бир топардың ағзасы болыўдың қаншелли бахалы екенин сөз бенен түсиндирип бериў мүмкин емес. Бизлер көрмей қалған әжайып ҳақыйқатларды қасымыздағылар көреді. Солай етип, дөгеректің басқа адамларының жәрдемінде бизлер Қудай Сөзин еле де толығырақ хәм еле де анығырақ етип әмелде қоллана аламыз.

«Сөзди орынлаўшы» болыўдың ең жақсы жолы – Мухаддес Китапты оқып изертлеп ямаса ой-пикир жүргизип болғанымыздан соң, «Ашылған ҳақыйқатқа өмиримди қалай бурсам болады?» хәм «Бул ашылысты толық әмелге асырыўға қандай адымларды атыўым керек?» деген еки сораўға жуўапты дәптериңе *әлбетте жазыў*. Демек, анық не ислеўиң ҳаққындағы жойбарыңды хәм атажақ адымларыңды жазып ал. Бул әдетти қаныңа сиңдир. Бул адымлар **жекке** (яғный *сизден* талап етилетуғын нәрсе), **әмелий** (яғный анық хәм белгили бир *ис-хәрекет*) хәм **тексерийге болатуғын** (яғный оны әмелге асырыў *мүддети*) болыўы тийис. Хәр бир хәрекетіңиз ямаса сизиң Қудай менен байланысыңызға, ямаса адамлар менен байланысыңызға, ямаса жекке минез-қулқыңызға байланыслы болыўы керек.

Келеси бапты оқымастан бурын мына сораў ҳаққында ойланыўға бир қанша ўақтыңызды ажыратың:

- Қудай Өз Сөзинде сиз ислеўиңиз тийис болған, бирақ сиз еле басламаған қандай хәрекетти *әлле қашан* айтты?

Соңынан басажақ анық хәм белгили бир нешше адымларыңызды жазың. Бул адымлар Қудайдың сизге әлле қашан айтқан нәрселерин орынлаўыңызға жәрдем беретуғын болсын. Және де, сиз бул шешимлериңиз туўралы жақын достыңызға айтып, оннан ўақты-ўақты сизди тексерип турыўын илтимас етсеңиз мақсетке муўапық болады. Дуайт Моодидиң айтқанындай, «Мухаддес Китап бизлердің

билимлеримизди арттырыў ушын емес, ал бизлердин өмирлеримизди өзгеритиў ушын берилген».

## ЖИГИРМА ТӨРТИНШИ КҮН

### ӨМИРИМНИҢ МАҚСЕТИ ҲАҚҚЫНДА ПИКИР ЖҮРГИЗИЎ

**Ойланыў ушын ҳақыйқат:** Ҳақыйқат мени өзгерте алады.

**Ядлайтуғын аят:** *«Егер Мениң Сөзимде жасасаңлар, Мениң ҳақыйқый шәкиртлерим боласызлар. Сонда ҳақыйқатқа көзлериңиз ашылады ҳәм ҳақыйқат сизлерди азат қылады»*  
(Юхан 8:31-32).

**Ойланатуғын сораў:** Қудай Өз Сөзинде мениң ислеўим тийис болған, бирақ мен еле басламаған қандай ҳәрекетти *әлле қашан* айтты?

# 25-күн

## Қыйыншылықтар Арқалы Өзгертілгендер

*«Өйткени хәзирги өткениши хәм арзымас  
қыйыншылықтарымыз бизлерге хәдден тыс уллы хәм мәңги даңқ  
алып келеди»*

**(2-Коринф.4:17)**

*«Хақыйқый ийман алтыны – тек гана қыйыншылықтар  
ошагында ажыралып шығады»*

**(Мадам Жанна Гийон)**

Хәр бир қыйыншылықтың артында Қудайдың бир мақсети бар.

Қудай жолындағы бир де бир қыйыншылық бийкар болмайды. Қудай күнделикли жағдайлар арқалы бизлердиң характеримизди раўажландырып барады. Негизинде, бизлердиң Ийсаға уқсауымызда, Ол Мухаддес Китапқа қарағанда соларға көбирек сүйенеди. Себеби анық: бизлер күнине жигирма төрт саат даўамында түрли-түрли хәр қыйлы жағдайлар менен жүзбе-жүз келемиз.

Ийса бизлерди ескертип, бул дүньяда бизлерди көп ғана қыйыншылықтар күтип турғанын айтқан еди (Юх.16:33). Хеш бир адам аўырыў хәм қыйыншылықтардан қамсызландырып қорғалмаған, ал хәр бир адам баласы өмирде бахытсыз хәдийселерге ямаса турмыстың ашшылығы дусласады. Өмир – бул машқалалардың үзиликсиз дизбеги. Олардың биреўин шешип үлгермей, екиншиси өз гезегин күтип турған болады. Олардың барлығы да онша үлкен ямаса әхмийетли бола бермейди, бирақ олардың хәр қайсысы сиздиң руўхый өсиўиңиз ушын (Қудай руўхый өсиўиңизди алдыннан белгилеген)

оғада пайдалы. Елши Петр азаптардың хайран қаларлық зат емеслигин айтқан еді: *«Сүйикли тууысқанларым, сизлерди сынау үшін келетугын ауыр азаптарды таң қаларлық нәрсе деп, хайран болмаңлар»* (1-Петр.4:12).

Хәр қыйлы қыйыншылықтар жәрдемінде Қудай сизди еле де көбирек Өзине жақынлатады. Мухаддес Китап былай дейди: *«Қудай жүректери сынғанларға жақын хәм рууһы мөминлерди қутқарады»* (Заб.33:19). Сиз Қудай менен ең терең хәм ең жақын қарым-қатнасты қашан басыңызан кеширесиз? Көбинесе, өмириңиздиң ең қараңғы күнлерінде, яғнай жүрегиңиз шил-пәрше болғанда, сизди хәмме таслап кеткенде, баратуғын хеш жериңиз қалмағанда, ауырыуға бар шыдамыңыз таусылғанда, басыңыздан кеширесиз. Себеби сондай уақытлары сизге Қудайдан басқа хеш ким жәрдем бере алмайтуғынын түсинесиз. Әне, сол қатты азапланған уақтымызда, бизлер Қудайға шын кеулимиз бенен, жүрегимиздиң төринен, бар күшимиз бенен дууа етиуди үйренемиз. Басымызға ис түскенде, үстиртин ямаса шалама-шәкки дууаға орын қалмайды.

Джони Эриксон Тада былай деп жазады: «Өмир роза гүлдей жақсы хәм қыйыншылықсыз кетип атырғанда, бизлер Ийса хаққындағы билилерге толыуда, Оған уқсауда, Оның Сөзин айтыуда хәм Ол хаққында гәп қылғанда, тек үстиртин хәрекет қыламыз. Бирақ ауыр азаптарлар уақтында, бизлер Ийсаны *анық танып* баслаймыз». Бизлер Қудай хаққында билмеген нәрселеримизди қыйыншылықтар уақтында билип баслаймыз. Қыйыншылықтар Қудайды бизлерге жақыннан ашып береді.

Қудай Юсупты – қамақтан (Жар.39:20-22), Даниилди – арысланлар ордасынан (Дан.6:16-23), Еремияны – терең хәм сасық шуқырдан (Ер.38:6), Павелди – нешше мәрте жүз берген кемелер қыйрауынан (2-Кор.11:25), үш яхудий жас жигитин – лаулап жанған ошақтан (Дан.3:1-26) сақлап қала алатуғын еді. Бирақ Қудай бундай қылмады! Ол бул қыйыншылықтардың болыуына жол қойды хәм бул уақыялардағы барлық адамлар, нәтийжеде, Қудайға бурынғыдан да бетер жақынласты.

Қыйыншылықтар бизлердиң нәзеримизди өзимизден жоқары көтериуге мәжбүрлейди. Бизлердиң бар күшимиз таусылған уақытта хәм исенетуғындай басқа хеш бир адам баласы қалмаған уақытта, бизлер өз күшлеримизге сүйенгенди тоқтатып, бар үмитимизди Қудайға қаратып баслаймыз. Павел бул пайдалы кубылысты былай деп сүүретлейди: *«Ишимизден өзимизди өлимге хәким етилгендей етип сездик. Бирақ бул өзлеримизге емес, ал өлилерди*

***тирилтетуғын Құдайға сүйениуимиз ушын болды» (2-Кор.1:9).***

Сизде қашан Құдайдан басқа сүйенетуғындай хеш ким қалмағанынша, өмириңиз ушын жалғыз Құдайдың жеткиликли екенлигин хеш қашан түсинбей кетесиз.

Қыйыншылықларыңыз қаяқтан келмесин, олардың хеш қайсысы Құдайдың рухсатысыз сизиң өмириңизге келе алмайды. Құдайдың балаларының басынан өтетуғын хәр бир жағдай *Аспандағы Әкениң елегинен (фильтринен) өткерилген*, хәтте, шайтан ямаса гей бир адамлар бул жағдайларды жаманлыққа ислеткиси келсе де, Құдай олардың хәммесин жақсылыққа ислетеди.

Пүткил әлемди жалғыз басқарып турған хәм пүткил барлықты Өз қолларында услап турған Құдай бизердин хәр қайсымыздың өмиримиз ушын жақсы жойбар дүзген. Өмирдеги барлық бахытсыз хәдийселер үтиринен ноқатына шекем Оның жойбарына киргизилген нәрселер. Өмириңиздин хәр бир күни сиз тууылмастан көп бурын Құдайдың календарына жазылған (Заб.138:16), сонлықтан өмириңизде жүз берип атырған *хәр бир нәрсениң* оғада үлкен руұхый мәниси болыуы мүмкин. Аўа, хәр бир нәрсениң! Рим.8:28-29 аятларда елши Павел буның себебин былай деп түсиндиреди:

***«Құдай Өзин сүйетуғынларға, яғный Оның қәлеуи бойынша таңлағанларға хәмме нәрсени жақсылық қылып хызмет еттиретуғынын билемиз.***

***Өйткени Құдай Өзи бурыннан таңлаған адамларының Улына уқсауы ушын, оларды алдын ала белгиледи. Солай етип, Құдай Өз Улының көп тууысқанлар арасында туңғыш болыуы ушын усылай иследи».***

## РИМ.8:28-29 АЯТЛАРЫН ҚАЛАЙ ТҮСИНЕМИЗ?

Мухаддес Китаптағы хеш бир аят бул аяттай болып тез-тезден натууры талықланбаса керек. Бул аятта: «Құдай хәмме нәрсени мениң қәлегенимдей қылады», - деп айтылмаған. Ондай емес екенлиги аттан анық. Бул аятта: «Құдай хәмме нәрсени бул жер бетинде-ақ сәтли қылып жуумақлаттырады», - деп те айтылмаған. Бул да натууры. Жер бетинде қатты аянышлы халында жуумақланатуғын ўақыялар да оғада көп.

Бизлер гүна қаплаған дүньяда жасап атырмыз. Тек Аспанда ғана хәмме нәрсе Құдайдың еркине сай болып ислениледи. Соның ушын да Ийса бизлерге: ***«Аспанда болғаны сыяқлы, жерде де Сениң еркиң***



**орынлансын»,** - деп дуға етиуді нәсият еткен еді (Мат.6:10). Аспанда расында да тек Құдайдың ерки орынланады. Рим.8:28-29 аятын толық түсінюі үшін сөзбе-сөз талықлап шығыуға туұра келеді.

**«... билеміз».** Қыйыншылық ұақытлары бизлердің үмитиміз я жақсы бир пикирлерге, я қыялай бир әрманларға, ямаса «бәри жақсы болып кетеди» деген оптимизмге де тийкарланбайды. Ал хәмме нәрсениң Құдайдың қолында екенин хәм Оның бизлерди сүйетуғынын билетуғынымызға тийкарланады.

**«Құдай ... хызмет еттиретуғынын...».** Барлық нәрсениң артында Уллы Дизайнер, Дана Архитектор турыпты. Сизиң өмириңиз тосаттан ямаса бир әўмети келип қалып пайда болмаған. Ол Уллы Автордың жобасы. Адамзат тарийхы – бул *Құдайдың гүрриңи* болып есапланады. Тарды Құдай тартып турыпты. Бизлер қәтелесемиз, бирақ Құдай хеш ұақытта қәтелеспейди. Құдай - Құдай болғанлықтан *қәтелесе алмайды.*

**«... хәмме нәрсени...».** Құдайдың сизиң өмириңизге болған жойбары өмириңизде болатуғын *хәмме нәрсени:* сизиң қәтелериңизди де, гүналарыңызды да хәм жарақатларыңызды да өз ишине алады. Ол және рақты да, түсирип алған балаларды да, қарызларды да, трагедияларды да, ажырасыўды да хәм жақын адамларыңыздың өлимин де өз ишине алады. Бирақ Құдай хәтте ең жаман жаманлықты да жақсылық қылып хызмет етирте алады. Ол ең жаман нәрсениң ишинен де жақсы нәрселерди шығара алады. Ол қәлеген жаманлықты жақсылыққа айландыра алады. Әне, Ол соны Голготада ислеген еди.

Сондай-ақ, Құдай сизиң өмириңиздеги ұақыялардың хәр қайсысын өз алдына бөлек-бөлек жақсылыққа айландырмайды. Олардың барлығы бир пүтин болып қуралған хәм Құдайдың жойбарындағыдай *биргеликте* жақсылыққа айланып баслайды. Олар бөлекленип қалған үзиндилер емес, ал сизиң Масихқа уқсап мухаддесленип барыў жолыңыздағы биринен соң бири келетуғын бир пүтин картина. Торт писириў ушын ун, дуз, шийки мәйек, кумшекер хәм май керек. Булардың хәр қайсысын өз алдына бөлеклеп жесеңиз, дәми де болмайды, хәтте, ушынып қалыўыңыз да мүмкин. Бирақ булардың барлығын бирге араластырып писирсең, әне, сонда хәқыйқый дәм пайда болады. Егер сиз өз өмириңизде болған мәниссиз хәм унамсыз ұақыялардың барлығын бирге Құдайға тапсырсаңыз, Ол булардың бәрин бирге қурастырып, олардан бир әжайып жақсылықты дәретип шығара алады.

**«...ЖАҚСЫЛЫҚ ҚЫЛЫП...».** Бул өмирде тек жақсы затлар ғана болады дегенди билдирмейди. Дүньяда болып атырған ўақыялардың көбиси – жаўызлықлар хәм жаманлықлар. Бирақ Қудай жаманлықлардан жақсылықты келтирип шығарыў бойынша маман болып есапланады. Ийса Масихтың шежиресине қарайтуғын болсақ, ол жерде мынадай төрт хаялдың аты көрсетилген: Тамара, Рахаб, Рут хәм Вирсавия (Мат.1:1-16). Тамара жүкли болыў ушын өз қайин атасын азғыртады,. Рахаб бузық хаял болады. Рут хәтте яхудий да болмаған, соған қарамастан, ол нызамды бузып, яхудий адамға турмысқа шығады. Вирсавия Даўыт пенен бузықшылық ислеп, нәтийжеде, оның бул хәрекеті өз күйеўиниң басына жетти. Көрип турғаныңыздай, бул хаяллардың бәри де жаман атаққа ийе болған, бирақ Қудай жаманлық пенен гүнадан да жақсылық шығарды хәм оларға Өз Улының шежиресинен орын берди. Қудайдың мақсети - бизлердиң хәр қандай машқаламыз бенен қыйыншылықларымыздан да, хәтте, гүналарымыздан да аспандай үстин.

**«Қудай Өзин сүйетуғынларға, яғный таңланғанларға».** Бул ўәде барлық адамларға емес, ал тек ғана Қудайдың балаларына берилген. Сонлықтан Қудайға қарсы болып, өз қәлеўлери менен жасап атырғанлардың барлығына хәмме нәрсе *жаманлыққа* айланады.

**«Оның қәлеўи (мақсети) бойынша».** Қыйыншылықларда Қудайдың қандай қәлеўи хәм мақсети болыўы мүмкин? Не ушын Ол өмиримизде сондай ўақыялардың, қыйыншылықлардың болыўына жол қойды? Ол қәлеўи хәм мақсети не? Оның қәлеўи хәм мақсети – бул бизлердиң **«Оның Улына уқсаўымыз».** Өмириңизде болып өткен барлық ўақыялардың мақсети сол еди!

## МАСИХТЫҢ ХАРАКТЕРИНЕ УҚСАС ХАРАКТЕРДИ ЖАРАТЫЎ ЖОЛЫНДА

Қымбат бахалы хасыл тасларды шөккиш хәм қайрақ пенен бир қәлипке салғаны сыяқлы, бизлерди де қыйыншылықлар шөккиши хәм қайрағы менен бир қәлипке салады. Бизлер бахытсызлықлар шөккиши менен дүзетилетуғын қымбат бахалы таслармыз. Егер ювелиршиликте пайдаланатуғын кишкене шөккиш бизлердиң характеримизден келиспей турған жерлерди алып таслаўға хәлсизлик етсе, онда Қудай темир устасы пайдаланатуғын үлкен кувалдадан пайдаланыўды шеп көрмейди. Егер биз сонда да өзгермесек, онда Ол жар тасларды унырататуғын куралдан пайдаланады. Ол буның ушын не керек болса, хәммесин ислетеди.

Хәр бир қыйыншылық минезди жонатуғын хәм қәлиплестиретуғын мүмкиншилик болып, ол қаншелли қыйын болған сайын, руўхый булшық етти хәм әдеп-икрамлылық скелетин раўажландырыў мүмкиншилиги соншелли уллы болады. Павел былай дейди: **«Бизлер тек бул себепли емес, ал қыйыншылықлар себепли де қуўанамыз. Себеби қыйыншылықлардан сабырлылық, сабырлылықтан жақсы минез-құлық, жақсы минез-құлықтан үмит пайда болатуғынынын билемиз»** (Рим.5:3-4). Сыртта жүз беретуғын нәрселерге қарағанда, *ишиңизде* жүз беретуғын өзгерислер анағурлым әхмийетлирек. Сырттағы нәрселер ўақытша: келеди, кетеди, бирақ солардың арқасында сизиң ишиңизде пайда болған жаңа характериңизди сиз мәңгиликке алып кетесиз.

Мухаддес Китап сынақларды – металлдағы патаслықларды жағып жиберетуғын *металл тазалаўшының оты* менен салыстырады. Петр былай деген еди: **«Бул исенимиңиздиң таза болыўы ушын пайдалы. Өйткени от пенен тазаланғанда жоқ болып кететуғын алтыннан қымбатлырақ болған исенимиңиз сынаўдан өтип, сизлер Ийса Масих келгенде, мақтаў, даңқ хәм хұрметке сазыўар боласызлар »** ( 1-Петр.1:7). Бир гүмисшиден: «Сиз гүмистиң толық тазарғанын қалай билесиз?» - деп сорағанда, ол: «Толық тазарған ўақытта, мен онда өзимниң сәўлемди көремен» - деп жуўап берипти. Қыйыншылықлар сизиң исенимиңизди толық тазартқан ўақтында, адамлар сизде Ийса Масихтың сәўлесин көрип баслайды. Елши Яқып былай деген еди: **«Исенимиңиздиң сыналыўынан сизлерде сабырлық пайда болады»** (Яқып.1:3). Сынақлар сизиң исенимиңиздиң хәм характериңиздиң негизинде қандай екенин ашып таслайды.

Қудай сизди Ийсаға уқсатыўды шешкен екен, демек, Ол сизди де Өз Улы Ийса өткен сынақлардан өткереди. Бул сынақлар өз ишине жалғызлықты, азғырылыўларды, күшли стрессти, критиканы, адамлар тәрәпинен қабыл етилмеўшиликти хәм тағы да басқа қыйыншылықларды алады. Мухаддес Китап Ийса ҳаққында былай дейди: **«Ол Қудайдың Улы болса да, шеккен азаплары арқалы бойсыныўды үйренди. Масих усы тәризде минсизликке ерисип, Өзине бойсынатуғынлардың хәммеси ушын мәңгилик қутқарылыўға жол ашты»** (Евр.5:8-9). Қудай Өз Улының сондай сынақлардан өтиўине жол қойған екен, енди не ушын Ол бизлерди олардан азат етиўи керек? Елши Павелдиң айтқан сөзин ядыңызға түсириң: **«Егер бизлер Масих пенен бирге уллыланыў ушын, Оның менен бирге азап шексек, онда бизлер Масих пенен бирге мийрасқа ийе боламыз»** (Рим.8:17).

## ҚЫЙЫНШЫЛЫҚЛАРҒА ИЙСАДАЙ БОЛЫП ЖУҰАП БЕРІҰ

Қыйыншылықтардың бәри де өз-өзинен Қудайдың еркін орынлай бермейди. Сынақлар ұақтында көп ғана адамлар руўхый өсиўдиң орнына, қапашылққа жол ашып, тәғдирине налып баслайды, нәтийжеде, руўхый өсиў мүмкиншилигинен айыралады. Сонлықтан қыйыншылықтарды Ийса қандай етип күтип алған болса, сиз де оларды сондай етип күтип алыўды үйрениўиңиз тийис.

**1) Ядыңызда тутың: Қудайдың нийетлери тек жақсылықтан ибарат. Ол сизиң тек пайдаңызды ойлайды.** Қудай бизлерге не нәрсениң ең ишинде жақсы болатуғынын билип, бизлерди ең қызықтырған нәрселерди Өз жүрегинде сақлайды. Қудай Еремия пайғамбарға: *«Өйткени сизлерге деген нийетлеримди тек Мениң Өзим гана билемен, - дейди Жаратқан Ийе. – Нийетлерим - жақсылықтардан ибарат, ал жаманлықтардан емес, сизлерди келешекке хәм үмитке еристириў»,* - деген еди (Ерем.29:11). Юсуп бул ҳақыйқатты дурыс түсинип, өзин қуллыққа сатып жиберген ағаларына былай деген еди: *«Сизлер маған жаманлық ойлаған едиңиз, бирақ Қудай оны жақсылыққа айландырды»* (Жар.50:20). Патша Езекия усы ҳақыйқатты аўырып өлим аўзынан қайтқан ұақтында, аўырыўына байланыслы айтқан еди: *«Бул қатты азап мениң пайдам ушын болды хәм Сен мениң жанымды өлимнен қутқарыдың»* (Ийшая.38:17). Демек, егер де сиз бир қыйыншылықтарға түскениңизде, Қудай сизиң азат етиўди сорап, жалбарынып еткен дуўаларыңызға негедур «яқ» деп жуўап берсе, онда соны ядыңызда тутың: *«Қудай Оның мухаддеслигине шерик болыўымыз ушын, бизлердиң пайдамызды ойлап, бизлерди тәрбиялап атыр»* (Евр.12:10).

Сондай-ақ, көзлериңниң қыйыншылықтарға емес, ал Қудайдың мақсетине қарап турыўы қатты әхмийетли. Ийса да тап сондай етип атанақтағы азаптарға шыдаған еди хәм бизлер де Оннан үлги алыўға шақырылғанбыз: *«Исенимиздиң тийкарын салыўшы хәм оны минсизликке еристириўши Ийсаға көз тигейик. Ол Өзин күтип турған қуўаныш ушын, атанақ ағашта шегелениўдиң шерменделигин писент етпей өлимге барып, Қудайдың тахтының оң тәрепине отырды»* (Евр.12:2). Нацистлер концлагеринде оғада аўыр азаптарды басынан кеширген Корри Тен Бум да көзлеримиздиң қаяққа қарап турғанының оғада әхмийетли екенин айтқан еди: «Егер сиз дүньяға қарап тұрсаңыз, қапагершилигиңиз ада болмайды. Егер

өз-өзіңізге қарап тұрсаңыз, руұхый түскинликке түсесиз. Бирақ егер де Масихқа қарап тұрсаңыз, тынышлық табасыз!» Сизин дыққатыңызды алып тұрған нәрсе сезимлериңізге туұрыдан-туұры тәсир етеди. Шыдамлылықтың хәм қахарманлықтың сыры - бул азаптардың ўақытша екенин, ал алатуғын сыйыңыздың мәңги екенлигин есиңизде тутыўыңыз болып есапланады. Муўса машқалаларға **«өзиниң алдында күтип тұрған сыйына қарағанлығы себепли»** шыдаған еди (Евр.11:26). Павел де қыйыншылықтарды сондай етип жеңген еди: **«Өйткени хәзирги өткиниши хәм арзымас қыйыншылықтарымыз бизлерге хәдден тыс уллы хәм мәңгилик даңқ алып келеди »** (2-Кор.4:17).

Ўақытша хәм арзымас нәрселер менен басыңызды айландырмаң. Мәңги хәм Уллы Даңқты алыўды гөзлеп жасаң: **«Егер бизлер Қудайдың балалары болсақ, онда мийрасқа ийе боламыз. Масих пенен бирге уллыланыў ушын, Оның менен бирге азап шексек, онда бизлер Масих пенен бирге мийрасқа шерик болған Қудайдың мийрасхорларымыз. Мениң ойымша, хәзирги қыйыншылықлар келешекте бизлерге берилетуғын улылыққа салыстырғанда хеш нәрсе емес»** (Рим.8:17-18).

**2) Қуўаныңлар хәм миннетдершылық билдириңлер.** Мухаддес Китап бизлерге: **«Қандай аўхал болса да, Қудайға шүкирлик билдириңлер»** дейди (1-Сал.5:18). Сиз буны ислей аласыз! Дыққат аўдарың, Қудай бизлерге: **«Барлық аўхалларға шүкирлик билдириңлер»**, - демеген, ал: **«Қандай аўхал болса да, Қудайға шүкирлик билдириңлер»**, - деген. Қудай бизлердиң жаманлықтарға, гүналарға ямаса олардың аянышлы нәтийжелерине миннетдаршылық билдириўимизди сорамайды. Буның орнына, Ол Өз мақсетин иске асырыў ушын хәр қандай қыйыншылықты жақсылық қылып пайдаланатуғынына миннетдаршылық билдириўимизди қәлейди.

Мухаддес Китапта: **«Қудайда барқулла қуўаныңлар!»** - деп жазылған (Филип.4:4). Бул аят азаптарға қуўаныңлар демейди. Болмаса, ол «мазохизм» болып кетеди. Бизлерге **«Қудайда қуўаныңлар»** делинген. Қандай жағдайлар жүз берип атырған болса да, бизлер Қудайдың сүйиспеншилиги, ғамхорлығы, даналығы, күдирети хәм садықлығы ушын қуўана аламыз. Ийса: **«Сол күни қуўанып, шадлыққа бөлениңлер! Өйткени сизлердиң аспандағы сыйлығыңыз үлкен»** (Лк.6:23).

Соның менен бирге, бизлер қыйыншылықлар ўақтында, Қудайдың ишимизде болып, қыйыншылықтарды көтересетуғынына қуўансақ болады. Бизлер узақ-узақларда жасайтуғын хәм бизлер

қыйыншылықтардан өтiп атырғанымызда шетте қарап туратуғын Қудайға хызмет етiп атырғанымыз жоқ. Керисинше, әтирапымызда қандай азаптар бизлерди орап алған болса да, Ол бизлердин ишимизде болып, қыйыншылықтарымызды көтериседи. Ийса адам денесинде келген ұақтында, Ол адамзаттың барлық азаптарын Өз үстине алған еди. Ал хәзир Оның Руұхы бизлердин ишимизде жасап атыр хәм Ол барлық қыйыншылықтарды бизлерге көтериседи. Қудай хеш ұақытта бизлерди жалғыз таслап кетпейди.

**3) Ақырына шекем турың.** Сабырлылыққа кийинип алың да, Қудай алдында беккем турың. Мухаддес Китап былай дейди: **«Себеби исенимиңиздин сыналыуынан сабырлық пайда болатуғынын билесизлер. Хеш бир кемшиликсиз, жетилискен хәм минсиз адамлар болыуыңыз ушын толық сабырлық етиңдер»** (Яқып.1:3-4).

Характерди қәлиплестириу – әсте дауам ететуғын процесс. Хәр қашан бизлер қыйыншылықтардан қашыуға ямаса жағымсыз жағдайлардан жасырыныуға хәрекет еткен ұақтымызда, бизлердин өзлеримиз бул процессти тоқтатып, руұхый өсиуимизди еле де көбирек иркемиз. Соның нәтийжесинде, өз-өзимизге еле де көбирек зыянларды, оннан қалса, улыуа пайдасыз зыянларды тийгиземиз хәм хеш қашан қорқақлықтан қутыла алмай, хақыйқатлыққа тик қарай алмайтуғын болып қаламыз. Оның үстине, басқалар тәрәпинен қабыл етилмейтуғын хәм хеш руұхый өспейтуғын, керисинше, бир жерди айланып жүре беретуғын, адамлар оның жанына жақынламайтуғын, хеш қәдири жоқ бир адамға айланамыз. Характеримиздин қәлиплесиу процессиниң соңы қандай мәңгилик нәтийжелерге алып баратуғынын түсинип жеткенимизде, бизлер: *«Қудайым, мени қутқара гөр хәм маған тынышлық бере гөр»* (Жаным тыныш болсын), - деген дууаларды азайтамыз, ал оның орнына: *«Қудайым, мени өзгерт хәм Масихқа уқсас қыл»* (Бул қыйыншылықтардан пайдаланып, мени Өзиңе еле де көбирек уқсас қыл), - деген дууаларды көбирек ислейтуғын боласыз.

Егер сиз тосаттан жүз берген, түсиниксиз, мағанасыз хәм оғада унамсыз жағдайларға дус келсеңиз, бирақ сиз албырамастан, хәтте, сол жағдайлардың ишинде де Қудайдың қолларын көре алсаңыз, онда бул сизин руұхый өсип, руұхый кәмалға келип атырғаныңызды билдиреди.

Егер сиз тап хәзир қандай да бир қыйыншылықты басыңыздан кеширип атырған болсаңыз, сиз Қудайдан: «Неге бул мениң басыма түсти?» - деп сорамаң, ал оның орнына: «Сен мениң нени үйрениуимди қәлеп турсаң?» - деп сораң. Соңынан Қудайға исенип,

дурыс болған ислерди ислеўди даўам еттире бериң. *«Қудайдың қәлеўин орынлап, үәде етилгенди алыўыңыз ушын, сизлерге сабырлылық керек болады»* (Евр.10:36).

Артқа шегинбең! Қолыңызды силтемең! Ал оның орнына руўхый өсиўди даўам етиң!

## ЖИГИРМА БЕСИНШИ КҮН

### ӨМИРИМНИҢ МАҚСЕТИ ҲАҚҚЫНДА ПИКІР ЖҮРГИЗИҮ

**Ойланыў ушын ҳақыйқат:** Ҳәр бир қыйыншылықтың артында қандай да мақсет бар.

**Ядлайтуғын аят:** *«Қудай Өзин сүйетуғынларға, яғный Оның қәлеўи бойынша таңланғанларға - ҳәмме нәрсени жақсылық қылып хызмет еттиретуғынын билемиз».*  
(Рим.8:28)

**Ойланатуғын сораў:** Өмиримдеги қандай қыйыншылық мениң руўхый күшли болып өсиўиме себепши болды?

# 26-күн

## Азғырылығулар Арқалы Өсиу

*«Сынауға шыдаған адам бахытлы! Өйткени ол сынаудан өткеннен соң, Құдайдың Өзин сүйетуғынларға үәде еткен өмир тажын алады».*

**(Яқып 1:12)**

*«Азғырылығулар ҳәр қашан Құдайды таныуыма жәрдем берген мектебим болды»*

**(Мартин Лютер)**

Хәр бир азғырылығу - жақсылық ислеу ушын берилген мүмкиншилик болып есапланады.

Азғырылығу – бул тек гүнаға қулататуғын жаманлық болып ғана хызмет етпейди, ал тууры қарар қабыл етиуимизге имканият беретин жақсылық болып та хызмет етеди. Егер бизлер буны түсинип жетсек, онда азғырылығу бизлерди рууэхый өсиуден тоқтатуғын бөгет болып емес, ал жоқарыға көтеретуғын текше болып хызмет ете баслайды. Азғырылығу уақтында бизлердин алдымызда еки таңлау турады: я жаманлық ислеу, я жақсылық ислеу!

Азғырылығу - сизди жоқ қылығу ушын шайтанның пайдаланатуғын ең әхмийетли қуралы болғаны менен, Құдай оны сизиң еле де көбирек рууэхый өсиуиңиз ушын пайдаланыуы да мүмкин. Хәр қашан сиз гүна ислеудин орнына, жақсылық ислеуди шешсеңиз, сиз Масихқа уқсау ушын және бир адым атқан боласыз.



Буны анық түсинип алыуыңыз ушын, ең биринши гезекте, сиз Ийсаның минезиниң қандай екенлигин анықлап алыуыңыз тийис. Мухаддес Руўхтың жемислери ҳаққында жазылған аятта бизлер Масихтың минезиниң қандай екенин толығырақ түрде көре аламыз: «...адам өмиринде жетистиретугын Мухаддес Руўхтың жемислери мыналар: **сүйиспеншилик, қуўаныш, тынышлық, сабырлылық, мийримлилик, қайырқомлық, садықлық, мүләйимлилик хәм өзин тутып билиў**» (Гал.5:22-23).

Бул тоғыз сыпат Ең Уллы Еки Буйрықтың орынланғанын көрсетеди хәм Ийса Масихтың әжайып характерин бирим-бирим сүүретлейди. Ийса Масихта *кәмил сүйиспеншилик, толы қуўаныш, ҳақыйқый тынышлық, кемшиликсиз сабырлылық, гирбиңсиз мийрим, шын қайырқомлық, мәңги садықлық, минсиз мүләйимлилик хәм қудайлық* өзин тутып билиў толық жәмлескен хәм толық өз сәўлесин тапқан. Руўхтың бул жемислерине ийе болыў – демек, бул Масихқа уксаў дегенди билдиреди.

Мухаддес Руўх қалай етип сизин өмириңизде бул тоғыз жемисти жарата алады? Бәлким, олар бирден пайда болатуғын шығар? Бәлким, бир күн азанда турғаныңызда, сиз ойламағаныңызда бул жемислердин барлығын толық пискен хәм минсиз ҳалында өз-өзиниңде көретин шығарсыз? Яқ. Қәлеген мийўе барлық ўақытта *әсте-ақырын* өседи хәм белгиленген мүддетте ғана писип жетилиседи.

Хәзир айтылатуғын гәпте сиз ең әхмийетли руўхый ҳақыйқатлықлардың биреўин билип аласыз: Қудай бизлерде Мухаддес Руўхтың мийўелерин жетилистириў ушын, өмиримизге сондай азғыратуғын нәрселердин келиўине жол қояды, нәтийжеде, бизлер оларға қарсы турыўымыз хәм *оларға қарама-қарсы ҳәрекетти орынлаўымыз* арқалы жаңа сыпатларға ийе болып барамыз! Характердин жаңадан қәлиплесиўи тек таңлаў жолы арқалы әмелге асады, ал азғырыў болса бизлерге усы таңлаў пурсатын бередиди.

Мысалы, Қудай бизлерге *сүйиўди* үйретиўи ушын, бизлерге улыўма *унамайтуғын* адамларды өмиримизге жибереди. Бизлерге унайтуғын, ҳүрметли хәм жағымлы адамларды сүйиў хеш қандай таңлаўды талап етпейди хәм бизлерде жаңа характерди пайда етпейди. Ал бизлерди ҳақыйқый *қуўанышқа* үйретиў ушын, Қудай қыйыншылық хәм азаптардан пайдаланады. Бизлер қыйыншылықлар ортасында жүзимизди Қудайға қаратып, Оның барлығын сезген ўақтымызда, *хақыйқый қуўаныштың* не екенин түсинемиз. Бахыт - жерлик шәраятларға байланыслы, ал ҳақыйқый қуўаныш - Қудай менен қатнасымыздан келип шығады.

Характеримизде хақыйқый **тынышлықты** жетилистириу ушын, Қудай бизлерге жаққан жоллардан улыўма пайдаланбайды, керисинше, Ол бизлерди қәуип-қәтерлерден хәм тәртипсизликлерден алып өтеди. Гөззал қуяш батыўын тамаша етип атырып ямаса сулыў тәбият қойнында дем алып атырып, қәлеген адам тынышлыққа ийе бола алады. Бирақ кемшиликсиз тынышлыққа бизлер тек мынадай ўақытта ғана: қорқынышқа хәм қәуип-қәтерге толған шәраятлардың дәл ортасында турып, тири Қудайға исениўди шешкен ўақтымызда ғана, ийе бола аламыз. Усы қағыйдаға муўапық, **сабырлылық та** бизлер биреўди ямаса бир нәрсени узақ ўақыт күтиўге мәжбүр болғанымызда жетилеседи. Сол ўақытта бизлер ашыўға минип, жарылып кетейин деп турамыз, бирақ сабыр етиўге мәжбүр боламыз.

Мухаддес Руўхтың хәр бир мийўеси бизлердиң характеримизде писип жетилисиўи ушын, бизлер керисин ислеўимиз тийис болған нәрселердиң өмиримизге келиўине Қудай жол қояды. Қудай алдымызға таңлаў пурсатын бередиди. Сиз жаманлық арқалы сыналмағаныңызша, сизди еле жақсы деп айтыўға болмайды. Сиз хеш қашан сатқынлық қылатуғындай шәраятқа түсип көрмеген болсаңыз, сизди еле садық деп айтыўға болмайды. Хақ сөйлеў - жалған сөйлеў сынағын жеңиў арқалы қәлиплеседи; кишипейиллик - менмен болыўдан бас тартқанымызда раўажланады; ал шыдамлылық – тәслим болыў қәлеўин жеңип өтиўимиз арқалы жетилеседи. Сиз хәр қашан сынақты ямаса азғырылыўды жеңгениңизде, еле де көбирек Ийсаға уқсап барасыз!

## АЗҒЫРЫЛЫҰ ҚАЛАЙ ХӘРЕКЕТ ЕТЕДИ?

Бизлер шайтанның хәрекетлерин барқулла алдыннан билиўимизге болады. Ол жер жаратылғаннан берли эзелги бир стратегиясынан, бир қармағынан пайдаланып киятыр. Барлық азғырылыўлар бирдей етип хәрекет етеди. Сонлықтан да Павел былай деген еди: «...**Өйткени бизлер шайтанның жаўыз жобарларынан хабарсыз емеспиз** » (2-Кор.2:11). Мухаддес Китап соны көрсетеди, қәлеген азғырылыў төрт басқыштан турады хәм шайтан солар арқалы хәрекет етеди. Азғырыўшы шайтан сол төрт басқышты Адам-Ата менен Хаўа-Енеге хәм Ийемиз Ийсаға қарсы қолланған еди.

**Биринши басқыш,** шайтан ишиниздеги қәлеўди анықлайды. Ол гүнакар қәлеў болыўы болыўы мүмкин (мысалы, өш алыў қәлеўи, басқаларға үстемлик қылыў қәлеўи), ямаса нызамлы қәдимгидей қәлеў болыўы мүмкин (мысалы, сүйикли болыўды, хұрметке ийе

болыўды кәлеў ямаса рәхәт алыўды кәлеў). Шайтан (ойыңыз арқалы) сизге гүнакар кәлеўлерге берилиўди, ямаса нызамлы жақсы кәлеўлерди надурьс жол менен орынлаўды ямаса натуўры ўақытта орынлаўды усьнған мәўритлерде, сизде азғырылыў басланады. Барлық ўақытта *қысқа* хәм *аңсат* жоллардан абайлы болың! Олар көпшилик жағдайларда азғырыўлар болып есапланады. Шайтан: «Сен буған ылайықлысан! Сен буған тап хәзир-ақ ийе болыўың тийис! Бул оғада әжайып болады, рәхәт аласаң хәм үлкен жеңиллик табасаң!» - деп сыбырлайды.

Бизлер азғырылыўды сырттан келеди деп ойлаймыз, бирақ Қудай оның *ишимизден* басланатуғынын айтады. Егер сизде ишки кәлеўлер болмағанда, онда азғырылыў сизди өзине тарта алмаған болар еди. Азғырылыў барқулла ойымызда басланады, ал сырттағы жағдайларда емес. Ийса былай деген еди: «...**Өйткени иштен, адамның кеўлинен жаман ойлар, бузықшылық, урлық ислеў, адам өлтириў, неке ҳадаллығын бузыў, нәпсиқайлық, жаўызлық, алдаў, азғынлық, күншиллик, масқаралаў, менменлик, ақылсызлық шығады. Бул жаманлықлардың барлығы адамның ишинен шығып, оны ҳарамлайды**» (Мк.7:21-23).

Ал Яқып даўам етип: «...**Денелериңиздиң мүшелеринде урысып атырған кәлеўлериңизден емес пе?**» - деп жазады (Яқып.4:1).

*Мухаддес Руўхтың хәр бир мийўеси бизлердиң характеримизде писип жетилисиўи ушын, бизлер **керисин** ислеўимиз тийис болған нәрселердиң өмиримизге келиўине Қудай жол қояды. Сонда Қудай алдымызга таңлаў пурсатын береди.*

**Екинши басқыш**, бул - гүман. Қудайдың: «Мынаў - гүна!» - деп айтқан сөзине шайтан бизлерди гүманландырыўға хәрекет етеди: «Бул растан да жаман нәрсе ме екен? Хәқыйқаттан да Қудай усылай ислемен деп айтты ма? Мүмкин, Қудай бул қадаған нәрсени басқа адамлар ушын ямаса басқа ўақыт ушын айтқан шығар?» Мухаддес Китап бизлерди былай деп ескертеди: «**Хәй туўысқанларым, жүрегиңиз исенбей жаўыз болып қалып, тири Қудайдан безип кетиўден сақ болыңлар!**» (Евр.3:12).

**Үшинши басқыш**, бул – алдаў. Шайтан хәқыйқатты айта алмайды. Қудай оны «...**өтириктиң әкеси** », - деп атады (Юхан.8:44). Шайтанның хәр бир айтқан сөзи толық жалғаннан ямаса ярым шынлықтан ибарат болады. Шайтан Қудайдың әлле қашан Өз Сөзинде айтқанларын өзгеритиўге хәрекет етеди. Шайтан: «Яқ, сен

өлмейсең, ал Қудайдай дана боласаң. Сен буны ислей аласаң хәм хеш ким хеш қашан бул хәрекетинди билмейди. Сонда сен көп машқалаңнан қутыласаң. Оннан қалса, хәзир хәмме де буны ислеп атыр. Бул ондай үлкен гүна емес! Кишкене *бир* гүна-ғо!» - деп айтады. Бірақ хәтте ең кишкене бир гүна жаңа хәмледар болған хаялға уқсайды: басында, хәтте, күйеуи де билмейди, бірақ соң хәммеге мәлим болады.

*Бизлер азғырылыўды **сырттан** келеди деп ойлаймыз, бірақ Қудай оның **ишимизден** басланатуғынын айтады*

**Төртинши басқыш**, бул - бойсынбаўшылық. Бул – бизлердин ойымызды қайта-қайта алып жүрген напәк ойға ақыры берилип, гүналы хәрекетке түбинде қол урғанымызды билдиреди. Басында тек ой болып кеўлиңизде туўылған нәрсе ақыр-соңында ис-хәрекетке айланады. Бизлер ойымызды алған нәрсеге берилип, оның буйрығына кулақ саламыз. Шайтанның өтиригине исенип, оның қурған дузағына түсемиз. Яқып бул туўралы бизлерди ескерткен еди: **«Бірақ хәр ким өзиниң жаман қәлеўлерине берилип, алданып азғырылады. Кейин сол қәлеў хәмледар болып, гүнаны туўады. Ал гүна жетилисип, өлимди туўады. Хәй сүйикли туўысқанларым, алданбаңлар!»** (Яқып.1:14-16).

## АЗҒЫРЫЛЫҰ ҮСТИНЕН ЖЕҢИСКЕ ЕРИСИҰ

Азғырылыўдың қалай иске асатуғынын билиўдин өзи де пайдалы, бірақ хәзир оның үстинен жеңиске ерисиўимизге жәрдем беретугын хәрекетлерди көрип шығамыз.

**Биринши хәрекет: Қорқынышқа түспеңлер.** Көплеген масихыйлар азғырылыўлардан өлердей қорқады хәм шайтанның жаман ойларынан «жоқары» болалмағанына өзлерин айыпты сезеди. Олар тек ғана азғырылып атырғанлығы ушын да, ишлеринде жаман қәлеўлерди хәм ойларды сезетуғыны ушын да уялып жүреді. Бірақ бул руўхый өскенликти надурис түсиниў болып есапланады. Руўхый өсиўдин азғырылыўдан бироталаға қутылатуғын дәрежеси жоқ. Жер бетиндеги өмиримизде бизлер азғырылмайтуғын дәрежеге шекем *хеш қашан* өсе алмаймыз.

Бир тәрәптен азғырылыўды мақтаныш ретинде қабыл етсек те болады. Себеби шайтан өзиниң қол астындағыларды азғырып жүрмейди. Олар онсыз-ақ оған тийисли хәм оған хызмет қылады.

Азғырылыу – бул сизиң «хәлсизлигиңизди» ямаса «бул дүньның адамы екениңизди» билдиретуғын белги емес, ал шайтанның сизди жек көретуғынының белгиси болып табылады. Және де, бул - инсан тәбиятының бир бөлеги. Оннан қалса, бизлер гүнаға қулаған дүньяда жасап атырмыз. Соның ушын азғырылыу келген уақытта, хайран да болмаң, өзиңизди жойтып та алмаң, руўхый түсип те қалмаң. Реалист болып, азғырылыудың әлбетте келетуғынын хәм оннан қашып қутыла алмайтуғыныңызды тән алың. Мухаддес Китап бизлерге: **«Азғырылған уақтыңызда,...»** - дейди, ал: **«Егер азғырылсаңыз»**, - демейди. Демек, бизлерге азғырылыулар келеди екен. Ал Павел былай дейди: **«Сизлердиң басыңызға түсетуғын сынақлар хәмме адамлардың басына түсетуғын қәдимги сынақлар»** (1-Кор.10:13).

Азғырылыуды сезиу – бул еле гүна емес. Ийса да азғырылыуды сизди, бирақ ийнениң ушындай да гүна ислемеди. Егер бизлер оған жол берген уақтымызда ғана ол гүна болады. Мартин Лютер: «Сиз қуслардың төбениңден ушыуын тоқтата алмайсыз, бирақ олардың басыңызға уя салыуына жол қоймауыңызға болады», - деген еди. Сиз шайтанның хәр қыйлы ойларды бериуин тоқтата алмайсыз, бирақ сиз ол ойларды услап қалмауға хәм оларға хеш қашан жол бермеуге анық шешим қабыл етиуиңизге болады.

Мысалы, көплеген адамлар адамның өзине тартыуы, жынысый қәлеу менен нәпсиниң арасындағы парықты билмейди. Булар *басқа-басқа нәрселер*. Қудай бизлердиң хәр биримизди жынысымыз бенен жаратты хәм бул жақсы. Өзине тартыу хәм жынысый қәлеу - бул сыртқы сулыулыққа деген бизлердиң бирден қайтаратуғын тәбийий хәм бийықтыяр жууабымыз. Бул Қудайдың жаратылысы. Ал нәпси болса – бул *жаман ойға берилип, билип турған халда, әлле қашан нийет етилген нәрсени ислеу* болып есапланады. Нәпси – бул өз денемиз бенен әмелге асырыуды қәлеген нәрсемизди өз ойымызда әмелге асырыуды шешиу. Бир адамлар бизлерди өзине тартыуы мүмкин, хәтте, қәлеуимиз де мүмкин, бирақ, бизлер гүналы ойға берилмей, өзлеримизди гүнадан пүткиллей аўлақ тутыуымызға болады.

Көплеген адамлар, әсиресе, масихый еркеклер өз денелеринде Қудайдың инам еткен гормонларының хәрекет еткени ушын, өз-өзлерин айыплы сезеди. Ойламағанда бир сулыу хаялға көзи түскенде, олар дәрхал буны нәпси деп ойлап қалып, өз-өзлерин жазалап хәм уялтып баслайды. Бирақ, егер де бизлер оны қайта-қайта ойлай бермесек хәм оны ойымызда жаманлыққа шекем раўажландырмасак, онда қуры адамның өзине тартыуы гүна болып есапланбайды.

Хақыйқатында, бизлер Қудайды қаншелли жақыннан таныған сайын, шайтан да бизлерди өз азғырыўлары менен соншелли азғыртыўға бар күшин салады. Сиз Қудайдың шаңарағына қабыл етилген ўақтыңызда-ақ, шайтан тап ғәзепленген қанхордай хәм жалланба адам өлтириўшидей сиз туўралы мағлыўмат жыйнап баслайды хәм сизиң өмириңизге дыққатлы бақлаў жүргизеди. Ол сизге қарсы «келисим» дүзеди. Сиз - оның душпанысыз хәм ол сизди қулатып, набыт қылыў ушын бар күшин амайды.

Гейде сиз дуўа етип атырған ўақтыңызда, шайтан сизди алаң қылыў хәм жерге урыў ушын, сизге хәр түрли қолайсыз хәм бузык болған ойларды атады. Сонда тәшиўишке түсип те қалмаң, өз-өзиңизди айыплап та басламаң. Ал, оның орнына, шайтанның сизиң дуўаларыңыздан қорқатуғынын хәм сизди тоқтатыў ушын қолыннан келген барлық хәрекетти қылатуғынын есте тутың. «Мен қалай бундай пикирлерди ойлап атырман?» - деп өз-өзиңизди хүким етиўдиң орнына, бул ойдың сизди алаң қылыў ушын шайтанның атып атырған бос ойлары екенлигин билип, дәрхал, бар нәзериңизди Қудайға қаратың.

*Азғырылыў – бул хәлсизликтің ямаса Қудайсызлықтың белгиси емес, ал шайтанның сизди жек көретуғынының белгиси.*

**Екинши хәрекет: *Шайтан әдетте сизди қалай азғыратуғынын билип алың хәм оған қарсылық етиўге барлық ўақытта таяр турың.*** Басқа ўақытларға қарағанда тезирек азғырылыўға берилетуғын ўақытларыңыз болады. Басқа хәш қандай жағдайда сиз улыўма азғырылмайсыз, бирақ усындай жағдай туўғанда, сизде дәрхал хәлсизлик пайда болады. Өне, усы жағдай – сизиң хәлсиз тәрәпиңиз болып есапланады. Сиз усындай хәлсиз тәрәпиңизди анықлап алыўыңыз шәрт, себеби шайтан бул хәлсиз қорғанды әлбетте биледи! Ол сизди қалай шалыў кереклигин *аттан анық* биледи хәм сизиң басыңызға тап усындай жағдай туўғызыўға үзиликсиз хәрекет етеди. Петр былай деп ескертеди: **«Сақ хәм сергек болыңлар. Душпаныңыз шайтан кимди жутсам екен деп, ақырған арысландай болып гезип жүр»** (1-Петр.5:8).

Өзиңизге: «Мен қандай жағдайда қатты азғырыламан? Хәптениң қайсы күнлеринде? Саат нешеде?» – деген сораў бериң. «Мен әсиресе қай жерде азғырыламан? Жумыста ма? Үйде ме? Ямаса қоңсылардың үйинде ме? Көшеде ме? Аэропортта ма ямаса командировкаға барғанда тоқтайтуғын мийманханада ма?» – деген сораўлар үстинен ойланып көриң.

Және де өзиңізге деп сорау берің: «Мен ким мениң менен бирге болғанымда көбірек азғырылыуға дуушар боларман? Досларым менен болғанда ма? Кәсіплесерім менен болғанда ма? Ямаса танымайтуғын адамлардың жыйналған жерінде ме? Жалғыз болғанымда ма?» Және де мына сорау үстинен пикир жүритің: «Мен қандай қалатта болғанымда ең қатты азғырыламан?» Бәлкім, сиз шаршаған уақтыңызда, жалғыз қалған уақтыңызда, жалыққан уақтыңызда, талабыңыз келіспей атырғанда ямаса стресстиң астында болған уақтыңызда, аңсат азғырылып кететін шығарсыз? Ямаса сизди қапа қылған уақтында, ашыуланғаныңызда ямаса тәшиуишленгениңізде ме? Я болмаса талабыңыз келісип, рууһыңыз жоқары көтерілген уақтында ма?

Әдетте шайтан сизди қандай жағдайларда азғыратуғынлығын анық анықлап алыуыңыз керек. Кейін бундай жағдайлардан, қолыңыздан келгенинше, қашыуға бар күшинизди салың. Мухаддес Китап бизлерге азғырылыуды барлық уақытта күтип, оған қарсы тұрууға барқулла таяр болыуымыз кереклигин қайта қайта ескертеди (Матта 26:41; Ефес.6:10-18; 1-Сал.5:6-; 1-Петр.1:13, 4:7, 5:8). Елши Павел былай дейди: «**Шайтанға жол бермеңлер**» (Ефес.4:27).

Егер күнимизди даналық пенен жобаластырсақ, бул азғырылыуды әдәуір азайтады. Сулайманның нақыл-мақалларындағы кеңес бойынша жүриңлер: «**Не ислейтуғыныңызды дыққат пенен жобаластырың. Жаманлықтан қашып, тууры жол менен жүриңлер. Тууры жолдан бир адым да шетке шықпаңлар**» (Хикмет.4:26-27). «**Қудайдың адамлары шайтанның жолынан қашып, тууры жолдан жүреді хәм тууры жолдың қаяққа баратуғынын бақлай отырып, өзлерін аман сақлайды**» (Хикмет.16:17).

**Үшинши хәрекет: Қудайдан жәрдем сораң.** Аспанда жигирма төрт саат тынбай ислейтуғын тез жәрдем телефон линиясы бар. Қудай азғырылыуларды жеңиуиңіз ушын, Оннан жәрдем сорауыңызды қәлейди. Ол: «**Басыңа қыйыншылық түскенде, Мени шақыр. Мен сени құтқараман хәм сен Маған даңқлар жоллайсаң**» (Забур.49:15).

Мен бундай дууаларды «микротолқынлы тез жәрдем дууасы» деп атайман, себеби ол тез, қысқа, бирден хәм туппа-тууры мәнзил болып есапланады: «Тезирек! Жәрдем берің! SOS!!!» Азғырылыу хұжим жасағанда, сизде Қудай менен сөйлесетуғын көп уақыт болмайды: сиз тек ғана Оннан жәрдем сорап бақырасыз. Дауыт, Даниел, Петр, Павел хәм тағы басқа да миллионлаған исениушилер қыйыншылыққа дус келгенде, усындай тез жәрдем дууасы менен дууа еткен.

Мухаддес Китап бизлердің жәрдем сорап бақырған дауысымыздың Аспанда еситилетуғынына хәм Қудайдан жууаптың келетуғынына кепиллик береді. Себеби Ийса қыйыншылықларға дус келгенимизде, бизлерге жаны ашыушылық пенен қатнас қылады. Оның Өзи де бизлер дус келетуғын азғырылыу менен дусласып, оларды жеңип өтиуи тийис болған еді. **«Ол бизлердің хәлсизликлеримизди бөлисе алатуғын бас рууханий. Оның Өзи де хәр тәрнепеме бизлер сыяқлы сыналып азғырылыуларға дус келди, бирақ гүна ислемеди»** (Евр.4:15).

Егер Қудай бизлердің дууаамызды күтип турған болса хәм азғырылыуларды жеңиуимизге барқулла жәрдем бериуге таяр болса, онда бизлер не ушын Оған жийи-жийи хабарласпаймыз? Расын айтқанда, бир уақытлары бизлер хеш кимнің жәрдем бериуин *қәлемеймиз!* Бизлер азғырылыуға берилиудің надурис екенін билсек те, оған *берилгимиз келеди*. Бундай жағдайларда, бизлерге не нәрсенің жақсы екенін Қудайға қарағанда өзлеримиз жақсы билемиз деп ойлаймыз.

Ал гейде бизлер Қудайдан жәрдем сорауға уяламыз, себеби бул азғырылыу өмиримизде жүдә көп мәрте тәкирарланған болыуы мүмкин. Бирақ бизлер қандай да бир ис пенен Қудайдың алдына нешше рет келсек те, Ол хеш қашан ашыуланбайды. Ол шаршап кетпейди хәм сабырлылығы жетпей қалмайды. Мухаддес Китапта деп жазылған: **«Сонылықтан рехимлилик алыу ушын хәм керек уақтында өзлеримизге жәрдем ететугын мийримге ерисиу ушын, Қудайдың мийримге ийе тахтына батыллық пенен жақынлайық»** (Евр.4:16).

Қудайдың сүйиспеншилиги таусылмайды хәм сабырлылығы мәңги дауам етеди. Егер сиз қандай да бир азғырылыуды жеңиу ушын Қудайға күнине еки жүз мәрте келип, Оннан жәрдем сорасаңыз да, Ол сизге Өз мийрим-шәпәэтин бериуге таяр болып турады хәм қууаныш пенен сизге жәрдем береді, сол себептен батыллық пенен, хеш қорқпастан Оның алыдына жәрдем сорап келе беріңдер. «Қудайым, тууры жолды услап, бул азғырылыуды жеңиуиме күш бер!» - деп Оннан сораң хәм Оның сизге жәрдем беретугынына исенимиңиз кәмил болсын.

Азғырылыулар бизлерди Қудайға толық ғәрезли болыуымызға мәжбүр етеди. Күшли самалларға қарсы тура алыу ушын, теректің тамыры кем-кемнен беккемлесип бара береді. Тап сол сыяқлы, сиз де хәр сапар азғырылыуларды жеңген уақтыңызда, Ийсаға көбирек уқсап бара берсиз. Ал егер сиз сүрниксеңиз хәм қуласаңыз (бул сирә де



хәммениң басында бар нәрсе), есиңизде болсын: бул еле өлим дегени емес. Гүресиўди тоқтатып, азғырылыўға берилиўдиң орнына, Қудайға қайтадан бар нәзериңизди қаратың, Оның жәрдем беретуғынына исениң хәм сизди Аспанда күтип турған сыйлықты есиңизде түсириң: **«Сынаўға шыдаған адам бахытлы! Өйткени ол сынаўдан өткеннен соң, Қудайдың Өзин сүйетуғынларға ўәде еткен Өмир Тажын алады!»** (Яқып.1:12).

## ЖИГИРМА АЛТЫНШЫ КҮН

### ӨМИРИМНИҢ МАҚСЕТИ ХАҚҚЫНДА ПИКІР ЖҮРГИЗИЎ

**Ойланыў ушын хақыйқат:** Хәр бир азғырылыў – туўры шешим қабыл етиў ушын берилген мүминшишлик.

**Ядлайтуғын аят:** *«Сынаўға шыдаған адам бахытлы! Өйткени ол сынаўдан өткеннен соң, Қудайдың Өзин сүйетуғынларға ўәде еткен Өмир Тажын алады!»*  
(Яқып.1:12).

**Ойланатуғын сораў:** Мен өмиримде жүзлесип атырған ең белгили болған азғырылыўларды жеңе отырып, Масихқа уқсайтуғын қайсы минезди раўажландыра аламан?

# 27-күн

## Азғырылыуды жеңіу

*«Ал сен жаслықтың жаман хәуеслеринен аўлақ бол. Ийемизге таза кеўил менен сыйынатуғынлар менен бирликте ҳақыйқатлық, исеним, сүйиспеншилик хәм тынышлыққа умтылып жаса».*

**(2-Тимофей.2:22)**

*«Сизлердиң басыңызға хәмме адамлардың басына түсетуғын сынақлардан басқа сынақлар түскен жоқ. Қудай садық. Ол күшиңизден артық сынақларға түсиўиңизге жол қоймайды. Сынақларға шыдаўыңыз ушын, Ол сынақлар менен бирликте олардан шығыў жолын да береді».*

**(1-Коринф.10:13)**

Шығыў жолы хәмийше бар.

Бир ўақытлары сынақлар жүдә аўырдай болып, өзинизди оларды көтере алмайтуғындай етип сезесиз, бирақ бул да шайтанның өтириги болып есапланады. Қудай бизлерге: «Мен сизлер көтере алмайтуғын сынақларды ҳеш қашан сизлердиң өмириңизге жибермеймен!», - деп ўәде еткен. Демек, *сырттан* келетуғын бир де бир сынақ бизлердиң *ишимиздеги* Қудайдың күшин жеңе алмайды. Қудай сиз жеңе алмайтуғын азғырылыўға жол қоймайды. Деген менен, Ол сизиң де азғырылыўды жеңиў ушын, қолыңыздан келген барлық нәрсени ислеўиңизди күтеди. Мухаддес Китапта азғырылыўды жеңиўдиң төрт адымы келтирилген хәм азғырылыўларды жеңе алыўыңыз ушын бул адымларды билиўиңиз хәм әмелде қолланыўыңыз тийис.

*Гүна менен гүресте сизди не күтип турғаны: жеңис не ямаса жеңилис не, бул дәслеп сизиң ойыңызда шешиледі. Дыққатыңызды басқарып турған нәрсе сизди басқарып турады.*

**Биринши адым: Дыққатыңызды басқа бир нәрсеге бурып жибериң.** Мухаддес Китап бизлерге: «Азғырылыўларға қарсы турың!» - деп улыўма айтпайтуғынын билип, бәлким, сиз ҳайран боларсыз. Бизлерге: *«Шайтанға қарсы турың!»* - деп буйрық берилген (Яқып.4:7), бирақ бул улыўма басқа нәрсе хәм мен бул ҳаққында кейинирек түсиндиремен. Буның орнына, бизлерге дыққатымызды басқа нәрсеге аўдарып жиберийүмизди кеңес етеди, себеби пикирге ямаса қәлеўге қарсы турыў пайда бермейди. Ол қайта бизлердиң дыққатымызды сол керек болмаған нәрсеге еле де көбирек қаратады хәм бизлердиң қәлеўимизди бурынғыдан да күшейтип жибереди. Енди буның қалай етип жүз беретугынын түсиндирип өтейин:

Қандай да бир ойды басымыздан шығарып таслаўға бизлер қанша көп хәрекет еткен сайын, бизлер оны қайта ядымыздың тереңирек орнына жайластырып қоямыз. Бундай ойларға қарсы турамыз деп, бизлер оларды негизинде күшейте беремиз. Әсиресе, бул азғырылыўға тийисли.

Бизлерди бийлеп алған сезим менен гүресип, азғырылыўды жеңиў мүмкин емес. Бизлер қандай да бир өзимизди азғыртатуғын сезимди туншықтырамыз деп, керисинше, оның бизлерди ийелеп алыўына жол қоямыз. Оны шығарып таслаўға хәрекет еткен сайын, ол бизлерди сонша басқарып баслайды. Оны ойлаған сайын, ол күшейе береді.

Азғырылыў барқулла адамның ойында басланады, сол себепли оны хәрекетсизлендириўдиң жалғыз жолы - бул дыққатыңызды басқа бир нәрсеге бурып жиберийү. Басыңыздан шықпай атырған ойды қуўыўға хәрекет етпей-ақ қойың, ал тек ойыңызды басқа каналға бурып жибериң де, улыўма басқа бир зат туўралы ойланып баслаң. Бул азғырылыўды жеңиўдиң дәслепки адымы.

Гүна менен гүресте сизди не күтип турғаны, жеңис пе ямаса жеңилис пе, бул сизиң басыңызда шешиледи. Дыққатыңызды ийелеген зат сизди өз басқарыўына алады. Соның ушын да Аюп: ***«Қызларға қарамайман деп, мен өз көзим менен келисим дүздим»*** (Аюп.31:1), - деген. Ал Даўыт болса Құдайға: ***«Көзлеримди бийпайда нәрселерге қараўдан сақла»***, - деп дуўа етеди (Забур.118:37).

Телевизордан бир мазалы аўқат туўралы рекламаны көрип, жегиңиз келип кеткен ўақтыңыз болды ма? Қасыңызда бир адам жөтелгенде, сизиң де тамағыңыз қымыршып, жөтелгиңиз келген ўақыт болды ма? Ямаса қасыңыздағы адамның хәз етип еснep

атырғанын көріп, сиз де еснегенсиз бе? (бәлким, хәзир усыны оқып атырып, еснегиңиз келип кеткен шығар!) Бул тәсир етиў күши! Бизлер не нәрсеге дыққатымызды бурсақ, өз-өзинен сол нәрсеге қарай аўып баслаймыз. Сиз қандай да бир зат туўралы қанша көп ойласаңыз, сол зат сизиң басыңызды сонша ийелеп кетеди.

Мине, соның ушын да сиз қанша көп: «Мен көп жеўди тоқтатыўым керек», ямаса «Мен шегиўди таслаўым керек», ямаса «Мен ҳарам ойларды ойламаўым керек» - деп тәкирарлаған сайын, сиз қайта өзиңизди олардың басқарыўына тапсырып қоясыз. Себеби сиз сол арқалы ислеўди тоқтатыўыңыз керек болған нәрсеге дыққатыңызды бура бересиз. Бул тап: «Мен хеш қашан анамдай етип өзимди тутпайман!» - деп жәриялағандай нәрсе. Сиз усы нәрселерди қайта-қайта айтыўыңыз арқалы, усы нәрселерди ислеўге өзиңизди таярлайсыз.

Көплеген адамлардың өз диетасын бузып қоя беретугынының себеби, адам сол диета ўақтында барқулла аўқат туўралы ойлай береді. Сол себептен ол өзін барқулла аш сезип турады. Тап сондай: «Ашыўланып қоймайын!» - деп айта берген адам өзін ашыўланыўға таярлайды. Егер адам өз презентациясы алдынан: «Албырамағайман!» - деп үзиликсиз тәкирарлай берсе, ол сол арқалы өз-өзин қалтыратпаға салады. Буның орнына, ол өз дыққатын басқа қәлеген нәрсеге (тек өз сезимине емес), мысалы, Қудайға, ямаса өз презентациясының қаншелли әхмийетли екенине ямаса тыңлайжақ адамлардың мүтәжликлерине қаратыўы керек.

Азғырылыў сизиң дыққатыңызды ийелеўден басланады. Адамның дыққатын ийелеген хәр бир нәрсе, оның ишки сезимлерин де басқарып баслайды. Сонда оның ишки сезимлери оны қандай да бир хәрекетке ийтермелейди. Адам өзін қалай сезип турған болса, солай хәрекет ете баслайды. Сиз қанша көп: «Мен бул нәрсени ислеўди қәлемеймен», - деп тәкирарлаған сайын, қанша көп ол нәрсеге кеўилиңизди қаратқан сайын, ол қәлеў сизди сонша күшлирек өз торына тарта баслайды.

Азғырылыўға қарсы гүресийдиң орнына, оған кеўил аўдармаў - көбирек пайдалы болып есапланады. Кеўилиңизди басқа нәрсеге бурыўдан-ақ, ойыңыздан шықпай турған азғырылыў, дәрхал, өз күшин жойтады. Сонлықтан да азғырылыў сизиң телефоныңызға қоңыраў етип атырғанда, барып, оның менен гүресип жүрмең! Телефонды өшир, болды!

Ал гейде сизди азғырып турған затты орнына қалдырып, ол жерден басқа жаққа кетип қалыуыңыз шәрт болған жағдайлар болады. Тек усындай жағдайда ғана артқа шегинип қашқаныңыз гүна болып есапланбайды. Орныңыздан турың да, телевизорды өширип таслаң. Сыбырласып өсек айтысып атырған адамлар арасынан кетип қалың. Фильмнің ярымын көрип болған болсаңыз да, орныңыздан турың да, кинотеатрдан шығып кетиң. Бир сөз бенен айтқанда, хәррелер сизди еле шағып алмасынан бурын, олардың уясының қасынан қашың. Азғырылыуға түсип атырған уақтыңызда, дәрхал, бар күшиңиз бенен дыққатыңызда басқа жаққа бурың. Дәрхал, кеулиңизди басқа қәлеген зат пенен бәнт қылың.

Руұхый жақтан алғанда, бизлердің басымыз - ең хәлсиз хәм ең тез жарақатланғыш жеримиз болып есапланады. Азғырылыуды азайтыу ушын, басыңызды Қудайдың Сөзи хәм басқа да жақсы ойлар менен толтырың. Жаман ойларды тек жақсы ойларды ойлау арқалы ғана жеңиуге болады. Бул – орын алмасыу қағыйдасы. Жаманлықты жақсылық пенен жеңемиз (Рим.12:21). Қараңғылықты тек нур ғана жеңе алады. Сизің дыққатыңыз жақсы нәрсе менен бәнт болып турған уақытта, шайтан оны ийелей алмайды. Әне, соның ушын да Мухаддес Китап бизлерди барқулла Ийемиз Ийса Масихқа қарауға қайта-қайта шақырады: **«Ийса хаққында терең ойлаңлар!»** (Евр.3:1), **«Дауыттың урнагынан шыққан хәм өлимнен қайта тирилген Ийса Масихқа ядыңда сақла!»** (2-Тим.2:8), **«Тууысқанларым, жуумақлап айтқанда, тек нелердің хақыйқый, нелердің унамлы, нелердің хұрметли, нелердің хақ, нелердің пәк, нелердің унамлы, нелердің мақтауға турарлы, және де, нениң жақсы хәм нениң алгысқа ылайықлы екенін терең ойлаңлар!»** (Филип.4:8).

Егер сиз азғырылыуды жеңиуді хақыйқаттан да кәлесезіз, онда өз ой-пикириңизди бойсындырыуыңыз хәм ойыңызға кирип атырған хәр бир мағлыұматты басқарыуыңыз тийис. Адамлар арасында жасаған ең дана дам былай деген еди: **«Бәринен де бетер жүрегиңе бек бол, себеби өмир булақлары жүрегиңнен шығады»** (Хикмет.4:23). Гез келген сыпырынды басыңызға киргизе бермең. Таңлаң. Не хаққында ойлауды хәм не хаққында ойламауды муқыятлап таңлаң. Елши Павелден үлгисин өзлериңизге қабыл етиң: **«Бизлер Масихқа бойсынбайтуғын хәр бир ой-пикирди Масихқа тутқын етип бойсындырамыз»** (2-Кор.10:5). Әмиримиздің ақырына шекем усы үстинде жумыс алып барыуымыз керек болады, бирақ Мухаддес Руұхтың жәрдеми менен бизлер растан да өз ойларымызды қайта программаластырып, өзгерте аламыз.

**Екинши адым: Қыйнап жүрген мәселеңизди исениўши достыңыз бенен ямаса үй жәмәтиңиз бенен бөлисиң.** Сиз ол ҳаққында ҳәммеге жәриялаўыңыз шәрт емес, бирақ сизиң бул мәселе ҳаққында ашықтан-ашық сөйлесетуғын ҳеш болмағанда бир адамыңыз болыўы керек. Мухаддес Китап бизлерге былай дейди: **«Биреўден екеў жақсы. Себеби олардың биргелесип ислеген мийнети ушын жақсы сыйлық бар. Өйтени биреўи қуласа, онда оны жолдасы көтереди. Бирақ жалғыз адам ҳәсирет шегеди, себеби ол қулаган ўақытта, оны көтеретуғындай ҳеш кими жоқ»** (Ўаз.4:9-10).

Гәптиң туўрысы, егер сиз бул гүресте утылып атырған болсаңыз, сизге жабысып қалған жаман әдетиңизден қутыла алмай, азғырылып атырған болсаңыз, егер сиз ‘жақсы нийет – сәтсизлик – өзинди айыплаў сезими’нен ибарат шеңбериниң ишинен шыға алмай, усы үш затты қайталаўға батып қалған болсаңыз, онди сиз бул жағдайдан жалғыз өзиниң шығып кете алмайсыз! Сизге сырттан жәрдем керек. Бир азғырылыўлар бар, сиз оларды жалғыз жеңе алмайсыз, ал тек сиз ушын дуўа ететуғын, сизди жигерлендиретуғын ҳәм сизден хабар алып туратуғын туўысқаныңыздың көмеги менен ғана жеңе аласыз.

Қудай барлығын сондай қылып дүзип қойыпты, сизиң руўхый өсиў ҳәм азатлық алыў барысыңыз, әлбетте, басқа масихыйлардың да қатнасыўын өз ишине алады. Жалғыз өзиң жеңе алмай атырған гүнаңды жеңиўдиң жолы – жүрегинди аша алатуғын қарым-қатнас болып есапланады. Қудай буны ҳақыйқый азатлыққа ерисиўиңиздиң жалғыз жолы деп айтады: **«Солай етип, шына табыўыңыз ушын бир-бириңиздиң алдыңызда гүналарыңызды мойылаңлар ҳәм бир-бириңиз ушын дуўа етиңлер»** (Яқып.5:16).

Сиз барқулла жеңилип қала берететуғын сол азғырылыўдан растан да қутылғыңыз келе ме?

Онда, мине, сизди азат қылатуғын анық Қудайдың көрсетпеси: бул азғырылыўды жасырыўға ҳәрекет қылмаң! Ал оны биреўдиң алдына барып, ашық тән алың! Сезимлериңизди ашық тән алыўыңыз арқалы, сиз азатлық жолына түсесиз.

Бизлер аўырыўымызды жасырған ўақытта, оны қайта күшейтип аламыз. Сизиң гүнаңыз қараңғылықтан шықпаса, ол кем-кемнен үлкейе береди, бирақ оны жарыққа шығарсақ, ол өлип баслайды. Сизиң бар машқалаңыздың тамыры сиз жасырып жүрген нәрселериңизде жатырыпты. Жасырып жүрген нәрсеңиз қаншелли терең болса, аўырыўыңыз да соншелли терең. Сонлықтан да

жүзиңиздеги маскаңызды шешиң, ‘минсиз’ болып көриниўди тоқтатың хәм азатлық жолына түсиң де, азатлыққа ерисиң.

Бизлердиң ‘Сәддлбэк’ жәмәәтимизде, бизлер бул әпиўайы ҳақыйқатлықтың қаншелли уллы күшке ийе екенлигине гүўа болып атырмыз: бир қарағанда жеңиў хәм қутылыў мүмкин емес болып көринген азғырылыўларға жарық түскен ўақтында, адамлар олардан азат болмақта. Бизлер буны ‘Өмирге Қайтыў’ деп аталатуғын өзлеримиз ислеп шыққан программа арқалы жүзеге асырамыз. Ол адамларды шыпалаўға, қайта тиклеўге хәм азат етиўге қаратылған сегиз сабақтан ибарат болып, бул сабақлар Ийсаның Таўдағы ‘Ҳақыйқый Бахытлылық’ туўралы айтқан ўайызылығындағы ҳақыйқатларға тийкарланған хәм киши топарларға арқалы әмелге асырылады. Кейинги он жыл ишинде 5000 нан аслам исениўшилер өзлериниң хәр қыйлы жаман әдетлеринен, қапагершиликлеринен хәм байланып жүрген нәрселеринен азат болды. Хәзир бул программа мыңнан көп жәмәәтлерде пайдаланылып атыр хәм мен оны сизиң жәмәәтиңизге де: «Қалай болмасын, алың», - деп усыныс етемен.

Шайтан сизди мына өтирикке исендириўге хәрекет қылады: *«Сениң азғырылып жүрген гүнаң басқа хеш кимде жоқ. Оны сениң бир өзиң ислеп жүрипсең. Ондай гүнаны хеш ким хеш қашан ислемен. Сонлықтан сен оларды қалай болмасын жасырын сақлаўың керек хәм хеш кимге айтып қоймаўың керек»*. Егер ҳақыйқатын айтсақ, хәммемиздиң де халатымыз бирдей. Бәримиз де бирдей азғырылыўларды басымыздан кеширемиз (1-Кор.10:13) хәм *«хәммемиз де гүна ислегенбиз»* (Рим.3:23). Миллионлаған адамлар сиз сезип атырған сезимлерди сезип, сизиң гүресип атырған азғырылыўларыңыз бенен гүресип атыр.

Бизлер менменлигимиздиң себебинен гүналарымызды жасырамыз. Бизлер басқаларға өзимизди ‘бәри жақсы’ қылып көрсетиўди қәлеймиз. Ал ҳақыйқатына келсек, егер сизиң өмириңизде басқаларға **‘айта алмайтуғын’** (ақшаңызға байланыслы, өмирлик жолдасың менен байланысыңа байланыслы, балаларың менен қарым-қатнасыңа байланыслы, жаман ойларға байланыслы, жынысый қәлеўлерге байланыслы, жасырын әдетлерге байланыслы хтб) қандай да бир затыңыз бар болса, демек, бул сизиң өмириңизде ‘бәри жақсы’ емес деген сөз. Демек, бир нәрсе өмириңизде әлле қашан сизиң басқарыўыңыздан шығып кеткен. Егер сизиң жалғыз өзиңиз оны дүзиўлей алғаныңызда, сиз әлле қашан оны дүзиўлеген болар едиңиз. Бирақ бул сизиң қолыңыздан келмейди. Сиз оны жалғыз ислей алмайсыз. Қуры ‘бәрин дурыслап аламан’ деген жақсы нийетиңиз де, өзиңди услаўға қылған хәрекетіңиз де – жеткиликли емес.

Бир машқалалар сизде тамырласып кеткен, көп қайталанғанлықтан күшли әдетке айланып хәм жүдә үлкейип кеткен, сол себепли оларды бир өзиңиз шешиў қыйын болады. Сизди жигерлендирип, қоллап-қуўатлап туратуғын, сиз ушын дуўа ететуғын, сизди шәртсиз сүйетуғын, сырыңызды басқаға әшкар етпейтуғын хәм сизиң ҳалыңыздан хабар алып туратуғын кишкене бир топарға ямаса исенимли бир туўысқанға ийе болыўыңыз тийис. Сиз де оған усындай етип жәрдем берсеңиз болады.

Хақыйқатқа келсек, басқаларға айта алмайтуғын ‘бир нәрсеңиз’ бар болса, онда өмириңизде әлле қашан сизиң басқарыўыңыздан шығып кеткен бир нәрсе бар деген сөз.

Хәр сапары, мениң алдыма бир адам келип, маған: «Мен буны усы ўақытқа шекем ҳеш кимге айтпадым», - десе, мен ол адам ушын қатты қуўанаман, себеби оны үлкен жеңиллик пенен азатлық күтип турғанын билемен. Адам жүрегин толық ашқан ўақытта, оның ишиндеги жыйналып қалған қара түтин сыртқа шығып, ол узақ ўақытлардан берли көрмеген үмит ушқынларын қайтадан көре баслайды. Бизлер Қудайдың буйрықларына бойсынып, хақ нийетли туўысқанмызға ишимиздеги машқаланы шығарған ўақтымызда, барқулла бундай азатлық жүз бередиди.

Мен сизге бир қыйын сораў берейин: сиз нени басқалардан жасырып жүрипсиз? Ең ишинде қайсы машқалаңызды айтыўға қорқасыз? Не хаққында сөйлесиўден қашасыз? Қандай гүнаны хәммеден жасырып жүрипсиз?

Сиз буны жалғыз өзиңиз шеше алмайсыз. Өзиңизди ‘бәри жақсы’ қылып көрсетиўиңиз өмириңизде машқала алып келеди. Аўа, хәлсизлигиңизди басқаларға ашып бериўиңиз – бул өзиңизди пәске таслаў дегенди аңлатады, бирақ усы кишипейилликтин жетиспей турғаны - сизиң жақсы болыўыңызға кесент етип тур. Мухаддес Китап былай дейди: «*Қудай менменлерге қарсы турады, бирақ кишипейилликерге Өз мийримин бередиди*» (Яқ.4:6-7).

**Үшинши адым: Шайтанға қарсы турың!** Мухаддес Китапта бизлер Қудай алдында өзлеримизди пәс қылып, Оған бойсынғанмыздан соң, шайтанға қарсы турыўымыз кереклиги буйрылған. Яқыптың хатының 4-бабы 7-аятының қалған бөлегинде мынадай жазыўлар бар: «***Шайтанға қарсы турыңлар, сонда ол сизлерден қашады!***» Бизлер шайтанның хұжимлерине қуры шыдап



отыра бермеуіміз керек, ал керисинше, оған қарсы актив гүрес жүргизиуіміз керек.

‘Масихыйшылық өмир сүриу – бул, демек, қараңғылықтың жауыз күшлерине қарсы руўхый сауаш жүргизиу’ екенлиги Жаңа Келисимнің бир нешше жеринде айтылған хәм жүдә көп жеринде әскерий сөзлер қолланылған, мысалы: ‘тутқын етиу’, ‘жеңиске ерисиу’, ‘хүжим’, ‘басып алыу’, ‘сауаш’, ‘гүресиу’. Масихыйларлар болса, көбинесе, душпанның территориясында хызмет етип атырған әскерлер менен салыстырылады.

**«Шайтанға қарсы турыңлар!»** - деген нени билдиреди? Бизлер шайтанға қалай қарсы тура аламыз? Павел буны бизлерге былай деп түсиндиреди: **«Қутқарылыу дуўлығасын хәм Қудайдың Сөзи болған Мухаддес Руўхтың қылышын алыңлар!»** (Ефес.6:17). Бизлердің ислеуіміз керек болған биринши адым, бул - Қудайдың қутқарылыуын қабыл етиу болып табылады. Сиз Масихқа: «Ауа!» - демегениңизше, шайтанға: «Яқ!» - дей алмайсыз. Масихсыз бизлер шайтанның алдында – шопансыз қасқыр алдындағы қойдаймыз. Бирақ «қутқарылыу дуўлығасы» менен бизлердің ой-пикирлеримиз Қудай тәрәпинен қорғалады. Мынаны есиңизде тутың: Егер сиз исениуши болсаңыз, шайтан сизди хеш нәрсе ислеуге мәжбүрлей алмайды. Ол тек ғана усына алады.

Екиншиден, сиз Қудайдың Сөзин **қылыш** қылып шайтанға қарсы қолланыуыңыз тийис. Ийса шөлистанда сыналғанда, буны бизлерге үлги етип көрсеткен еди. Шайтан хәр қашан Ийсаға азғырылыуды усынған ўақтында, Ийса Мухаддес Жазыуларды пайдалып, оған қарсы турған еди. Ийса шайтан менен даўласып турмады. Ол аш болып турғанда, сум шайтан Оған кәраматлы күшин иске қосып, қарнын тойдырыуды усыныс етеди. Сонда Ийса: «Яқ, Мениң нан жегим келип турған жоқ» - демеди, ал қуры Мухаддес Китаптағы жазыуларды ядтан айтты. Биз де солай ислеуіміз тийис. Қудайдың Сөзинде күш бар хәм шайтан оннан қорқады.

Шайтан менен хеш ўақытта **тартысыўға** урынбаң. Ол бул тараўда сизден анағурлым шеберирек, себеби ол бул тараўда бир нешше мың жыллық тәжирийбеге ийе. Сиз өзиңиздің әжайып пикирлеу жолыңыз хәм логикаңыз бенен шайтанды тартыста жеңе алмайсыз, бирақ сизің бир қуралыңыздан - Қудайдың Хәқыйқатынан! – ол барқулла жеңиледи. Соның ушын да Мухаддес Жазыуларды ядлау - азғырылыуларды жеңиу ушын жүдә әхмийетли. Сонда азғырылыу келген ўақытта, сиз дәрхал Қудай Сөзинен пайдалана

аласыз. Ийсаға уқсап, хақыйқатты жүрегиңизге жазып қойың, сонда оны қәлеген ұақтыңызда пайдалана аласыз.

Егер сиз Мухаддес Китаптың бир де бир аятын ядтан билмейтуғын болсаңыз, онда, демек, мылтықты атыўға оғыңыз жоқ деген сөз! Өмириңиздиң ақырына шекем хәптесине бир аяттан ядлап барың, - буны қалай болмасын иске асырыўды мен сизден жалбарынып илтимас етемен. Бундай етсеңиз, өзиңиздиң қаншелли күшли болатуғыныңызды көз алдыңызға келтирип көриң.

**Төртинши адым: Өзиңиздиң хәлсиз екенлигиңизди тән алың.** Қудай бизлерге хеш қашан мардыйып кетпеўимизди ескертеди, себеби өз-өзимизге хәдден тысқары исенип кетиў – бул басымызға түсетуғын апатшылықтың елшиси болып есапланады. Еремия пайғамбар былай деген еди: **«Адамның жүреги сумлыққа толған хәм хәдден тысқары бузылған»** (Ерм.17:9). Бул соны билдиреди, бизлер, тилекке қарсы, өз-өзимизди алдаў бойынша қатты шебер қәнийгелермиз. Адам хәр қандай гүнаны ислеўге қәдир. Егер сондай жағдайларға түсип қалсақ, бизлер, хәтте, ең жаман гүналарды ислеп қойыўымыз мүмкин. Сонлықтан бизлер сергеклигимизди хеш қашан жоғалтпаўымыз керек, яғный хеш қашан арқайыншылыққа берилмеўимиз керек хәм өзлеримизди хеш азғырылмайтуғындай етип көрмеўимиз керек.

Ақмақшылық етип, өзиңизди азғырылатуғын жағдайларға салмаң. Олардан қашың. (Хикмет.14:16). Ядыңызда тутың: Азғырылатуғын жағдайлардан алдын ала өзиңди алып қашыў – олардың арасына түсип шығыўдан анағурлым аңсатырақ! Мухаддес Китап былай дейди: **«Сонлықтан исенимде беккем турман деп есаплайтуғын адам усындай гүналарды ислеўден сақ болсын!»** (1-Кор. 10:12). Бул аят басқа аўдармада былай деп жазылған: **«Ақмақ болып, өз-өзиңизге исенбең. Сиз басқа адамлардан артық емессиз. Сиз де басқаларға уқсап ет-бетиңизден жерге қулаўыңыз мүмкин. Өзиңизге исениўди умытың, оның пайдасы жоқ. Ал оның орнына, Қудайға болған исенимиңизди раўажландырың».**

Сиз өзиңиздиң әжайып ақылыңыз хәм пикирлеў жолыңыз бенен шайтанды *тартысып (ойнап)* жеңе алмайсыз, бирақ сизиң бир куралыңыздан - Қудайдың Хақыйқатынан! – ол барқулла жеңиледи!

## ЖИГИРМА ЖЕТИНШИ КҮН

### ӨМИРИМНИҢ МАҚСЕТИ ҲАҚҚЫНДА ПИКІР ЖҮРГИЗИҮ

**Ойланыў ушын ҳақыйқат:** Ҳәмийше шығыў жолы бар!

**Ядлайтуғын аят:** *«Сизлердиң басыңызға ҳәмме адамлардың басына түсетуғын сынақлардан басқа сынақлар түскен жоқ. Қудай садық, Ол күшиңизден артық сынақларға түсиўиңизге жол қоймайды. Сынақларға шыдаўиңыз ушын, Ол сынақлар менен биргеликте олардан шығыў жолын да береді»*  
(1-Кор.10:13).

**Ойланатуғын сораў:** Мениң изимнен қалмай киятырған азғырылыўды жеңиўим ушын, мен ушын дуўа етип, мени қадағалап баратуғын кимге жүрегимди ашсам екен? Қашан оған барып жүрегимди ашсам болады?

# 28-күн

## Бул Ұақытты Талап Етеди

*“Жер жүзінде хәмме нәрсениң өз уақты, өз мәүсими бар”*

**(Ұазшылар.3:1)**

*“Сизлердиң араңызда жақсы исти баслаған Қудайдың*

*буны Масих Ийсаның күнине шекем*

*толық тамамлайтуғынына анық исенемен”.*

**(Филип.1:6)**

Руўхый ер жетиўге апаратуғын қысқа жол жоқ.

Қәлеген мийўениң өсип жетилисиўи хәм толық писиўи ушын белгили бир мүддет керек болады. Тап сондай, бизлердиң де ер жетиўимиз ушын бир нешше жыллар кеткен еди. Бул Мухаддес Руўхтың жемислери ушын да қолланылатуғын ҳақыйқат болып табылады. Масихқа уқсайтуғын минезди раўажландырыў ушын асығыў керек емес. Руўхый өсиў де физикалық өсиўге уқсап уақытты талап етеди.

Егер сиз мийўени тез писирмекши болсаңыз, ол өзиниң дәмин жойтады. АҚШта помидорлар дүканларға апарылғанша, бузылып кетпеўи ушын, әдетте, писпестен бурын терип алынады. Соңынан оларға сатылмасынан бурын тез қызарыўы ушын углекислый газы себиледи. Бундай помидорларды жеўге болады, бирақ олардың дәмин, өз шақаларында турып, әсте, асықпай, өз уақтында толық пискен ширели хәм мазалы помидорлар менен улыўма салыстырып болмайды.

Бизлерди руўхый *қанша тез* өсиўимиз қызықтырады, бирақ Қудайды бизлердиң *қанша күшли* өсиўимиз қызықтырады. Қудай бизлердиң өмиримизге *мәңгиликтен* қарап турыпты хәм *мәңгиликке таярлаў ушын* бизлердиң үстимизден жұмыс алып барады, соның ушын да Ол хеш жаққа асықпайды.

Лэйн Адамс бир рет руўхый өсиў барысын екинши Дүнья жүзлик урыста Тыныш океанының кубла тәрәпинде жайласқан атаўларды азатлыққа шығарыў ушын Бирликтің (тарийхта урыс ушын бириккен мәмлекетлерди усылай атаған) қолланған усылы менен салыстырады. Олар дәслеп душпан күшлерин хәлсиретиў ушын, жағаға узағырақ жерде кемелерде турып, гранат хәм басқа да жарылыўшы нәрселер менен атаўды бомбалаған. Сол арқалы душпан жайласқан атаўдың ‘топырағын жумсартып’ алатуғын болған. Урыста бул усылды ‘душпанның қарсылығын сындырыў ушын артиллерия отын пайдаланыў’ деп атайды. Екинши басқышта атаўдың жағасының бир бөлегиндеги басқарыўды қолға алыў ушын, сол жерлерге теңиз әскерлеринен ибарат болған киши топарларды жиберген. Олар жағадан бираз орынды ийелеп, сол жерге бекинислер орнатып алғаннан кейин, атаўдың қалған бөлегин бириниң изинен бирин, әсте-әсте азат етиў исин баслаған. Бул узақ даўам ететуғын жүрис болған. Ең ақырында олар пүткил атаўды қолға киргизип, толық басқарыўды қолға алған. Бирақ, әлбетте, пүткил атаўды азат етип, ондағы пүткил басқарыўды ақырына шекем қолға алыў ушын, олар қәдем бе қәдем хәрекет еткен хәм жүдә көп қанлы саўашлар жүргизген.

Адамс мына параллелди сүўретлейди: Масих та бизлерди тәўбеге әкелип, жүреклеримизди толық жаўлап алмасынан бурын, Ол бизлердиң өмиримизге бизлер жеңе алмайтуғын қыйыншылықлардың келиўине жол қояды хәм сол арқалы бизлердиң жүрегимиздиң ‘топырағын жумсартып’ алады. Масих: «Мине, Мен есик алдында қапыны қағып турыппан. Ким де ким даўысымды еситип, есигин ашса, Мен оған киремен» - дейди. Биреўлер Оның даўысын есиўден-ақ, дәрхал, Оған есигин ашады. Бирақ та көпшилигимиз қарсыласып турамыз хәм бар күшимиз бенен қорғанамыз. Бизлер үлкен қарсылықлардан соң тәўбе етпесимизден бурын, көбинесе, Ийсаның бизлерге деп айтыўына туўра келеди: ‘*Мине, Мен есик алдында бомбалап турыппан!*’.

Бизлер жүрегимиздиң есигин Масихқа ашқан заматымызда-ақ, Қудай бизлердиң өмиримизде, жоқарыдағы мысалда келтирилгендей, ‘атаўдың жағасын ийелеп, бекинис’ орнатады. Бәлким, сиз өмириңиздиң *барлығын* Оған бағышладым деп ойлаўыңыз мүмкин, бирақ хәқыйқатында, өмириңизде сиз билмейтуғын еле жүдә көп

нәрселер бар. Сиз өмириңиздің тек хәзирге дейин түсинип жеткен бөлегин ғана Оған бере аласыз. Бул жақсы. Егер Масих жүрегиңиздің бир бөлегин ийелеп, ол жерге Өзине ‘бекинис’ орнатып үлгерген болса, онда Ол сизиң өмириңиздің қалған барлық бөлеклерин де толық ийелемегенше, хәр бир бөлекти избе-из жаўлап алыў исин даўам етеди. Қыйыншылықлар, қанлы саўашлар болады, бирақ оның нәтийжеси не менен тамамланатуғыны әжайып. Себеби Қудай деп ўәде береди: **«Сизлердің араңызда Мен жақсы исти басладым, енди Мен оны Масих Ийсаның келетуғын күнине шекем толық ақырына жеткиземен!»** (Филип.1:6).

Шәкиртлик – бул Масихқа уқсас болып барыў процесси. Мухаддес Китап былай дейди: **«Нәтийжеде бизлердің хәммеиз Қудайдың Улына исениўде хәм Оны билиўде бирликке ерисип, Масихтың толық минсизлигине дейин өсип барамыз»** (Ефес.4:13). Масихқа уқсаў – сизиң ең ақырғы жетип баратуғын жериңиз болып есапланады, бирақ бул саяхатыңыз пүткил қалған өмириңиз бойы даўам етеди.

Бул саяхат өз ишине исенимди (табыныў арқалы), Қудай шаңарағының бир бөлеги болыўды (жәмәттеги туўысқанлар менен қарым-қатнаста болыў арқалы) хәм Масихқа уқсас болып барыўды (шәкирт болыў арқалы) өз ишине алатуғынын көрип шықтық. Қудай хәр күни сизиң аз-ғана болса да Оған уқсап барыўыңызды қәлейди: **«Сизлер жаңа тәбиятқа ийе болдыңлар. Бул жаңа тәбиятқа ийе адам Қудайды толық билиў ушын, Өз Жаратыўшысына уқсап барады»** (Колос.3:10).

Бүгин бизлер хәмме затқа жүдә тез ерисиў қәлеўи менен зыянланғанбыз, бирақ Қудайды тезлик емес, ал күш хәм турақлылық қызықтырады. Бизлер машқаладан дәрриў қутылыўды, азатлыққа қысқа жол менен ерисиўди хәм тап хәзир шыпа табыўды қәлеймиз. Бизлер семинарға, я бир хызметке баратырып, сол жерде болатуғын ўайызлық бизлердің барлық машқалаларымызды бирден шешип жиберийин, бизлерден барлық азғырылыўларды бирден алып таслаўын хәм бизлерди өсирмей турған барлық затлардан бирден бизлерди азат етийин қәлеймиз. Бирақ ҳақыйқый руўхый өскенлик хеш қашан бирден келмейди. Ўайызлық ямаса ибадат қанша тәсирли болмасын, бирақ бир дегеннен хеш ким руўхый өсип кетпейди. Адам әсте-әсте, қәдем бе қәдем руўхый өсип барады. Мухаддес Китап былай дейди: **«Бизлердің хәммеиз пердесиз жүз бенен Ийемиздің уллылығын көремиз. Сол арқалы Оған уқсаў ушын өзгерип, уллылық үстине уллылыққа ерисип барамыз»** (2-Кор.3:18).

## НЕГЕ СОНШЕЛЛИ КӨП ҰАҚЫТ КЕРЕК?

Қудай бизлерди көзди ашып жумғанша өзгертип жибере алады, деген менен, Ол асықпастан өзгертиўди, қәдем бе қәдем өсирип барыўды таңлады. Ийса Өз шәкиртлериниң руўхый өсиўин оғада үлкен дыққат хәм қунтлық пенен қадағалап барады. Қудай Израил халқы ?әде етилген Жерди басып алыўға қыйналып қалмаўы ушын, ол жерди аз-аздан ийелеўине жол қойған еди. Тап сондай Ол бизлердиң өмиримизде де қәдем бе қәдем жұмыс алып барады хәм Өз тәсирин әсте-әсте көбейтип барады.

Өзгериўимиз хәм өсиўимиз ушын неге буншелли көп ұақыт талап етиледи? Буның бир неше себеплери бар.

**1) Себеби бизлер – жүдә қәбилетсиз шәкиртлермиз.** Бизлер берилген сабақларды жүдә әсте меңгеремиз. Бизлер бир сабақларды толық меңгерип алыўымыз ушын, оннан қырық рет ямаса елиў рет ‘өтиўимизге’ туўра келеди. Бизлер арасында айланып келип бир машқалаға түсе беремиз хәм: “Хаў! Қайттан усы ма?! Бул мениң басыма тийип еди-ғо! Бул сабақты меңгерип алған едим-ғо!” - деп ойлаймыз. Бирақ Қудай бизлерге қарағанда, жақсырақ биледи. Израил халқының тарийхынан бизлер соны көрсек болады: бизлер Қудайдың үйреткен сабақларын тез арада умытып, бұрынғы қәлпимизге қайта беремиз. Бизлер қайта-қайта әшкараланыўға мүтәжбиз.

**2) Себеби бизлердиң көп нәрселерден қутылыўымыз тийис.** Көп адамлар психологқа мәсләхәт алыўға келеди хәм *көп жыллар даўамында* ишлеринде қәлиплескен уялшақлық ямаса екилениўшилиқ сезимлеринен қутылыў ушын оған: “Мениң тек бир саат ұақтым бар. Илтимас, мени мына-мына сезимлерден қутқарып бериңиз” – деп өтиниш етеди хәм нешше жыллар даўамында тамырласып кеткен сол сезимлеринен ‘хәзир психолог қуқарады’ деп ойлайды. Бизлердиң көп ғана машқалаларымыз хәм барлық жаман әдетлеримиз бир түнниң ишинде пайда болмаған, сонлықтан да олардың бирден шешилиўин күтиў ҳақыйқатқа туўры келмейди. Көп жыллардың жарақатларын бирден жоқ қылып жиберетуғын ҳеш қандай дәри де, дуўа да ямаса қағыйда да жоқ. Буның ушын бизлер жүдә көп рет бар күшимиз бенен мийнет етиўимизге туўра келеди. Тек сондай етип ғана бизлер әсте-әсте өмиримиздеги гүналардың орнын ҳақлық пенен, жаман әдетлердиң орнын жақсы әдетлер менен алмастырып барамыз. Мухаддес Китап былай дейди: **«Өйткени сизлер ески тәбиятыңызды оның жаман ислери менен таслап, жаңа тәбиятқа ийе болдыңлар»** (Рим.13:12, Ефес.4:22-25, Кол.3:7-10,14). Бизлерге тәўбе еткен ұақтымызда, Қудай бизлерге жаңа тәбият берди.

Соған қарамастан, бизлерде алып таслауымыз хәм өзгертиуимиз керек болған бурынғы әдетлеримиз, ески қылықтарымыз хәм сезимлеримиз бар.

**3) Себеби бизлер өзимиз хаққындағы хақыйқатқа кишипейиллик пенен қарауға қорқамыз.** Хақыйқатлық адамды азат ететуғынын көрип шыққан едик, бирақ, көбинесе, ол бизлерди азат етпестен алдын жүдә көп азаптарға да салып қояды. Бизлер характеримиздиң гей бир ‘унамсыз’ жерлериниң ашылып қалыуынан қорқып, ол жерлерге көзимизди жумып қараймыз хәм бул бизлерди өз-өзимизди алдау тутқынлығында сақлайды. Қудай бизлердиң сол кемис хәм унамсыз жерлеримизге *Өз хақыйқатлығының нурын түсирип барады.* Оның хақыйқатлық нуры түскенде ғана, бизлер сол кемшилигимизди тән алып, оның үстинен жумыс ислеп баслаймыз. Әне, соның ушын да, барлық нәрсеге көниуге хәм үйрениуге таяр болмай турып, руўхый өсиуди көрмеймиз.

**4) Себеби руўхый өсиу көпшилик ўақытлары қорқынышлы хәм азаплы болады.** Руўхый өсиу *өзгерислерсиз* болмайды, ал өзгерислер *қорқынышсыз* хәм *жоғалтыуларсыз* болмайды, ал жоғалтыулар *азапсыз* болмайды. Хәр бир өзгерис бир нәрселерден айырылыу дегенди аңлатады. Сиз жаңа жолдан жүриуиңиз ушын, ески жолыңыздан шығыуыңыз тийис. Бизлер бул өзгерислерден қорқамыз, хәтте, ески әдетлеримиз хәм қылықтарымыз бизлерге тек зыян алып келген болса да, себеби аяғымыздағы тозған ботинкиге уқсап, бизлерге олар қолайлы хәм таныс болып қалған.

Адамлар көбинесе өз кемшиликлери арқалы өзлерин көреді. Бизлер: “Неге мен барқулла өзимди сөйтип тутаман?” ямаса “Енди не қылайын, мен усындай адамман”, -деп қандай да бир гүрсиниу менен айтамыз дә, бирақ ишимизден: “Егер мен бул әдетимнен ямаса қылығымнан айрылып қалсам, онда қандай адам болман?” – деп кәўетерленемиз. Әне, усы қорқыныш бизлердиң руўхый өсиу тезлигимизди жүдә пәсейтеді.

*Руўхый өсиу өзгерислерсиз болмайды, ал өзгерислер қорқынышсыз хәм жоғалтыуларсыз болмайды, ал жоғалтыулар азапсыз болмайды*

**5) Себеби жаңа әдетлерди бир күнде раўажландырып болмайды.** Есиңизде тутың: адамның характери – бул оның әдетлериниң барлығының қосындысы. Жақсылық қылыу – сизиң *әдетиңизге* айланбағанынша, ойланып турмастан адамларға



жақсылық ислейтуғын болмағаныңызша, сиз өзиңизди ‘жақсы адамман’ деп атай алмайсыз. Сондай-ақ, сизде барлық ұақытта шын сөйлеу *әдетке айланбағанша*, өзиңизди ‘хақпан’ деп айта алмайсыз. Өз хаялына *көпилик жағдайда гана* садық болған еркекти хеш ұақытта да ‘садық’ деп есаплауға болмайды! Сизің характериңиз әдетлериңизге қарап анықланады.

Масихтың минезине уқсайтуғын хақ әдетлерди раўажландырыўдың тек ғана бир жолы бар: сиз оларды *қайта-қайта әмелде қоллана беруиңиз* тийис. Ал бул болса, көп ұақытты талап етеди! *Бирден* пайда болатуғын *әдетлер* жоқ. Павел Тимофейге былай деп нәсият берген еди: **«Усыны ис жүзинде қоллан хәм табысларыңды хәмме көриуи ушын, өзиңди буган толық бағышла»** (1-Тим. 4:15).

*Бирден пайда болатуғын әдетлер болмайды.*

Егер бир нәрсени қайталай берсеңиз, оны жүдә жақсы ислейтуғын боласыз. Тәкирарлау – бул қәбилеттиң хәм характердиң анасы. Бизлердиң характеримизди раўажландырыўға қаратылған бул әдетлерди көбинесе *‘руўхый тәртипке салыўлар’* ямаса *‘руўхый шынығыўлар’* деп атайды хәм оларды қалай раўажландырыўға болатуғынын үйрететуғын көплеген жақсы кітаптар бар.

## АСЫҚПАҢ!

Руўхый өсиў барысында, бизлер Қудайдың жүрегимизде ислеп атырған исине өз көмегимизди берип, Оның менен бирге хәрекет етиўимизге болады. Буның ушын төмендеги бир нешше сабақтарды барқулла ядымызда тутыўмыз керек.

**1. Қудайдың өмириңизде жұмыс ислеп атырғанын сезбесеңиз де, буған исениң!** Гейде руўхый өсиў кишкене адымлап ататуғын, яғный шаршататуғын жұмыс болып есапланады. Ядыңызда тутың: таўдың басына бирден шығыў мүмкин емес, ал хәр төбешик күш пенен басып алынылыўы керек болады. Руўхый өсиў де бирден жүз бермейди, ал оның өз мүддетлери бар. Мухаддес Кітап былай дейди: **«Жер бетиндеги хәр бир нәрсениң өз ұақты хәм өз мүддети бар»** (Ұазшы.3:1). Сизің руўхый өмириңиздиң де өз мәўсимлери бар. Бир ұақытлары сиз руўхый өсиўдиң күшли, бирақ қысқа мүддетлерин (бәхәрин) бастан кеширесиз, ал оннан кейин сынақтардан өтиў хәм терең тамырласыў (гүз хәм қыс) мәўсимлерин бастан өткересиз.

Бизлер гей бир машқалалардан, өкпе-гийнелерден хәм жаман қылықлардан бир дегенде кәрамат пенен қутылыўды кәлеймиз-ғо? Әлбетте, кәрамат ушын дуўа етиўимиз мүмкин хәм керек, бирақ дуўаларына жуўап ретинде – кәдем бе кәдем узақ даўам еткен өзгерислер келсе, онда түскинликке түсип жүрмең. Ўақыттың өтиўи менен, әсте, бирақ бир қәлипте қуйылып турған суў ең қатты болған тасты да қақ айырады хәм үлкен тасты майда тасларға бөлеклеп таслайды. Кишкене бир нәл, ўақыттың өтиўи менен, оғада үлкен хәм бийиклиги бир жүз елиў метр шығатуғын терекке айланады.

**2. Үйренген сабақларыңызды жазып баратуғын күнделик дәптер қойың.** Бул күнде не болғанларын жазатуғын дәптер емес, ал үйренип атырған сабақларыңызды жазатуғын дәптериңиз болады. Сиз оған жаңа пикирлериңизди, Қудайдан алған ашылысларыңызды жазып барың. Қудай сизге Өзи ҳаққында, өзиң ҳаққында, өмир ҳаққында, қарым-қатнасларың ҳаққында не үйретсе, бәрин сол дәптериңизге көширип алың. Сонда сиз оларды ўақты-ўақты қайтадан көрип шыға аласыз, Қудайдан алған сабақларыңды ядына түсире аласыз хәм оларды келеси әўладқа қалдырып кете аласыз. (Заб.101:19; Тим.3:14). Бизлер Қудайдың ашқан нәрселерин қайта-қайта үйрениўимиз кереклигиниң себеби, оларды умытып кете беремиз. Егер сиз руўхый күнделик дәптериңизди ҳәр дайым қайтадан көрип шықсаңыз, онда көп ғана зыянлы қыйыншылықлардың хәм жүрек аўрыўларының алдын аласыз. Мухаддес Китап былай дейди: *«Сонлықтан еситкенлеримизден узақлап, жолдан шығып кетпеўимиз ушын, еситкенлеримизге еле де көбирек дыққат аўдарыўымыз керек»* (Еврей.2:1).

**3. Қудайға хәм өз-өзиңизге сабырлылық пенен қатнаста болың.** Өмиримизде бизлерге көп қапагершилиқ хәм ғәзеп алып келетуғын нәрсе - бул Қудайдың ўақты менен бизлердиң ўақтымыздың сәйкес келмеўи. Қудай ҳеш қашан хәм ҳеш жаққа асықпайды, ал бизлер көбине асыға беремиз. Бәлким, өмириңиздеги алға илгерилеўшилиқтиң дым әсте болып атырғанына сизиң әлле қашан-ақ шыдамыңыз таўсылған шығар. Қудайдың ҳеш ўақытта асықпайтуғынын, бирақ барлық нәрсени *өз ўақтында* исейтуғынын есиңизде тутың. Ол сизиң пүткил өмириңизди сизге мәңгиликте роль таярлаў ушын пайдаланады.

Қудай гей бир адамлардың характерлерин, әсиресе, жетекшилердиң характерлерин жаңадан қәлиплестириў ушын, узақ жыллар даўамында асықпай ҳәрекет еткен хәм оларды аўыр машақатлардан, от пенен суўдан алып өткизген. Бизлер буған Мухаддес Китапта көп мәрте гүўа боламыз. Мысалы, Муўса

пайғамбарды Өз хызметине таярлау үшін, Құдайға сексен жыл керек болды хәм сол дәуірде оны қырық жыл Фараонның үйінен хәм қырық жыл шөлистаннан өткізди. Муўса 14 мың 600 күн дауамында күтті хәм өз-өзинен: «Еле ўақыт келмеди ме?» - деп сорап жүрди. Бирақ барқулла Құдай оған: «Еле бираз күт!» – деп жуўап берер еди. Көп ғана заманагөй китаптардың атлары усындай болғаны менен, дүньяда хеш қандай *‘Руўхий тез арада өсиўдиң усыллары’* ямаса *‘Мухаддесликке бирден ерисиўдиң сыры’* жоқ. Құдай замарықты бир түннің ишинде-ақ өсиреди, бирақ үлкен, күшли хәм беккем қайың терегин болса жүзлеген жыллар дауамында өсиреди. Уллы адамлар үлкен гүреслерден, аўыр машақатлардан хәм қыйыншылық мәўсимлеринен өтиўи арқалы күшке хәм меҳир-мухаббатқа толысып барған. Сонлықтан да өсиў процессинде сабырлы болың, себеби *‘Сабыр түби сары алтын’*. Елши Яқып бизлерге: **«Хеш бир кемшиликсиз, жетилискен хәм минсиз адамлар болыўыңыз ушын, толық сабырлық етиңлер»**, - деп кеңес береді. (Яқып.1:4).

Құдайдың хеш ўақытта асықпайтуғынын, бирақ барлық нәрсени өз ўақтында исейтуғынын есиңизде тутың.

**4. Түскинликке түспең.** Хабаккук пайғамбар *‘Құдай жетерли дәрежеде тез хәрекет етпей атыр’* деп ойлап, руўхий түскенде, Құдай оған былай деп жуўап берген еди: **«Мениң жобаластырған бул нәрселерим бирден жүз бермейди, ал әсте, бир тегис хәм, әлбетте, өзиниң ўақты келгенде гана әмелге асады. Егер бул көзиңе әсте болып көринип атырған болса, қана болма, себеби бул нәрселер, әлбетте, әмелге асады. Тек гана сабырлы бол ! Олар бир күн де кешикпейди!»** (Инг.жаңа аўдарма.Хабаккук.2:3). Егер Құдай бир заттың орынланыўын кешиктирип атырса, Құдай оны бийкар етти дегенди аңлатпайды.

Қанша жолды басып өткениңиз хәққында ой-пикир жүритиң, ал енди қанша жол басыўыңыз кереклиги хәққында емес. Сиз еле арзыўдағы жериңизге жетпедиңиз, бирақ бурын болған жериңизден бир талай алға илгерилеп үлгердиңиз. Бир неше жыллар алдын бизлердиң елимизде хәммеге белгили бир тағыншақ (значок) бар еди. Онда: *‘ИСБҚЕМҮНЖТЖ’* – деген хәриплер жазылған болып, оның мәниси мынадай еди: *‘Илтимас, Сабырлы Болың, Құдай Еле Мениң Үстимде Нийетлеген Жумысын Тамамлаған Жоқ’*. Құдай еле сизиң үстиңиздеги жумысты да тамамлаған жоқ, соның ушын да алға қарай жүриўиңизди даўам ете бериң. Хәтте, суў өгизи де шыдамлылық пенен Нухтың кемесине жетип барған!

## ЖИГИРМА СЕГИЗИНШИ КҮН

### ӨМИРИМНИҢ МАҚСЕТИ ҲАҚҚЫНДА ПИКІР ЖҮРГИЗИҮ

**Ойланыў ушын ҳақыйқат:** Руўхый өсиўдиң қысқа жолы жоқ.

**Ядлайтуғын аят:** *«Сизлердиң араңызда жақсы исти баслаған  
Қудайдың буны Масих Ийсаның күнине шекем толық  
тамамлайтуғынына анық исемен»*  
(Филип.1:6).

**Ойланатуғын сораў:** Руўхый өсиўимде қайсы жерлерде еле де сабырлырақ ҳәм еле де күшлирек болыўым керек? Қай жерде тайсалмай турыўым керек?



# 4-МАҚСЕТ:

Сиз Қудайға  
ХЫЗМЕТ етіуі үшін  
жаратылғансыз

*Бизлер “тек гана Қудайдың  
хызметкерлеримиз. Ийемиз хәр биримизге  
хызмет тапсырған. Мен ектим, Аполос суўгарды,  
бирақ өсирген – Қудай”.*

**(1-Коринф.3:5-6)**

# 29-күн

## Тапсырылған Хызметти Қабыл Етиу

*“Себеби бизлер Қудайдың дөретпесимиз. Өзи алдын ала таярлаған жақсы ислерин илеп жасауымыз ушын, Ол бизлерди Масих Ийса арқалы жаратты”.*

**(Ефес.2:10)**

*“Сениң Маған тапсырған исиңди тамамлағаным менен Сени жер жүзінде уллыладым”.*

**(Юхан.17:4)**

Сиз тарийхқа өз үлесиңизди қосыу ушын жиберилгенсиз.

Сиз тек жеп, ишип, дем алып, бир орынды ийелеп, тек пайдаланыушы болыу ушын жаратылмағансыз. Қудай сизиң өмириңиз жер бетинде өз изин қалдырсын деп, сизге жер бетиндеги бул өмириңизди берген. Көплеген тез өтимли китаптар бизлерге бул өмирден барынша *‘пайдаланып’* қалыуды исендирип кеңес беретуғынына қарамастан, бул сиз ушын Қудайдың дүзген жойбары болып есапланбайды. Бизлер бул дүньядан тек алып кетиу ушын ғана емес, ал оған *өз үлесимизди қосыу* ушын жаратылғанбыз. Қудай бизлердиң өзлеримизде бар нәрселерден басқаларға да бир нәрсе бергенимизди қәлейди. Бул Қудайдың бизлердиң өмиримизге болған төртинши мақсети болып, ол *“хызмет етиу”* деп аталады. Мухаддес Китап буны бизлерге анық түсиндирип береді.

**1) Бизлер Қудайға хызмет етиу ушын жаратылғанбыз.**  
Мухаддес Китап былай дейди: *«Қудай бизлерди сауаплы ислерди*

*ислеу үшін Масихта жаратты. Бул сауаплы ислерди ислеуимиз кереклигин Ол алдыннан, әуел бастан белгилеген»* (Ефес.2:10, инг.жаңа аўд). Әне, усы ‘сауаплы ислер’ - сизиң *хызметиңиз* болып есапланады. Сиз басқаларға хызмет етип атырған ўақтыңызда, сиз, негизинде, Қудайға хызмет етип атырған боласыз хәм дүньяға келгендеги мақсетлериңиздиң бирин орынлап атырған боласыз. Алдымыздағы еки бапта Қудайдың үлкен даналық хәм сабырлылық пенен сизди бул мақсет үшін *дәреткенин* көресиз. Қудайдың Еремия пайғамбарға айтқан мына сөзлери сизге де тийисли: **«Анаңның қурсағында еле сени соқпасымнан алдын, Мен сени танығанман. Дүньяға шықпасыңнан бұрын, сени мухаддеслегенмен»** (Еремия.1:5, инг.жаңа аўд). Сиз бул планетаға *айрықша бир тапсырманы орынлау* үшін жиберилгенсиз.

**2) Бизлер Қудайға хызмет етиу үшін қутқарылғанбыз.** Мухаддес Китап былай дейди: **«Қудай бизлерди ислеген ислеримиз себепли емес, ал Өз мақсети хәм мийрими менен қутқарды хәм Өзиниң мухаддес шақырығы менен шақырды»** (2-Тим.1:9, инг.жаңа аўд). Қудай бизлерди Өзиниң “мухаддес шақырығына” жууап қайтарыуымыз үшін қутқарды. Бизлер өз ислеримиз *арқалы* қутқарылмадық, ал Қудайдың ислерин ислеу үшін қутқарылғанбыз. Қудай Патшалығында бизлер өз орнымызға, өз мақсетимизге, өз хызметимизге хәм өз тапсырмамызға ийемиз. Булар бизлердиң өмиримизге уллы мазмун хәм бахалылық береді.

Бизлерди қутқарылыуға еристириу үшін, Ийса Өз өмирин қурбан етиуине туўра келген еди. Мухаддес Китап буны бизлерге былай деп, қайта-қайта ескертеди: **«Өйткени Қудай бийбаха төлем төлеп, сизлерди сатып алды, сонлықтан адамлардың қулы болмаңлар»** (1-Кор.6:20). Бизлер Қудайға айыплы болғанымыздан, қорыққанымыздан ямаса хәттеки парызлы болғанымыздан хызмет етпеймиз, ал Оның бизлер үшін ислегени иси үшін *қууаныш* хәм *терең миннетдаршылық* пенен хызмет етеміз. Бизлер Оған өмиримиз бенен қарыздармыз. Қутқарылыу себепли бизлердиң өтмишимиз кеширилген, ал хәзирги дәуиримизге мазмун берилип, келешегимиз болса қорғалған. Қудайдың бизлерге берген бул бийбаха сыйларын есапқа алып, Павел бизлерге шын жүректен нәсият етеди: **«Солай етип, хәй туўысқанларым, Қудайдың мийрим-шәпәәти хақы сизлерге жалбарынаман: өзлериңизди Қудайға унайтуғын мухаддес хәм тири қурбанлық қылып, Оған бағышлаңлар. Бул сизлердиң Қудай алдындағы ылайықлы хызметиңиз болады»** (Рим.12:1).

Елши Юхан болса: «Егер бизлер басқаларға сүйиспеншилик пенен хызмет етсек, онда бул хәқыйқаттан да қутқарылғанымызды

билдиреди», - деп оқытқан еді. Ол былай деп жазады: «**Бизлер өзлериміздің өлімнен өмірге өткенлігімізді білеміз, себебі туысқанларымызды сүйеміз. Ким де ким туысқанын сүймесе, ол өлі болып қала береді**» (1-Юхан.3:14). Егер менде басқаларға сүйіспеншілік болмаса, ямаса басқаларға хызмет ететугын қәлеу болмаса хәм мен тек ғана өзімнің мүтәжлігім хаққында ойлап жүрсем, онда мен өзімнен: “Масих мениң өмірімде бар ма?” – деп сорауым керек. Қутқарылған жүрек – басқаларға хызмет етиуді қәлейтуғын жүрек болып есапланады.

Соны да айтып өтиуіміз керек, «*Қудайға хызмет етиу*» деген сөз дизбегин жүдә көп адамлар надурьс түсинеди. Көпшілік адамлар *хызметкер* сөзин еситкенде, олар шопанларды ямаса тәжирийбели руұханийлерди көз алдына келтиреді, бирақ Қудай Өз шаңарағының хәр бир ағзасын хызметкер деп есаплайды. Егер сиз масихый болсаңыз, онда сиз – хызметкерсиз. Сиз адамларға хызмет етип атырғаныңызда, сиз Қудайға хызмет етип атырған боласыз.

Петрдің қәйин енеси Ийса тәрәпинен шыпа алғанда, ол ден саўлығының жақсыланғанына қууанып, дәрриу: «**орнынан турьп, Ийсаға хызмет ете баслады**» (Мат.8:15). Бул бизлерге де тийисли. Бизлер басқаларға хызмет етиу ушын, шыпа алғанбыз. Бизлер басқаларға жарылқау болыуымыз ушын, жарылқанғанбыз. Бизлер хеш зат қылмай, аспанды қуры күтип отыруу ушын емес, ал басқаларға хызмет етиу ушын қутқарылғанбыз.

Сиз өз-өзіңизге: «Бизлер Қудайдың мийримине ийе болыудан-ақ, Аспан Патшалығына не ушын бирден алынбаймыз?» - деп сорау берип көрдиңиз бе? Не ушын Ол бизлерди бул гүнаға толы дүньяда ўақытша қалдырады? Себеби Қудай бизлерди Оның мақсетлерин иске асырууымыз ушын қалдырады. Бизлер қутқарылған ўақтымызда, Қудай Өз мақсетлерин иске асыруу ушын бизлер арқалы хәрекет етип баслайды. Қудай Өз жәмәәтинде бизлердің хәр биримиз ушын бир *хызмет* хәм *миссия* таярлап қойыпты. Бизлер оны жер бетиндеги өміримизде орынлауға шақырылғанбыз.

**3) Бизлер Қудай хызметине шақырылғанбыз.** Бәлким, сиз бала ўақтыңызда Қудай Өз хызметине тек миссионерлерди, шопанларды, монах хәм руұханийлерди ғана “шақырады” деп ойлаған шығарсыз. Бирақ Мухаддес Китапта Қудай Өз хызметине хәр бир масихыйды шақырып қойыпты. Қудай сизди қутқарылуға шақырды ма, бул, демек, - хызметке шақырылғаныңыз! Бул екеуиниң мәниси бир. Сиз қай жерде хәм ким болып жумыс ислеп атырғаныңызға қарамастан, сиз қалған пүткил өмириңизди Қудай хызметине бағышлауға



шақырылғансыз. “Масихый” деген сөз “Қудай хызметкери” деген сөз бенен бир. Хызмет етпейтуғын масихый – масихый емес. Мухаддес Китап былай дейди: **«Қудай бизлерди ислеген ислеримиз себепли емес, ал Өз мақсети хәм мийрими менен қутқарды хәм мухаддес “хызметкер” атағына шақырды»** (2-Тим.1:9). Елши Петр бұған қосымша былай дейди: **«Сизлер өзлериңизди қараңғылықтан Өзиниң әжайып нурына шақырған Қудайдың таң қаларлық ислерин жәриялау үшін таңланғансызлар»** (1-Петр.2:9). Бизлер хәр қашан Қудайдан алған сый хәм кәбилетимизди басқаларға хызмет етиу үшін пайдаланған уақтымызда, бизлер жаратылғандағы мақсетимизди орынлап атырған боламыз.

Мухаддес Китап былай дейди: **«Сизлер Мухаддес Нызам алдында басқа Биреуге тийисли болыуыңыз үшін өлгенсиз....Бул хәм мемиздің Қудайға хызмет етип, жемис бериуимиз үшін болды»** (Рим.7:4). Қанша уақтыңызды Қудайға хызмет етиуге пайдаланып атырсыз? Қытайдың бир жәмәәтлеринде адам тәубе етип қутқарылған уақтында, оны былай деп қарсы алады екен: “Енди Ийсаның көриуі үшін және бир жуп көзи бар, еситиуі үшін және бир жуп кулағы бар, жәрдем бериуі үшін және бир жуп қолы бар хәм басқаларды сүйиуі үшін және бир жүреги бар”.

Жәмәәт шаңарағының бир ағзасы болыуыңыз керек болған және бир себеп - бул басқа исениушилерге әмелде жәрдем бериуі арқалы Қудайдың шақырығына кириуі хәм Қудайдың адамларына хызмет етиуі. Мухаддес Китап былай дейди: **«Солай етип, сизлер бирликте Масихтың денесисиз, ал хәр бириңиз өз алдыңызға усы денениң мүшелерисиз»** (1-Кор.12:27). Масихтың Денесине сизің хызметіңиз хаўадай зәрүр. Егер исенбесеңиз, барып, қәлеген жергиликли жәмәәттен сорап көриң. Сонлықтан да жәмәәтке барып, өзиңизге қәлеген бир хызмет сораң. Жәмәәтте бизлердің хәр биримиздің атқарыуымыз тийис болған хызмет бар хәм хәр қандай хызмет әхмийетли болып есапланады. Қудайға етилетуғын хызметтиң бәршеси әхмийетли. Улыўма әхмийетсиз хызмет түри болмайды.

Сондай ақ, жәмәәттеги хызметлердің барлығы да зәрүр болып есапланады. Олардың биреулері хәммениң көз алдында исленеди, ал биреулері қупыя хәм жасырын исленеди, бирақ олардың бәршеси оғада әхмийетли хәм оғада қымбат. Кишкене ямаса жасырын болатуғын хызметлер әдетте үлкен өзгерислерди алып келеди. Мениң үйимдеги ең әхмийетли лампочка мийманханадағы үлкени емес, ал керисинше, түнде уйқыдан турып, қараңғыда жүргенимде сүрникпеуім үшін пайдаланатуғын кишкене лампа болып табылады. “Үлкен” зат “әхмийетли” бола бермейди. Хәр биримиз бир-

биримизден ғәрезли болғанмыз себепли, хызметтиң барлығы да әхмийетли болып есапланады.

Денеңиздиң бир мүшеси өз хызметин атқара алмаса не болады? Сиз кесел боласыз хәм пүткил денеңиз қыйналады. Мына жағдайды көз алдыңызға келтирип көриң: сизиң баўырыңыз қәпелимде өз алдына жасаўды шешип, былай деди: “Болды, мен шаршап кеттим! Ендигиден былай денениң бәрине хызмет етиўди қәлемеймен! Мен бир жыл дем аламан хәм хеш нәрсе қылмай, тек аўқатланып өсемен. Мен хеш болмаса бир рет өз-өзиме ғамқорлық қылыўым керек-ғо. Мениң хызметимди денениң басқа бир мүшеси атқарып турсын!” Бундай жағдайда не жүз береді? Денеңиз өледі. Хәзир мыңлаған жергиликли жәмәәтлер хызмет етиўди қәлемейтуғын масихыйлар себепли өлип атыр. Олар тамашағәй болып, бир шетте қарап отырады, ал Дене болса азап шегіўин даўам етеди.

**3) Бизлерге Қудайға хызмет етиў буйрығы берилген. Ийса бизлерге былай деп анық жол көрсетти: «*Ким араңызда үлкен болыўды қалесе, сол сизлерге хызметши болсын. Ал ким араңызда биринши болыўды қалесе, сол сизлерге қул болсын. Өйткени сизлер Мендей болыўыңыз тийис, себеби Мен, Адам Улы, Өзиме хызмет еттириўге емес, ал Өзим хызмет етиўге хәм көплеген адамлардың қутқарылыўы ушын Өз жанымды қурбан етиўге келдим*»** (Матта.20:26-28). Масихыйлар ушын, хызмет - бул таңлайтуғын, шәрт емес, яғный егер бос ўақыт тапсақ, ислеўге болатуғын нәрсе емес. Хызмет етиў - бул масихый өмир сүриўдиң жүреги болып есапланады. Ийса “хызмет етиў” хәм “жанын бериў” ушын келди. Бул еки ис-хәрекет сизиң де бул жердеги өмириңиздиң мәниси болыўы тийис. “Хызмет етиў” хәм “бериў” - Қудайдың сизиң өмириңизге дүзген төртинши мақсети болып есапланады. Ана Тереза (мать Тереза) бир ўақытлары былай деген еди: “Мухаддес өмир дегенимиз – бул Қудай хызметин күлип жүрип ислеў”.

Ийсаның тәлимине бола, руўхый ер жетиў – бул бизлердиң бирден бир мақсетимиз болмаўы керек. Руўхый ер жетиў хызмет етиў ушын керек! Бизлер басқаларға *бериў* ушын өсемиз. Қуры оқыўды даўам ете берген жеткиликли емес. Ал бизлер билгенимизди тәжирийбеде қолланып, исенимимизди әмелде көрсетиўимиз керек. Сөзлеримиз ис-хәрекетимизге сай болыўы керек. Алған *билимимиз* бенен *тәсиримиз* егер хеш әмелде қолланылмаса, онда бул бизлерди *руўхый түскинликке* түсиўге алып келеди.

Адам хызмет етпей, тек оқый берсе, руўхый машқалаға түседі. Галила теңизи менен Өли теңизди ески ўақытлардан берли

салыстырып келген. Галила теңизинде өмир бурқырайды, себеби ол өзине суўды тек алып ғана қоймайды, ал оны береді де. Ал Өли теңиз болса, керисинше, онда хеш нәрсе жасамайды, хеш қандай өмир жоқ, себеби оған суў қуйылса да, бирақ оннан басқа жаққа хеш қандай суў ақпайды, сонлықтан ол турып қалған болып, ишиндеги хәмме нәрсе өлген.

Хәзирги исениўшилерге керек нәрсе - бул және де көбирек жыйналыслар хәм оқыўлар *емес*. Олар онсыз-ақ билген затларын әмелде қолланбайды. Оларға ең кереги – бул *әмелий хызмет етиў*, билген затын *бериў*, *қолланыў*. Олар сол арқалы өзлериниң руўхый булшық етлерин шынықтырып, ер жетеди.

Хызмет етиў - бул бизлериң тәбийғый қәлеўлеримизге қарама-қарсы хәрекет. Бизлер, көбинесе, *басқаларға* хызмет етиўге қарағанда, басқалардың *бизлерге* хызмет етиўин қәлеймиз. Бизлер: “Мен басқаларға хызмет ететуғын хәм басқаларға жарылқаў болатуғын жәметти излеп атырман” - деўдиң орнына, керисинше: “Мен мүтәжликлеримди қанаатландыра алатуғын хәм мени жарылқай алатуғын жәмәәтти излеп атырман” - деймиз. Бирақ бизлер руўхый өскен сайын, *басқаларға хызмет етип жасаў* өмир тәризине нәзеримизди қаратып барыўымыз тийис. Ийсаның руўхый өскен шәкирти: “Ким мениң мүтәжлигимди қанаатландырады?” - деп сораўды тоқтатып: “Мен кимге хызмет ете аламан?” - деп сораўды баслайды. Сиз бул сораўды қашан болса да, өз-өзиңизден сорап көргенсиз бе?

## МӘҢГИЛИККЕ ТАЯРЛАНЫҰ

Жердеги өмириңиздиң ақырында сиз Қудайдың алдында турасыз хәм Ол сизиң бул өмирде басқаларға қалай хызмет еткениңизге қарайды. Мухаддес Китап былай дейди: «*Солай етип, хәр ким өзи ушын өзи Қудай алдында есап береді*» (Рим.14:12). Буның нени аңлататуғынын бир ойланып көриң. Бир күн келип, Қудай сизиң ислериңизди екиге бөлип, салыстырып көреді: қанша ўақтыңызды хәм күшиңизди өз-өзиңизге жумсағансыз, ал қаншасын басқаларға хызмет етиўге жумсағансыз.

*Тек гана руўхый ереселикке ерисиў емес - бизлердиң тийкаргы мақсетимиз. Бизлер «хызмет етиў» хәм «бериў» ушын руўхый өсемиз.*

Сол уақытта: «Мен хәдден тыс бәнт едим», «Қолым тиймеди», «Мениң өз мақсетлерим бар еди», «Мен жұмысқа (ойынға, пенсияға шығыуға шекем көп пул ислеуге) қатты берилип кетиппен», «Мен билмедим», - деген эгоистлик барлық сылтауларымыз бос хәм қатты уятлы болып қалады. Бундай барлық сылтауларға Қудай: «Бул надурис жууап. Мен сени басқаларға хызмет етип өмир сүриуиң ушын жараттым, қутқардым, шақырдым хәм буйырдым. Буның қай жери саған түсиниксиз?», - деп жууап береді. Мухаддес Китап исенбейтуғын адамлар тууралы былай деп ескертеді: **«Ал менмен (тек өзин сүйетуғын) болып, хақықатқа бойсынбай, нахақ жолдан жүриушилердиң үстине болса, гәзеп хәм қәхәрин төгеди»** (Рим 2:8), бирақ масихыйлар ушын, менменлик (тек өзин сүйиушилик) – бул мәңгилик сыйлықты жойтыу дегенди аңлатады.

Бизлер тек басқаларға жәрдем бергенимизде ғана, хақықый толы өмир сүре аламыз. Ийса былай деген еди: **«Себеби ким де ким өз жанын сақламақшы болса, оны жоғалтады. Ал ким де ким өз жанын Мен хәм Хош Хабар ушын жоғалтса, оны сақлап қалады»** (Мк.8:35, Мат.10:39, 16:25, Лк.9:24,17:33). Бул хақықат соншелли әхмийетке ийе болғанлықтан, ол Хош Хабар китапларында бес мәрте қайталанады. Егер басқаларға хызмет етпей атырған болсаңыз, онда сиз тек ғана тири жан болып жүрсиз, себеби өмир – бул хызмет етиу дегенди аңлатады. Қудай сиз өзиңизди ойламаған тәризде, басқаларды сүйиуди хәм хеш нәрсе дәм етпей хызмет етиуиңизди кәлейди.

## ХЫЗМЕТ ХӘМ ӘХМИЙЕТЛИЛИК

Сиз өмириңизди, әлбетте, бир нәрсеге бағышлайсыз. Бирақ ол мыналардың қатарында болыу мүмкин: жұмыс, спорт, сүйикли ис, даңқ-абырай, байлық арттыруу. Тилекке қарсы, булардың бир де биреуи мәңги дауам ететуғын әхмийетке ийе емес. Хақықый әхмийетке ийе қылатуғын нәрсе - хызмет болып есапланады. Әне, тек сол арқалы ғана бизлер өмиримиздиң хақықый мәнисин түсинип жетемиз. Мухаддес Китап былай дейди: **«Сол сыяқлы, бизлер көп адам болсақ та, Масихтың бир Денесин қураймыз хәм өз ара байланыс жасайтуғын бир Денениң мүшелеримиз»** (Рим.12:5).

Бизлер Қудайдың шаңарағында бирге хызмет етиуимиз арқалы, өмиримиз мәңгилик әхмийетке ийе болып бара береді. Павел былай деген еди: **«Дене бир емес, ал көп мүшелерге ийе»**. Бул аят басқа аудармада былай деп жазылған: **«Мен сизлердиң Кимниң денесиниң**

*аззасы екеніңизди хәм буның хеш нәрсеге турмайтуғын емес, ал керисинше, оның қандай әхмийетке ийе екенлиги хаққында ойланыуыңызды қәлеймен» (1-Кор.12:14).*

Қудай бизлердің хәр биримиздің адамзат тарийхына қандай да бир нәрсени киргизгенимизди қәлейди. Ол бул дүньяны жақсылау ушын сизден пайдаланыуды қәлейди. Ол сиз арқалы хәрекет етиуді қәлейди. Өмирдеги әхмийетли нәрсе *көп жасау* емес, ал *көп жемис* әкелиу. Яғный *қанша жасау* емес, ал *қалай жасау*.

Сиз егер хеш қандай хызметке кириспеген болсаңыз, буған қандай сылтау айтып жүрсиз? Ибрайым қартайған адам еди, Яқып өзине исенбейтуғын еди, Лия өзине тартатуғындай емес еди, Юсуп масқараланған еди, Муўса тутлығып сөйлейтуғын еди, Гедеон жарлы еди, Самсон байланыслы болыудан қыйналған еди, Рахаб бузық хаял еди, Даўыт ыызамсыз хәрекет ислеп, соның ақыбетинде хәр қыйлы машқалаларға ийе болған еди, Илияс өзін өлтиргиси келген еди, Еремия руўхый түскен еди, Юнус болса улыўма хызметтен қашқан адам еди, Ноеминь күйеуинен айырылған хаял еди, Шомылдырыўшы Яқыя, жумсартып айтқанда, түсиниксиз адам еди, Петр шыдамсыз хәм сезимге берилген адам еди, Марта тәшиўишке берилген хаял еди, Самариялы хаял бир неше мәрте турмыс қурған еди, Захай хеш кимге белгили болмаған адам еди, Томас гүманланған еди, Павел ден саўлығы хәлсиз адам еди хәм Тимофей уялшақ болған еди. Бул кемшиликлердің барлығы хызмет ислеуге туўры келмейтуғын еди, бирақ Қудай олардың хәр бирин Өз хызметине пайдаланды. Сиз егер сылтау айтыуды тоқтатсаңыз, Қудай сизден де пайдаланады.

*Хақыйқый әхмийетке ийе қылатуғын нәрсе – хызмет етиу болып табылады!*

## ЖИГИРМА ТОҒЫЗЫНШЫ КҮН

### ӨМИРИМНИҢ МАҚСЕТИ ҲАҚҚЫНДА ПИКІР ЖҮРГИЗИҮ

**Ойланыў ушын ҳақыйқат:** Бизлерде: «Хызмет етсем бе ямаса етпесем бе?» - деген таңлаў жоқ.

**Ядлайтуғын аят:** *«Себеби бизлер Қудайдың дәретпесимиз. Өзи алдын ала таярлаған жақсы ислерин ислеп жасаўымыз ушын, Ол бизлерди Масих Ийса арқалы жаратты»*  
(Ефеслилерге 2:10).

**Ойланатуғын сораў:** Қудай мени хызмет етиўге шақырды! Бул шақырықты қабыл етиўиме тосқынлық қылып турған нәрсе не?

# 30-күн

## Қудайға хызмет етиу үшін жаратылғандар

*«Мениң үстимнен Сениң қолларың жұмыс илеп, мени толық қәлиплестирген».*

**(Аюп.10:8)**

*«Мен бул халықты Өзим үшін жараттым. Ол Мениң даңқымды жәриялайды».*

**(Ийшая 43:21)**

Бизлер Қудайға хызмет етиу үшін дәретилгенбиз хәм қәлиплестирилгенбиз.

Қудай жер жүзиндеги хәр бир жанзатты қандай да бир айрықша қәбилет пенен жаратқан. Бир хайуанлар тез жууырса, биреулері узаққа секиреді, биреулері сууда жүзсе, биреулері жер қазады, ал гей биреулері аспанда ушады. Олардың хәр бири, Қудайдың қәлиплестиргени бойынша, өз хәрекетине хәм жасау тәризине ийе. Тап сондай, бул хәқыйқатлықты инсанларға да қоллансақ болады. Хәр бир адам баласы қандай да бир айрықша исти әмелге асырыуы үшін Қудай тәрәпинен өзгеше етилип жаратылған: *дәретилген* хәм *қәлиплестирилген*.

Архитектор жаңа имараттың сүүретин сызбасынан алдын: «Бул имарат не үшін салынбақшы? Оннан қандай етип пайдаланбақшы?» – деген сорауға жууап алады. Имараттың не үшін салынажағын билгеннен соң ғана, оның сүүретин салып баслайды. (Мысалы, тоғыз жүз оқыушы оқытуғын мектеп болса, соған сай классханалары хәм қолайлықлары бар мектептің имараты салынады). Имараттың

формасын әлле қашан белгиленген *мақсет* анықлап береді. Тап сондай, Құдай сизді жаратпасынан бұрын, *әлле қашан*, сизің де жер бетіндегі орныңызды белгилеген хәм атқаратуғын хызметіңизді анықлаған. Соннан кейін ғана соған сай қылып сени дәреткен. Құдай Өзине қалай етип хызмет ететуғыныңызды алдыннан анық етип белгилеген хәм соңынан сизді сол тапсырмаларды орыңдай алатуғын етип жаратқан. Сиз қандай хызметти атқаруы ушын жаратылған болсаңыз, сиз хәзир соған дәлме-дәл сәйкес келесіз!

Мухаддес Китап былай дейди: **«Себеби бизлер Құдайдың дәретпесимиз. Өзи АЛДЫН АЛА ТАЯРЛАҒАН ЖАҚСЫ ИСЛЕРИН ислеп жасауымыз ушын, Ол бизлерди Масих Ийса арқалы жаратты»** (Ефес.2:10). “Поэма” сөзи грекше ‘*роета*’ сөзинен алынып, ол “жаратылыс, дәретпе, шедевр” деген мәнисти аңлатады. Сиз адамның қолы менен заводта ислеп шығарылатуғын көп бұйымлардың бири емессіз, ал Сиз - Құдайдың шебер қоллары менен шахс болып дәретилген қайталанбайтуғын шедеврсіз! Сиз Құдайдың айрықша бир тәкирарланбайтуғын мақсети бойынша жаратылғансыз хәм сизің орныңызды дүньядағы басқа хеш ким баса алмайды. Сиз жалғыз оригиналсыз.

Сиз Құдайға басқа барлық адамлардыкинен өзгеше хызметти атқара алыуыңыз ушын, Ол сол мақсетти гөзлеген халда, сизді соған анық сай етип дәреткен хәм қәлиплестирген. Ол сизді тәкирарланбайтуғын шахс қылып жаратыуы ушын, сизің ДНК-ыңыздың сондай комбинациясын Өзи кунт пенен таңлаған. Дауыт патша Құдайдың бундай кунт пенен хәр бир майда-шүйдеге шекем кеуил аударып жаратқаны ушын, Оған былай деп алғыс-мақтау айтқан еди: **«Сен мени анамның курсағында ең хәлсіз болған майда-шүйде мүшелериме шекем, ишки құрылысларымды бирлестиріп жараттың. Мени бундай таң қаларлық етип дәреткенің ушын, Саған қатты миннетдарман! Сениң ислериң таң қаларлық!»** (Забур.138:13-14). Этель Уотерс айтқанындай: “Құдай хеш нәрсени екінши сорт қылып жаратпайды”.

Құдай сизді тек тууыламан дегенше-ақ соғып-жаратып қойған жоқ, ал соның менен бирге, тууылғаныңыздан соң да Ол сизді Өз жойбарына мууапық қылып қәлиплестіріп барыуы ушын, өмириңиздің хәр бир күнин жобаластырған. Дауыт патша былай деп дауам етеди: **«Сениң китабыңда еле мен тууылмасымнан бұрын-ақ, мениң ушын арналған хәр бир күним жазылған».** (Забур.138:16). Бул соны билдиреди, демек, сизің өмириңизде болатуғын хәр бир хәдийсе бир әхмийетке ийе. Құдай олардың *барлығын* сизді бир уллы



нәрсеге: басқаларға хәм Өзине хызмет етиўге қәлиплестириў ушын пайдаланады хәм олар арқалы сизди тәрбиялайды (қайрайды).

Қудай ҳеш ўақытта ҳеш нәрсени заяламайды. Ол сиздеги қәбилетти, қызығыўшылықларыңызды, талантты, сыйларды, өзгешелигиңизди хәм басқалардыкинен улыўма парық қылатуғын өмирлик тәжирийбеңизди не себептен сизге инам еткен? Өз даңқына пайдаланыў ушын! Егер де сиз Жаратыўшының сизге анық не нәрселерди инам еткенин анықлай алсаңыз, онда сиз өз өмириңизге болған Қудайдың еркин де таба аласыз.

Мухаддес Китап бизлердиң **«таң қаларлық қылып дөретилгенимизди»** айтады. Бизлердиң хәр биримиз көп ғана түрлі-түрлі «сабақлардан» өрилип тоқылғанбыз. Бул сизиң көплеген факторлардан туратуғыныңызды аңлатады. Сизге бул ҳаққында бираз ойланыўыңыз ушын, мен сизиң өзгешелигиңизди қәлиплестиретуғын бес факторды келтирип өттим. 30-31 бапларда бизлердиң хәр қайсысына тоқталып өтемиз. Сол арқалы мен сизлерге жекке өзгешелигиңизди қалай анықлаўға хәм оларды қалай хызметке пайдаланыўға болатуғынын түсиндирип өтемен.

*Қудай ҳеш ўақытта ҳеш нәрсени заяламайды.*

## ҚУДАЙ ҚАНДАЙ ҚЫЛЫП СИЗДИ ХЫЗМЕТКЕ ҚӘЛИПЛЕСТИРЕДИ?

Қудай сизди қандай да бир иске шақырған ўақтында, Ол оның орынланыўы ушын керек болған хәмме нәрсе менен сизди тәмийнлейди. Сизиң қәбилетлериңиз бенен уқыпларыңыздың бундай етип бирлесиўи сизиң тәкирарланбайтуғын өзгешелигиңизди тастыйқлайды:

1. Руўхый сыйлар.
2. Энтузиазм (Руўхланып, жигерлениўшилиқ) ямаса жүректи тыңлаў.
3. Қәбилетлер хәм талантлар.
4. Жеккелик айрықшалықлар (Минез-қулқ).
5. Тәжирийбе.

## АЙРЫҚШАЛЫҒЫМЫЗДЫҢ ФАКТОРЛАРЫ

### 1) Руұхый сыйларды анықлау

Қудай хәр бир исениушиге хызметте пайдаланыуы ушын руұхый сыйлар береді (Рим.12:4-8, 1-Кор.12, Ефес.4:8-15, 1-Кор.7:7). Руұхый сыйлар - булар Қудайдың Руұхы тәрeпинен илхамландырылған қәбилетлер болып есапланады. Ол оларды Қудайға хызмет етиу ушын тек ғана исениушилерге береді. Мухаддес Китап былай дейди: **«Жерлик тәбият бойынша жасайтуғын адам Қудайдың Руұхы беретугын нәрселерди қабыл етпейди. Себеби ол буларды ақмақлық деп санайды. Оларды тек Мухаддес Руұхтың жәрдемінде түсиниу керек болғанлықтан, ол түсине алмайды»** (1-Кор.2:14).

Руұхый сыйларды сатып алыу ямаса мийнет етип алыу мүмкин емес, сонлықтан да оларды *сыйлар* деп атайды! Булар сизге берилген Қудайдың мийриминиң белгилери болып есапланады. **«Бирақ Қудай хәр биримизге Масихтың сақыйлығына мууанық Өз мийримин берди»** (Ефес.4:7). Оннан қалса, бизлер қандай руұхый сый алатуғынымызды да таңлай алмаймыз, оны Қудай белгилейди. Павел былай деп түсиндирген еди: **«Булардың хәммесин иске асырыушы бир хәм анық сол Мухаддес Руұх. Ол хәр кимге Өзи қәлегендей етип айрықша сыйлар берди»** (1-Кор.2:11).

Қудай рәң-бәрәңликти сүйгенликтен, хәр-бир адамды бийтәкирар қылып жаратады. Сонлықтан сизге берилген сый да басқалардыкинен айрықша болады. Ол бизлердиң айрықша болыуымызды қәлейди. Сондай ақ, бир де бир исениуши *бәрше сыйларға* ийе емес. Егер сиз сыйлардың барлығына ийе болғаныңызда, онда сиз басқаларға мүтәж болмаған болар едиңиз хәм бул «бир биримизди сүйиу» хәм «бир биримизге ғәрезли болыу» уқсаған Қудайдың баслы мақсетлерине қайшы келген болар еди.

Сиздегидей руұхый сыйлардың қосындысы басқа хеш кимде жоқ хәм басқалардағы руұхый сыйлардың үйлесиуи сизде жоқ. Сизге бул сыйлар сизиң өз пайдаңыз ушын емес, ал *басқалардың пайдасы ушын* берилген. Ал басқаларға болса, *сизиң пайдаңыз ушын* берилген. Мухаддес Китап былай дейди: **«Пүткил исениушилер жәмәәтиниң пайдасы ушын, Мухаддес Руұх хәр бир исениушиге Өз сыйын береді»** (1-Кор.12:7). Қудай барлық затты бизлер бир-биримизге мүтәж болатуғындай етип жаратқан. Хәммемиз *бирге* өз сыйларымыздан пайдаланғанып, хәрекет еткен уақтымызда,

барлығымыз да утамыз. Егер басқалар өз сыйларын ислетпесе, онда сиз ерисиуиңиз мүмкин болған көп нәрсеге ересе алмайсыз. Ал егер сиз өз сыйларыңызды ислетпесеңиз, онда олар алданады. Әне, соның ушын да, бизлерге өз руўхый сыйларымызды *анықлау* хәм оларды *раўажландырыу* буйырылған. Сиз өз руўхый сыйларыңызды анықлап, оларды раўажландырып атырсыз ба? Анықланбаған сыйлардың хеш пайдасы жоқ.

Бизлер сыйлар хәққындағы бул әпиуайы хәқыйқатты умытқан ўақтымызда, жәмәәтте унамсыз нәрселер жүз берип баслайды. Мына еки машқала ең көп тарқалған: «*өзгелердиң сыйларын көре алмау*» хәм «*өз сыйларын басқаларға тығыўға урыныу*». Булардың бириншиси биз өз сыйымызды басқалардики менен салыстырғанда болады. Бундай жағдайларда Қудайдың бизге берген сыйына қанаатланбай, Оның басқа туўысқанлар арқалы қалай жұмыс ислеп атырғанын көрип, қызғанып ямаса өкпелеп баслаймыз. Ал екиншиси, басқаларда да өзимиздикиндей сыйдың болыуын, биз ислеўге шақырылған исти олардың да ислеуин хәм биз бул сыйларға қалай умтылсақ, олардың да солай етиуин күткенимизден келип шығады. Мухаддес Китап былай дейди: «*Хәр түрли хызметлер бар, бирақ бизлер хызмет ететугын Ийемиз жалғыз*» (1-Кор.12:5).

Бир ўақытлары руўхый сыйларға хәдден тысқары көп дыққат аўдарылып, нәтийжеде, басқа факторлар бир шетте қалып қояды. Руўхый сыйларыңыз Қудайдың сизиң хызметиңизге болған еркин анықлап беретугын гилтлердиң тек *биреуи гана*, бирақ олар пүткил толық болған сүүрет болып есапланбайды. Қудайдың сизди хызметке қелиплектириу ушын пайдаланатуғын және төрт фактор бар.

## АЙРЫҚШАЛЫҒЫМЫЗДЫҢ ФАКТОРЛАРЫ

### 2. Энтузиазм ямаса жүректи тыңлау

- Сиз не нәрсени айрықша *энтузиазм* менен, яғный көтериңки руўх пенен ислейсиз?

Демек, бизлер *өз жүрегимизге* кулақ салыуымыз керек. Мухаддес Китап «*жүрек*» хәққында айтқанда, бизлердиң сезимлеримиздиң, қәлеулеримиздиң, қызығатуғын нәрселеримиздиң, нийетлеримиздиң, әрманларымыздың хәм әдетлеримиздиң барлығының қосындысын нәзерде тутады. Жүрегиңиз барлық күшли қәлеулериңиздиң негизин: нени жақсы көретугыныңызды ямаса ең ишинде неге

қызығатуғыныңызды анықлап береді. Бизлер хәзир де: «*Мен сени шын жүрегимнен сүйемен*», - дегенде, усы сөзди пайдаланамыз. Мухаддес Китап былай дейди: «*Адам суўға қарап бет-жүзин көрер, жүрегине қарап өзін көрер*» (Ҳикмет.27:19). Сизің негизинде ким екениңизди этирапыңыздағы адамлар ямаса жағдайлар көрсетип бермейди, ал жүрегиңиз сизің *хақыйқый кимлигиңизди* ашып көрсетип береді. Сизің *сөзлериңиз де, сезимлериңиз де, ойларыңыз да* хәм *ис-хәрекетлериңиз де* жүрегиңизден шығады. (Мат.12:34, Заб.33:7, Ҳикмет.4:23).

Бизлердиң денемиздиң қурылысын алсақ, дүньяда бирдей бармақ излери, бирдей көз қурылыслары хәм бирдей даўыс тембрлери жоқ. Сондай-ақ, дүньяда бирдей соғатуғын жүреклер де жоқ: хәр биримиздиң жүрегимиз өз алдына басқашалаў етип соғады. Қызығы сонда, усы ўақытқа шекем жасаған неше миллиардлаған адамлардың хеш қайсысының жүрек соғыўы тап сизің жүрегиңиздиң урғанындай етип урмаған.

Оннан қалса, Қудай бизлердиң хәр қайсысымызды хәр түрли *эмоциялық “жүрек соғыў”* менен тәмийнлеген. Бизлер өзлеримизди айрықша қызықтырған ўақыялар, ислер хәм затлар хәққинда ойлаған ўақтымызда, бизлердиң “пульс” ымыз хәр қыйлы тезликте соғады. Бизлер бирден бир нәрселерге дыққат ажыратамыз дә, басқалары хәққинда ойламаймыз. Булардың бәри сизің қай жерде хызмет етиўге шақырылғаныңызды анықлаўға жәрдем билдиретуғын гилтлер болып есапланады.

‘Жүрек факторы’ ның басқаша айтылыўы: *энтузиазм (күшли қәлеў, көтериңки руўх, жигер)*. Өмирде бир нәрселер бар, сиз оларға қандай да бир көтериңки руўх пенен қатнас қыласыз, ал және бир нәрселер бар, ашығын айтқанда, оларға улыўма басыңыз аўырмайды. Қандай да бир ўақыялар сизди қызықтырып, уйқыңызды ашып жиберип, пүткил дыққатыңызды ийелеп алады, ал гей биреўлери, керисинше, жалықтырып уйқыңызды келтиреді. Булардың бәри сизің жүрегиңиздиң айрықша қәсийетлерин анықлап, ашып береді.

Сизің балалық ўақтыңызда да мынадай нәрсе болды ма: сизге қандай да бир темалар ямаса предметлер жүдә қызык, бирак шаңарағыңызда олар хеш кимди қызықтырмайды? Бул қызығыўшылықлар қаяқтан пайда болды? Оларды Қудай берген еди. Ондай туўылғаннан берилген қызығыўшылықларды бериўде Қудайдың бир мақсети бар еди. Сезимлерге берилген жүрек урыўларыңыз - хызмет тараўыңызды анықлаўға жәрдем беретуғын екінши фактор болып табылады. Қызығыўшылықларыңызға

бийпәрәа қарамаң. Қудайдың уллыланыуы ушын оларды қалай пайдаланыуға болатуғыны хаққында ойланың. Себеби олар сизде тосаттан пайда болмаған хәм сиз оларды қурыдан-қуры жақсы көрмегенсиз!

Мухаддес Китап бизлерге: **«Қудайға пүткил жүрегиңиз бенен хызмет етиңлер!»** - деп қайта-қайта ескертеди (Нызам.11:13, 1-Патша.12:20, Рим.1:9, Ефес.6:6). Қудай сизиң тек парызлы болғаныңыз ушын ғана емес, ал көтериңки руўх пенен қумарланып хызмет етиўиңизди қәлейди. Адамлар өзлерин қызықтырмаған ямаса жалықтырарлы хызметлер менен шуғылланғанда, олар көпшилик жағдайларда сәтсизликке ушырайды. Сиз Қудайға хәм басқаларға хызмет еткен ўақтыңызда, Ол сизиң өз тәбийғый қызығылыўшылықларыңыз бенен хызмет еткениңизди қәлейди. Сонлықтан егер де бизлер жүрегимизге кулақ салсақ, ол бизлерге Қудайдың бизлер ушын атаған хызметин көрсете алады.

Қудайға растан да пүткил жүрегимиз бенен хызмет етип атырғанымызды қалай биле аламыз?

\*Бундай хызметтиң биринши белгиси - *энтузиазм* болып есапланады. Өзиңиздиң *жақсы көретуғын* исиңиз бенен шуғылланып атырғаныңызда, хеш кимниң сизди жигерлендириўиңиң, руўхландырыўының ямаса исиңизди бақлап турыўының қәжети жоқ. Сиз онсыз-ақ шын жүрегиңиз бенен рәхәтленип ислейсиз. Сизге хеш кимниң сыйлығының да, алғысларының да ямаса айлықтың да керегиси жоқ, себеби сиз тап усы жол менен Қудайға хәм адамларға хызмет етиўди жақсы көресиз. Керисиншеси де хақыйқат, яғный өзиңизге унамайтуғын ис пенен шуғылланғаныңызда, сиз тез шаршайсыз хәм руўхый түсесиз.

\* Қудайға пүткил жүрегиңиз бенен хызмет етиўдиң еккинши белгиси - бул *өнимдарлылық* ямаса *нәтийжеллилик* болып есапланады. Қудай қандай да бир исти сизиң кеўлиңизге *қатты жақын хәм унамлы* қылатуғынын билдик. Сиз сол ис пенен шуғылланып баслағаныңызда, кем-кемнен оны сапалырақ қылып ислеп барасыз. Күшли қәлеў менен ислеў - адамды кәмилликке алып барады. Энтузиазм – сизди маманлыққа еристиреди. Егер сизге тапсырылған хызмет сиз ушын қызық болмаса, оны сапалы орынлай алмайсыз. Керисинше, қәлеген тараўдағы уллы жетискенликке ерискен хәм өз тараўының маманы болған инсанлар – булар айлық ушын ямаса тек миннетли ўазыйпасы болғаны ушын жұмыс ислеген адамлар емес, ал өзлериниң ишки қызығыўшылықларына кулақ салып, оларды сүйип, шын жүреги менен ислегенлер болған.

Мен көп мәрте адамлардың: “Ауа, маған ислеп атырған жумысым улыўма унамайды. Тек айлық ушын жүриппен. Бир күнлери өзимнің қәлеген исим менен шуғылланатуғын ўақыт та келер”, - деген гәплерин еситкенмен. Бул үлкен қәтелик. Жүрегиңизде жоқ жумысты таңлап, өмириңиздің ең жақсы ўақытларын бийкарға сарпламаң. Есиңизде болсын, өмириңиздеги ең әхмийетли нәрселер - бул *затлар* емес! Өмирдің мазмуны менен мақсети пулға қарағанда көбирек әхмийетке ийе. Дүньядағы ең бай адам бир ўақытлары былай деген еди: **«Үлкен байлық топлап, бирақ қәўип-қәтерли өмир сүргеннен гөре, Жаратқан Ийениң қорқынышындағы аз нәрсе абзальрақ»**. (Ҳикмет.15:16).

«Халық қатарлы» жасап атырғаныңызда тоқтап қалмаң, себеби бул жеткиликли емес. Тек жақсы ишип-жеўди хәм жақсы кийиниўди алдыңызға мақсет етип қоймаң, себеби бул сиз ойлағандай жақсы өмир емес. Ең ақырына келип, сиз олардан қанаатланыўшылық алалмайсыз. **Жасаў ушын сизің ишип-жейтуғын нәрселериңиз көп болыўы мүмкин, бирақ не ушын жасаўыңыз керек болған мақсетиңиз болмайы мүмкин.** Яғный,

Сораў: - Сиз не мақсетте ишип-жейсиз?

Жуўап: - Жасаў ушын.

Сораў: - Ал не мақсетте жасайсыз?

Жуўап: - ?

«Еплеп ‘халық қатарлы’ өмир сүрсек болды» деген ойдың орнына, жүрегиңизге қуўаныш алып келетуғын жолды, яғный Қудайға хызмет етиўди алдыңызға мақсет етип қойың. Ең ишинде сизге не менен шуғылланған унайтуғынын анықлаң, яғный Қудайдың сизің жүрегиңизге салған нәрсесин табың, соңынан сол исти Оны уллылаў ушын ислең!

*Өзиңиздің жақсы көретуғын исиңиз бенен  
шуғылланып атырғаныңызда, ҳеш кимнің сизди  
жигерлендириўиниң қәжети жоқ.*

## ОТЫЗЫНШЫ КҮН

### ӨМИРИМНИҢ МАҚСЕТИ ХАҚҚЫНДА ПИКІР ЖҮРГИЗИҮ

**Ойланыу үшін хақыйқат:** Мен Қудайға хызмет етиу үшін жаратылғанман.

**Ядлайтуғын аят:** *«Хәр қыйлы ис-хәрекетлер бар, бирақ барлық исениуши адамлардың хәр бир исинде хәрекет етиуши Қудай жалғыз»*  
(1-Кор.12:6).

**Ойланатуғын сорау:** Мен адамларға көтеринки руу́х пенен қууанып ислейтуғындай хызмет бар ма өзи? Бул қандай хызмет болыуы мүмкин?

# 31-күн

## Өз Айрықшалығымызды Түсініу

*«Анамның қурсағында, Сен мениң ишки қурылысларымды  
соғып, мени тоқыдың».*

(Забур 138:13)

Сиздей болыу – тек ғана сизиң өзиңиздиң қолыңыздан келеди.

Қудай бизлериң хәр қайсысымызды бийтәкирар етип, яғный дүнья жүзинде екіншимиз жоқ етип жаратты. Сизди хәммеден айрықша қылып турған факторлар қосындысы дүньядағы басқа хеш кимде жоқ. Демек, жер жүзинде басқа хеш ким Қудайдың сиз ушын дүзген жобасын орынлай алмайды. Сонлықтан да, өзиңиздиң бийтәкирар үлесиңизди Масихтың Денесине қоспасаңыз, басқа хеш ким сизиң орныңызға қоса алмайды. Мухаддес Китап былай дейди: *«Хәр қыйлы руұхий сыйлар бар, бірақ оларды беретугын Мухаддес Руұх биреу. Хәр түрли хызметлер бар, бірақ бизлер хызмет ететугын Ийемиз жалғыз. Хәр қыйлы ис-хәрекетлер бар, бірақ барлық исениуши адамлардың хәр бир исинде хәрекет етиуши Қудай жалғыз»* (1-Кор.12:4-6). Алдыңғы бапта биз булардың екеуин, яғный *руұхий сый* хәм *энтузиазм (жүректің қәлеуи)* хаққында көрип шықтық. Ал енди Қудайға хызметимизди қәлиплестиретуғын қалған АЙРЫҚШАЛЫҚЛАРЫМЫЗДЫ көрип шығамыз.

### АЙРЫҚШАЛЫҒЫМЫЗДЫҢ ФАКТОРЛАРЫ

#### 2. ҚӘБИЛЕТЛЕРИМИЗДИ ИСКЕ ТҮСИРИУ

Қәбилетлер – бул туума уқыпшылықты хәм талантты билдиреди. Гейпара адамлар жүдә аңсат сөйлейди хәм жазады: олар тап



анасының курсағынан сөйлеп тууылғандай! Ал биреулер тәбийғый жақтан спорт пенен шуғылланыу қәбилетлерине ийе болып, олардың физикалық қайымлылығы адамды таң қалдырады. Ал биреулер математикалық есап-санақларды хәм қыйын механикалық конструкцияларды шешиуға оғада қәбилетли болса, биреулер музыкалық әспабларда ойнау қәбилетлерине ийе болады.

Қудай Муўсаға сыйыныу ушын Өз Шатырын хәм Оған керек болған хәмме нәрселерди соғыуға буйрық берген ўақтында, Ол сүүретшилерди (художниклерди) хәм өнерге уқыплы болған адамларды тайынлайды. Сонда Қудай бул адамларды **«даналық, түсиник, билим хәм хәр қыйлы шеберлилик пенен тәмийнледи»** (Шығ.31:3-5). Хәзирги ўақытта да Қудай Өзине хызмет етиўлерин ушын, адамларға усындай сыйларды хәм басқа да мыңлаған қәбилет менен талантларды берип қойыпты.

**А) Бизлердиң барлық қәбилетлеримиз - Қудайдан келеди.** Хәтте, бизлер гүна ислеуға пайдаланатуғын қәбилетлеримиз де Қудайдан келген; бизлер оларды гүна ислеуға пайдаланғанымызда, бизлер бул жақсы инамларды жаман нәрселерге пайдаланып атырған боламыз. Мухаддес Китап былай дейди: **«Қудайдың бизлерге берген мийрими бойынша, бизлер хәр түрли руўхый сыйларға ийемиз»** (Рим.12:6). Сиздеги туўма қәбилетлер Қудайдан берилгенлиги себепли, олар да тап руўхый сыйлар сыяқлы әхмийетли хәм олар да “руўхый” болып есапланады. Олардың тек бир айырмашылығы - бул “тәбийий қәбилетлериңиз” туўма болып есапланады.

Адамлар хызмет етиўден қашыу ушын, көбинесе: “Мениң басқаларға усынатуғындай хеш қандай қәбилетим жоқ” – деген сылтауды айтады. Бирақ бул болмағыр гәп! Сизиң ишиңизде жасырынып жатырған, еле иске түспеген, өзиңиз де еле билмей жүрген онлаған (бәлким, жүзлеген) қәбилетлер бар. Илимпазлардың изертлеуинше, хәр бир адам орташа 500 ден 700 ге шекем қәбилетлерге, яғный өзи билетуғыннан да көбирек қәбилетлерге ийе болады екен.

Мысалы, мийиңиз 100 триллион фактларды өз ишинде сақлай алады. Мысалы, аўқат синдириу системаңыз ислеп турған ўақытта, басыңыз бир секундта 15 000 шешимди қабыл ете алады. Мурныңыз 10 000 ға шекемги болған ийислерди сезе алады. Сиз қалыңлығы 0,0001 см болған нәрсени сезиу қәбилетине ийесиз, ал сизиң тилиңиз болса, еки жиз литр суўға салынған еки грамм хинин дәрисиниң де дәмин сезе алады. Сиз Қудайдың таң қалдырарлық дәретпеси болып, сизде адамның ақылына сыймайтуғын қәбилетлердиң оғада үлкен

топары бар. Жәмәеттің көп ғана жууапкершиликлеринің және биреуі – бул сизге өз қәбилетіңизди анықлауға хәм сол қәбилетлеріңиз бенен Қудайға хызмет етиуіңизге жәрдем беріу болып есапланады.

**Б) Хәр бир қәбилетти Қудайдың уллылығы ушын пайдаланылыуға болады.** Павел былай деген еди: *«Солай етип, жесеңиз де, ишсеңиз де, не нәрсени ислесеңиз де, хәмме нәрсени Қудайдың даңқа бөлениуи ушын ислеңлер»* (1-Кор.10:31). Мухаддес Китапта жүдә көп адамлардың хәр қыйлы қәбилетлер менен Қудайды уллылалағаны хәққындағы уақыялар жүдә көп. Мухаддес Жазыуларда ескертилген қәбилетлердиң азғана бөлегин айтып өтейик: сүүретшилик, архитектуралық, басқарыушылық, нанбайшылық, кеме соғыушылық, дизайнлық хәм кондитершилик қәбилетлери; талқылауларды алып барыу, денени бальзамлау, кийим тигиу, зерлеу, дийханшылық қылыу, балық аулау, бағманшылық қылыу, басқаларды жетелеу, ресурсларды керекли жайға жумсау, тасларды жоныу, намалар жазыу, қурал-жарак жасау, ийне жумысларын ислеу, бояу, тухым егиу, философиялық пикирлер жүргизиу, курамалы механизмлерди түсиниу, дөретиу, усташылық қылыу, кемени басқарыу, сатыу, урыс жүргизиу, кийим тигиу, оқытыу, шығармалар хәм қосықлар жазыу қәбилетлери. Мухаддес Китап былай дейди: *«Хәр қыйлы ис-хәрекетлер бар, бирақ барлық исениуши адамлардың хәр бир исинде хәрекет етиуши Қудай жалғыз»* (1-Кор.12:6). Қудай Өз жәмәетинен сиз ушын орын таярлап қойыпты: сизің қәбилетлеріңиз ол жерде тек өз орнын тауып ғана қоймайды, ал рәң-бәрәң реңлерге дөнип жарқырап баслайды. Ол орынды излеп табыу болса, бул - сизің парызыңыз.

Қудай бир адамларға көп пул табатуғын қәбилетти береді. Муўса Израиллыларға былай деген еди: *«Тәңир Қудайыңды есеңде тут, өйткени Ол саған байлыққа ерисиуге күш береді»* (Нызамларды қайталау 8:18). Бундай қәбилетке ийе болған адамлар бир бизнести баслап оны жүргизиу, шәртнама дүзиу, алды сатты ислерин ислеу хәм пайда түсириу қәбилети менен басқалардан ажыралып турады. Егер сизде усындай қәбилет бар болса, онда оны Қудайдың уллыланыуы ушын пайдаланыуыңыз тийис. Буны қалай ислеуге болады? Бириншиден, бул қәбилетти саған Қудайдан бергенлигин тән алың хәм бул ушын Қудайға миннетдаршылық билдириң. Екиншиден, бизнесиңизди басқалардың мүтәжликлерине хызмет етиу ушын хәм Қудай хәққында билмейтуғынлар менен Хош Хабарды бөлисиу ушын пайдаланың. Үшиншиден, Қудайға табынғаныңыз сыпатында, пайдаңыздың ең кеминде оннан бир бөлегин Оған қайтарып бериң.

(Нызам.14:23, Мал.3:8-11). Ең ақырғысы, мақсетиңиз - *байлық жыйнау* емес, ал *Қудай Патшалығын орнатыу* болсын. Бул хаққында мен 34-бапта түсиндирип өтемен.

**В) Егер мен қандай да бир затты жақсы ислей алатуғын болсам, Қудай мениң сол нәрсе менен шуғылланғанымды қалейди.** Сизден басқа хеш ким сиздеги қәбилетлер жыйынынан пайдалана алмайды. Сизиң ролиңизди өзиңизден басқа хеш ким атқара алмайды, себеби Қудайдың сизге қәлиплестирип берген айрықша қәбилети оларға берилмеген. Мухаддес Китап Қудай сизди **«Оның еркин орынлауға керек болатуғын барлық нәрсе менен»** тәмийинлейди дейди. Өмириңизге болған Қудайдың еркин табыу ушын, сиз не нәрсеге қәбилетли, ал не нәрсеге қәбилетсиз екениниңизди дыққат пенен анықлап алыуыңыз керек.

Егер Қудай сизге қосық қәбилетин бермесе, Ол сизден опера қосықшысы болыуыңызды күтпейди. Қудай хеш уақытта сизден өмириңизде қәбилетиңиз болмаған талап пенен шуғылланыуыңызды талап етпейди. Ал басқа тәрәпинен, сиздеги *бар қәбилетлер* Қудайдың сизди неге шақырғанын анықлауға жүдә жақсы жәрдем береді. Уқып хәм қәбилетлериңиз - Қудайдың еркин анықлауға мүмкиншилик беретуғын гилтлер болып есапланады. Егер сиз жақсы дизайнер болсаңыз, ямаса, айтайық, адамларды жұмысларға таңлап билиу қәбилетиңиз күшли болса, онда буларға қарап, Қудайдың сизди өмириңизге болған жойбарын анықлауға болады. Яғный, Қудайдың жойбарын әмелге асырыуыңыз ушын Қудайдың ерки менен бул қәбилетлер сизге берилген. Қудай қәбилетлерди қурыдан-қуры бермейди. Ол бизлерди неге шақырған болса, соған мууапық келетуғын қәбилетлерди бизлерге береді.

Сизиң қәбилетлериңиз тек ғана тиришилик етиуиңиз ушын берилмеген. Қудай оларды хызмет етиуиңиз ушын берген. Елши Петр былай деген еди: **«Хәр бириңиз жақсы хызметши сыпатында, Қудайдың сизлерге мийримлилик пенен берген хәр түрли рууэхый сыйларын қоллана отырып, бир-бириңизге хызмет етиңдер»** (1Петр.4:10).

Бул китап жазылып атырған усы уақытлары, бизлердиң “Сэдлбэк” жәмәәтимизде 7000 ға шамалас адамлар хәр түрли тарауларда бир-бирине хәм пүткил жәмәәтке хызмет етпекте. Биреулер гөне машиналарды оңлап, кейин оларды мүтәж адамларға береді, биреулер жәмәәттиң мүтәж нәрселерин ең арзан бахада тауады, биреулер жәмәәттиң территориясын тазалайды, биреулер жәмәәтке ағып келип атырған информацияларды тәртипке келтиреді,

биреулер картиналар ислеп, жәмәәт дәстүрлерин ойлап табады, биреулер хәр қыйлы жыйналыслар шөлкемлестиреди, биреулер медициналық жәрдем бердемлер береди, биреулер аўқат таярлайды, биреулер қосықлар жазады хәм басқаларды үйретеди, биреулер келешекке үлкен-үлкен проектлерди дүзеди, биреулер спорт командаларын шынықтырады, биреулер ўаз таярлаў ушын изертлеў жумысларын алып барады ямаса оларды басқа тиллерден аўдарыў жумысларын алып барады хәм усыларға уқсаған жүзлеген арнаўлы жумысларды ислеўде олар өз қәбилетлеринен пайдаланып атыр. Тазадан келген исениўшилерге: «Не нәрсеге уқыбыңыз бар болса, оны өз жәмәәтиңизде пайдаланың!» - деп айтылады.

## АЙРЫҚШАЛЫҒЫМЫЗДЫҢ ФАКТОРЛАРЫ

### 4. ЖЕККЕЛИК ӨЗГЕШЕЛИКЛЕРИМЗГЕ ТАЯНЫҰ

Хәр бир адам бир-биринен *пүткіллей* өзгеше хәм айрықша. ДНК молекулалары сан жетпейтуғын таң қалдырарлық жоллар менен үйлесип бириге алады. Анығырақ қылып айтатуғын болсақ, бундай үйлесиў  $10^{2400000000}$  болыўы мүмкин. Бул санға қарайтуғын болсақ, ол өзиңизге уқсаған адамды хеш қашан да табылмайтуғыныңызды көрсетеди. Егер бул санды толық қағазға жазатуғын болсақ, егер хәр бир нольдиң ени 1 см болса, онда ол санның узынлығы 23 750 километрге созылған сан болар еди. Демек, Қудай сизди жаратқан ўақтында, Ол сизди бийтәкирар етип жаратқан.

Буны неге салыстырсақ болады? Мине бир қызық факт: мағлыўматларды есапқа ала отырып, гейпара илимпазлар жер жүзиндеги барлық бөлекшелер  $10^{76}$  дан аспайтуғынын шамалайды, ал бул сан сизиң ишиңиздеги хәр қыйлы жоллар менен үйлескен ДНК ңыздың санынан нешше есе киши болып есапланады. Сизиң өзгеше хәм бийтәкирар екениңиз – бул илимий факт болып есапланады. Сизиң дәл өзиңиздей болған адам хеш қашан болмаған хәм келешекте де болмайды.

Қудайдың рәң-бәрәңликти сүйетуғынын билиў қыйын емес. Буның ушын айнала-әтирапқа бир нәзер салғанның өзи-ақ жеткиликли! Ол хәр қайсысымызды жеккелик өзгешеликлеримиздиң бийтәкирар үйлесиўи менен жаратты. Қудай *интровертлерди* (бир қыйлылықты жақсы көретуғын адамларды) хәм *экстрровертлерди* (хәр қыйлылықты жақсы көретуғын адамларды) жаратты. Ол бир

адамларды “ойлаушылар”, ал басқаларды “сезиушілер” етип жаратты. Ол белгиленген қағыйдаларды сүйетуғын адамларды да хәм жаңа жолларды қыдырыуды жақсы көретуғын адамларды да ойлап тапты. Биреулеримиз *факт хәм қағыйларға* қарап шешим қабыл ететуғын болсақ, биреулермиз *туйғы-сезимлерге хәм қарым-қатнастарға* қарап шешим қабыл етеміз. Бир адамлар жалғыз жұмыс ислегенди жақсы көретуғын болса, ал басқалары топарда жақсырақ жұмыс истейди. Мухаддес Китап былай дейди: «*Хәр қыйлы ис-хәрекетлер бар, бирақ барлық исениуши адамлардың хәр бир исинде хәрекет етиуши Қудай жалғыз*» (1-Кор.12:6).

Мухаддес Китап Қудайдың хәр қыйлы минез-кулққа хәм темпераментке ийе болған адамларды пайдаланатуғыны хаққында көплеген дәлиллер келтиреді. Петр *сангвиник* болған болса, Павел - *холерик* еді, ал Еремия - *меланхолик* болған. Егер он еки шәкирттин хәр қыйлы болған минез-кулқларына қарасаңыз, олардың арасында не ушын бир уақытлары келиспеушиликлердин болғанын дәрхал түсинсиз.

Хызмет етиу ушын “дурис” ямаса “надурис” темперамент деген болмайды. Жәмәәтти тең салмақлықта услап туруу ушын хәм оған мазалы дәм беріу ушын, бизлер хәр қыйлы минез-кулқларға ийе болған исениушилерге мүтәжбиз. Егер барлығымыз бирдей мазалы ванил (торт ислеу ушын қосылатуғын мазалы порошок) болғанымызда, онда дүнья зеригерли болар еді. Бахтымызға, адамлар муз қаймақтың түрлеринен де, хәтте, бул ең мазалы деп есапланатуғын 31 түрли муз қаймақ ислеп шығаратуғын Баскин Роббинс фирмасы болса да, оннан анағурлым көбирек рәң-бәриңликке ийе.

Сизин жеккелик өзгешиликлериңиз руўхый сыйларыңызды хәм қәбилетиңизди *қай жерде хәм қалай* пайдаланатуғыныңызға қатты өз тәсирин тийгизеді. Мысалы, еки адам бирдей Хош Хабар айтыу сыйына ийе болыуы мүмкин, бирақ олардың бири *интроверт*, ал екиншиси *экстрроверт* болса, онда олардың сыйлары хәр қыйлы болып ислетилиуі мүмкин.

Ағаш усталары ағаштың курамындағы майда бөлеклердин бағытына қарсы жонғанға қарағанда, оның бағыты бойынша жонған аңсатырақ болатуғынын жақсы биледи. Тап соған уқсап, сизге “минезиңизге тууры келмейтуғын” хызмет тапсырылса, бул тиресиуди хәм қолайсызлықты, соның менен бирге, қосымша күшти де талап етип, бирақ соңында, “ең жақсы” емес, ал “еплегендей” нәтижеге ерисиуі мүмкин. Әне, соның ушын да, басқалардың

хызметине уксатыў (қайталаў) ҳеш қашан жақсы нәтийже бермейди. Себеби сиз *олардың* минезине хәм темпераментине ийе емессиз. Қудай сизди өзгеше хәм бийтәкирар қылып жаратты хәм сиз басқаға еликлемей, ал өзиңиз болғанда ғана, сиздеги қәбилетлер, укыплар, темпераментлер бир-бирине үйлесип, сиз әжайып симфония дәретип, Қудайды растан да уллылай аласыз! Сиз басқалардың мысалларынан үйрене аласыз, бирақ үйренгениңизди өз *айрықшалығыңызға* бейимлестирип алыўыңыз тийис. Хәзирги ўақытта өз айрықшалығыңызды хәм минезиңизди анықлаўға жәрдем беретугын китаплар көп, сонлықтан да оларды Қудай ушын қалай пайдаланатуғыныңызды анықлап алың.

Бизиң айрықша минезимиз хәр түрли реңге боялған айнадай Қудайдың нурын көплеген реңлерде хәм нағысларда сәўлелендиреди. Бул Қудайдың шаңарағын тереңлик хәм хәр қыйлылық пенен байытады. Соның менен бирге, олар өзимизди де байытады, себеби жаратылғандағы негизги жумысымызды орынлаў – *қандай әжайып!* Жеккелик өзгешеликлеримизге сай келетуғын хызмет пенен шуғылланғанмызда, турақлылық, қанаатланыў сеземиз хәм өмиримиз *мазмунлы* хәм *жемисли* болып баслайды.

## АЙРЫҚШАЛЫҒЫМЫЗДЫҢ ФАКТОРЛАРЫ

### 5. ТӘЖИРИЙБЕМИЗГЕ ТАЯНЫҰ

Сизди қәлиплестирген баслы нәрсе – бул өмириңизде жүз берген ўақыялар хәм жағдайлар. Қудай ол жағдайлардың болыўына жол қойғанының себеби – Ол сизди қандай болыў ушын жаратқан болса, сизди сондай қылыў еди. Қудайға қандай етип хызмет етиўге шақырылғаныңызды анықлаў ушын, сиз, ең кеминде, өмириңизде жүз берген алты түрли жағдайға хәм ўақыяға кеўил аўдарыўыңыз керек:

- *Шаңарақ тәжирийбеңиз:* Туўылып өскен шаңарағыңызда нелерди үйрендиңиз?
- *Билим тәжирийбеси:* Мектепте қайсы пәнди үйрениў сизге ең ишинде унайтын еди?
- *Кәсип тәжирийбеси:* Ең ишинде қайсы жумыста сиз өзиңизди жақсы сезесиз хәм ең жақсы нәтийжелерге ерисесиз?
- *Руўхый тәжирийбе:* Қудай менен өткизген ўақытларыңыздың ишинде қайсысы сиз ушын ең мазмунлы хәм әхмийетли болып есапланады?
- *Хызмет тәжирийбеси:* Сиз өткен өмириңизде Қудайға қандай етип хызмет еттиңиз?

- *Ашынарлы тәжирийбелер:* Қандай машқалалар, жарақатлар хәм сынақлар – сиз ушын ең баслы өмирлик сабақ болды?

Усылардың ең ишиндеги Қудайдың сизди хызметке таярлау ушын пайдаланатуғыны - бул *ашынарлы тәжирийбелер* болып табылады. *Қудай ҳеш ўақытта жарақатларды босқа жибермейди! Ол қурыдан-қуры сынақлардың келиўине де жол қоймайды!* Ҳақыйқатында, сизин ең уллы хызметиңиз – өмириңизде болған ең үлкен жарақатлардан келип шығады. Даун синдромы менен аўыратуғын баласы бар ата-аналарға тап сондай аўырыў менен аўыратуғын баласы бар ата-аналардан басқа ким жақсы хызмет ете алады? Мәскүнемликтен қутыла алмай жүрген адамға сол шайтан машқаласына қарсы гүресип азатлық алған адамнан басқа ким тынышлық бере алар еди? Күйеўи таслап кеткен ҳаялға сол тәжирийбени басынан өткерген (сол азаптан өткен) ҳаялдан басқа ким жақсы жубаныш бере алар еди?

Сизди басқаларға хызмет етиўге таярлау ушын Қудай өмириңизде ашшы тәжирийбелерди басыңыздан өткерийиңизге нийетлеп жол қояды. Мухаддес Китап былай дейди: **«Қудай бизлерге барлық қыйыншылықларымызда жубаныш береді. Солай етип, бизлер де Қудайдан алған жубаныш пенен ҳәр қыйлы қыйыншылықларда болған адамларға жубаныш бере аламыз»** (2-Кор.1:3-4).

Егер ҳақыйқаттан да Қудай сизди пайдаланыўын қәлесеніз, онда мына күдиретли ҳақыйқатты түсинийиңиз тийис: Өмириңиздеги ең көп қапа болған ямаса пушайман болған тәжирийбелериңизди, яғный умытыўды хәм жасырыўды қәлеген тәжирийбелериңизди Қудай басқаларға жәрдем бериийиңиз ушын пайдаланыўды қәлейди. *Булар* сизин хызметиңиз болып табылады! Қудай бул ашшы тәжирийбелериңизди пайдаланыўы ушын, сиз олар ҳаққында басқалар менен бөлисийге таяр болыўыңыз тийис. Оларды жасырыўды тоқтатып, қәтелериңизди, сәтсизлигиңизди хәм қорқынышыңызды шыны менен тән алыўыңыз тийис. Буны ислейиңиз - сизин ең жемисли хызметиңиз болыўы мүмкин. Адамлар бизин күшлилигимиз ҳаққында мақтанғанымызға қарағанда, барлық ўақытта хәлсиз болған тәрәпимизде Қудайдың бизге көрсеткен мийрими ҳаққында еситкенде, көбирек жигерленеди. Павел бул ҳақыйқатты түсинип өз түскиниклери менен гүрескени ҳаққында шынлықты айтқан еди. Ол былай деп тән алған: **«Туўысқанларым, Азия үлкесинде көрген қыйыншылықларымыздан сизлердин**

*хабарсыз қалыуыңызды қәлемеймиз. Бизлер шектен тыс ауыр қыйыншылық астында болып, тири қалыудан да үмитимизди үзген едик. Ишимизден өзимизди өлимге хұким етилгендей сездик. Бирақ бул өзлеримизге емес, ал өлилерди тирилтетугын Қудайға сүйениуимиз ушын болды. Қудай бизлерди усындай үлкен өлим қәупинен қутқарды хәм еле де қутқара береди» (2-Кор.1:8-10).*

*Қудай бул аишы тәжирийбелериңизди пайдаланыуы ушын, сиз олар хәққында басқалар менен бөлисиуе таяр болыуыңыз тийис.*

Егер Павел өз гүманлары хәм түскинликлерин жасырып сақлап қалғанда, миллионлаған адамлар буннан хеш қандай пайда алмаған болар еди. Олдоус Хуксли (атақлы инглис роман жазыушысы, 47 китаптың авторы) былай деген еди: “Тәжирийбе - бул басыңыздан кеширип атырған жағдайлардан келип шықпайды, ал сол жағдайларда сизиң не ислейтуғыныңыздан келип шығады”. Сиз басыңыздан кешиген сол жағдайлар менен не қылмақшысыз? Басыңыздан өткізген сол қыйыншылықтарыңызды бийкарға жоқ болып кетиуине жол қоймаң, ал оларды басқаларға жәрдем бериуиңиз ушын пайдаланың.

Өз өзгешелигиңиздиң бес айрықшалығын көрип шыққаныңыздан соң, сиз Қудайдың барлық нәрсени растан да Өз қолында услап турғанын еле де анығырақ көрдиңиз хәм Оның сизди хызметке қалай етип таярлағанын еле де жақсырақ түсиндиңиз деп үмит етемен. Егер сиз өз айрықшалығыңызды есапқа алсаңыз, онда бул сизиң хызметиңизди хәқыйқый жемиске хәм қууанышқа толтырады. Қайсы хызмет жүдә нәтийжели болады? Адам өз *руу́хий сыйлары менен қәбилетлерин* қолланса хәм бул оның *жүрек қәлеулерине* хәм *энтузиазмына* сәйкес келсе, сондай-ақ, өз *жеккелик айрықшалығы* менен *өмирлик тәжирийбелерин* есапқа алса, әне, сол хызмет жемисли болады. Өзиңизге тууры келетуғын тарауда сәтли боласыз. Анық хызметиңизди тапқан сайын, хызметиңиз жемислирек бола береди.



## ОТЫЗ БИРИНШИ КҮН

### ӨМИРИМНИҢ МАҚСЕТИ ҲАҚҚЫНДА ПИКІР ЖҮРГИЗИҮ

**Ойланыу ушын ҳақыйқат:** Ҳеш ким мен бола алмайды.

**Ядлайтуғын аят:** *«Хәр бириңиз жақсы хызметши сыпатында Қудайдың сизлерге мийримлилик пенен берген хәр түрли руўхый сыйларын қоллана отырып, бир-бириңизге хызмет етиңдер»*  
(1-Петр 4:10).

**Ойланатуғын сорау:** Қудай берген қандай қәбилетимди ямаса тәжирийбемди мен өз жәмәәтима усына аламан?

# 32-күн

## Қудай берген сыйларды пайдаланыу

*«Бизлер көп болсақ та, бәримиз Масихтың бир денесимиз, ал бир-биримизге салыстыратуғын болсақ, онда хәр қыйлы мүшелермиз. Солай етип, Қудай кимге қандай қәбилет берген болса, соған сәйкес ол Қудайға хызмет етеди»*

(Римлилерге 12:5. ж.аўд)

*“Қандай болып дүньяға келгениңиз – бул Қудайдың сизге берген саўғасы. Ал Қудайдың сол сизге берген нәрселери менен не истейтуғыныңыз – бул сизиң Қудайға беретугын саўғаңыз”*

(Дания нақылы)

Қудай сизиң ең жақсы нәрселериңизге ылайықлы.

Ол сизди Өз мақсети ушын жаратты хәм сизден өзиңизге берилгеннің барлығын Оған хызмет етиў ушын пайдаланыўдыңызды күтеди. Ол сизден өзиңизде жоқ болған қәбилетти талап етпейди хәм ол хаққында тәшиўишлениўиңизди қәлемейди. Буның орнына Қудай сизге берилген қәбилет хәм уқыпларды пайдаланыўға бар күшиңизди салғаныңызды қәлейди.

Қудай бермеген қәбилет пенен Оған хызмет етиўге хәрекет еткенимизде, өзимизди қолайсыз сезип, тапсырманы қыйыншылықлар менен хәм жақсы болмаған нәтийжелер менен орынлаймыз. Бундай хызмет сизиң ўақтыңызды, күшиңизди хәм талантыңызды босқа сарплайды. Өмириңизди ең мазмунлы қылып өткизиў – бул Қудайдың берген қәбилетлери менен Оған хызмет етиў! Бул ушын қандай уқып хәм қәбилетлерге ийе екенимизди анықлап

алыўымыз керек хэм оларды қуўаныш пенен қабыл етиўди үйренип, оларды барынша раўажландырыўымыз керек.

## ӨЗ АЙРЫҚШАЛЫҒЫМЫЗДЫ АНЫҚЛАҰ

Мухаддес Китап былай дейди: *«Сол себептен ақылсыз болмай, Ийемиздиң қәлеўиниң не екенин түсиниңлер»* (Ефес.5:17). Солай екен, ўақтымызды босқа жибермейик, ал бүгинниң өзинде-ақ, Қудайдың бизлерди қандай уқып хэм қәбилетлер менен жаратқанын хэм Оның бизлерге деген анық мақсетиниң не екенлигин анықлап алайық.

**\*Сыйларыңызды хэм қәбилетлериңизди бахалаўдан баслаң.** Жақсылап, бар дыққатыңыз бенен не нәрсеге уқыбыңыз бар екенин хэм не нәрсени онша келистире алмайтуғыңызды изертлең. Павел былай деген еди: *«Хәр бир адам өзин ылайықлы бахаласын»* (Рим.12:36). Қәбилетлериңиздиң дизимин жазың. Жақынларыңыздан сораң: «Мыналардың қайсысын мен жақсы келистире аламан хэм қайсысын онша келистире алмайман? Тек ғана расын айтың, ал мениң кеўлиме қарамаң. Мениң буны анықлап алыўым жүдә зәрүр. Бул мениң келешегим менен байланыслы». Олардан өзинизге унайтуғын жағымлы сөзлерди емес, ал хақыйқатты излеп атырғаныңызды айтың. Руўхый сыйлар хэм тәбийғый қәбилетлер барлық ўақытта басқалар аркалы тастыйықланады.

Сиз өзинизди ‘туўма устаз’ ямаса ‘эжайып музыкант’ деп ойласаңыз, бирақ ҳеш ким сизиң бул пикириңизди қоллап-қуўатламаса, онда, сизиң ойыңызша, не қылыў керек? Егер сизде жетекшилик сыйы бар-жоғын билмекши болсаңыз, онда артыңызға бурылып қарап көриң, егер изиңизден ҳеш ким ерип киятырмаған болса, онда сиз сирә дә жетекши емессиз!

Өзинизге мынадай сораўларды бериң:

- Өз өмиримде *басқа адамлар тастыйықлайтуғындай* анық қандай жемислерди көрдим?

- Қайсы тараўларда исим сәтли болады ямаса сәтли болған?

Руўхый сыйлар менен қәбилетлерди анықлаў сизге айтарлықтай жәрдем береді, бирақ олардың пайдалылығы оғада шекленген. Бириншиден, олар стандартластырылған, сонлықтан олар сизиң

өзгеше екеніңизди есапқа алмайды. Екиншиден, Мухаддес Китап бизлерге руўхый сыйлардың анық анықламаларын бермейди, ал басқа анықламалардың хәммеси өз билдигинше берилип, әдетте, ана ямаса мына деноминацияға тийисли болады. Және бир айрықшалық соннан ибарат: қәлеген масихый адам қанша руўхый өскен сайын, оның өмиринде әлұан түрли сыйлардың белгилери көрине баслайды. Сиз ер жеткен масихый ретинде хызмет етип, басқаларды оқытып, сақыйлық пенен қурбанлықлар берип баслайсыз, хәтте, булар сизге айрықша берилген қәбилетлер болмаса да.

Сыйыңызды хәм қәбилетлериңизди *анықлаудың* ең жақсы жолы – бул оларды хызметтиң хәр түрли тараўларында *тәжирийбеден өткерип көриўиңиз* болып табылады. Егер мен жас жигит ўақтымда, сый хәм қәбилетлерди тексерип көретуғын жүзлеген сораўларды адамларға бергенимде, өзимниң муғаллимлик сыйына ийе екенимди анықлай алмаған болар едим, себеби ол гезде мен хеш кимди оқытып көрмеген едим! Тек семинарлар өткизиўге ямаса ўайызлық етиўге келисим бергенимнен *соң ғана*, мен нәтийжелерди көрдим хәм басқалардан тастыйықлар алдым. Өне, соннан *кейин ғана* мен түсиндим: «Қудай маған бул сыйды растан да берген екен!»

Көплеген китаплар сыйларды анықлаў усылын керисинше етип түсиндиреди. Олар: «Биринши қандай руўхый сыйларға ийе екенлигиңизди анықлап алың, сонда қандай хызметти ислеў керек екеніңизди билип аласыз», - деп көрсетеди. Ал әмелде болса, бул керисинше! Биринши хәр қыйлы хызметтиң түрлерин ислеп баслай берин, соңынан өз сыйларыңызды билип аласыз. Хызметке кириспегениңизше, қандай сыйға ийе екенлигиңизди, не ислеўге қәбилетиңиз бар екенлигин анықлай алмайсыз.

Сизиң еле өзиңиз де билмейтуғын жүдә көп жасырын сыйларыңыз хәм қәбилетлериңиз бар болыўы мүмкин, себеби ол сыйларды қашан иске түсирмегенше, олар жасырнып жата береді. Сонлықтан мен сизди бурын ислеп көрмеген нәрселериңиз бенен шуғылланып көриўге шақыраман. Жасыңыздың нешеде болыўы әхмийетли емес, бәри-бир тәжирийбени даўам етиң! Мен өзінде жасырынып келген қәбилетлерин жетпис хәм сексен жасларға жеткен ўақтында тапқан көплеген адамларды ушыраттым. Мен жасы тоқсанларға келген он километр аралықта жуўыратуғын хәм утатуғын бир хаялды билемен. Өзине қуўаныш алып келетуғын сол қәбилетин ол жетпис сегиз жасында билген!

«Алдын Қудайдың маған қандай сый бергенин билип алайын, соң бир хызметке жәрдем беремен», деп хеш қашан ойлама. Бир жерде

хызмет етиўди басламағанша, сыйларыңызды табыўға урынбай-ақ қойың. Тек хызмет етиўди баслаң, болғаны! Сыйларыңыз хызмет бабында ашыла береди. Оқытыўға, жетелеўге, бир нәрсени шөлкемлестириўге ямаса бир әсбапта ойнаўға, я болмаса жаслар менен ислесиўге хәрекет етип көриң. Егер бир нәрселер келиспей атырса, оны ‘сәтсизлик’ деп емес, ал ‘бул маған тәжирийбе болды’ деп атаң. Сондай тәжирийбелер арқалы сиз өзиңиздиң не нәрсеге қатты уқыплы хәм қәбилетли екениңизди билип аласыз.

**\*Өзиңиздиң шахсый өзгешеликлериниңизди хәм пайдаңызды есапқа алың (Минез-қулқыңызды хәм жүрегиниңизди есапқа алың).** Павел былай деген еди: *«Хәр бир адам өз ис-хәрекетин тексерип көрсин. Сонда өзин басқалар менен салыстырмай, өз табыслары менен мақтана алады»* (Галат.6:4). Мен және бир мәрте қайталап өтемен: сизди жүдә жақсы билетуғын адамлардан өзиңиз хаққында анық сораў-жууап өткизиң. Бул жүдә пайдалы. Өзиңизге мына сораўларды берип көриң: «Мен дүньяда ең ишинде нени куўаныш пенен ислеймен? Қай ўақытта мен өзимди толық тири адамдай сеземен? Қандай хызмет ислеп атырып, ўақыттың өткенин билмей қаламан? Маған күнделикли бир жумыс пенен шуғылланған унай ма я хәр қыйлылық па? Бул жумысты жалғыз өзим ислеўди унатаман ба я топар менен бе? Мен интровертпен бе ямаса экстравертпен бе? Мен шешим қабыл еткен ўақтымда көбинесе неге қарайман: сезимлериме ме ямаса фактлерге ме? Адамлардың кеўлине ме ямаса орнатылған қағыйдаларға ма? Мен басқа адамлар менен жарысып жумыс ислегенде куўанаман ба ямаса биргелесип ислегенде ме?»

**\* Өткен өмир тәжирийбеңизди тексериң хәм оннан өзиңизге жуўмақ шығарың.** Дыққат пенен өз өмириңизге нәзер салың хәм оның сизди қандай адам қылғаны хаққында ойланып көриң. Муўса Израил халқына былай деген еди: *«Қудайдың ислеген ислерин, Оның кәраматларын, Оның бәлент күшин, Оның беккем қолын хәм Оның уллылығын бүгин еслериңизге түсириңлер»* (Нызам.11:2-3). Умытылған өмир тәжирийбелеринен хеш қандай пайда жоқ хәм соның өзи-ақ руўхый күнделик дәптер қойыўымызға жеткиликли себеп бола алады. Павел Галатиядағы исениўшилердиң басынан кеширген қыйыншылықларының қуры далаға кетиўинен қәўетерленип, оларға былай деп жазған еди: *«Бийкарга сонша азап шектиңиз бе ? Хақыйқаттан да, бийкарга ма?»* (Галат.3:4).

Бизлер қыйыншылықларға, сәтсизликке ямаса азаптарға түскен гезлеримизде, Қудайдың жақсы мақсетлерин көре алмаймыз. Ийса Петрдиң аяғын жууған ўақтында, былай деген еди: *«Мениң не ислеп атырғанымды сен хәзир түсинбейсең. Бирақ соңынан түсинип*

*аласаң»* (Юхан.13:7). Қудай болып атырған қыйыншылықтарды жақсылыққа айландыратуғынын биз тек соңынан ғана түсинип қаламыз.

Өмир тәжирийбелериңизден сабақ алыў – ўақытты талап етеди. Мен сизге мынадай мәсләхәт берген болар едим: Қудай менен аўлақта қалып, *өз өмириңизди көрип шығыўға* толық дем алыс күнлериңизди бағышлаң, изиңизге нәзер таслап, өмириңиздиң шешиўши гезлеринде Қудайдың қәйтип жұмыс ислегенин көриң хәм усылардан алған сабақларыңызды басқаларға жәрдем бериў ушын Оның қандай етип пайдаланбақшы экени ҳаққында ойланың. (Егер сизге жәрдем керек болса, бул туўралы бизлерде арнаўлы материаллар бар: [www.purposedrivenlife.com](http://www.purposedrivenlife.com) сайтың көрсеңлер болады. Бирақ барлық материаллар инглис тилинде).

## ӨЗИҢИЗДИҢ ӨЗГЕШЕ ЕКЕНЛИГИҢИЗДИ ҚУЎАНЫШ ПЕНЕН ҚАБЫЛ ЕТИҢ

Қудай бизлерге не нәрсениң керек экенин хәммеден жақсы биледи, сонлықтан бизлер Оның бизлерге инам еткен сыйларын миннетдаршылық пенен қабыл етиўди үйрениўимиз керек. Мухаддес Китап былай дейди: *«Бирақ, хәй, адам, Қудайға қарсылық көрсететуғындай, сен кимсең? Дөретилен нәрсе өзин дөреткенге: “Мени неге бундай қылып дөреттиң?” - дей ме? Я болмаса, Гүлалшы уста бир ылайдан еки ыдыс соққанда, биреўин қымбатлы ис ушын қолланылатуғын ыдыс, ал екіншисин әпиўайы ис ушын қолланылатуғын ыдыс қылып соғыўға ҳақылы емес пе?»* (Рим.9:20-21).

Қудай Өз жойбары ушын сизиң айрықшалығыңызды алдыннан Өзи белгилеген, сонлықтан сиз ол ушын қапа да болмаң хәм оннан бас та тартпаң. Өз айрықшалығыңызды басқалардыкине уқсатыўға хәрекет етиўдиң орнына, Қудай тек сизге берген айрықшалығы ушын қуўанып жасаң. Мухаддес Китап былай дейди: *«Бирақ Қудай хәр биримизге Масихтың сақыйлығына муўапық Өз мийримин сыйға берди»* (Ефес.4:7).

Айрықшалығыңызды тән алыўдың бир бөлеги – бул өзиңиздиң шекленгенлигиңизди билиў болып есапланады. Хәш бир адам бәрше сыйларға ийе болмайды хәм хәмме нәрсени ислеўге шақырылмайды. Бизлердиң хәммемиздиң белгиленген өз орнымыз бар. Павел

Қудайдың оған деген шақырығының ‘барлық жұмысты іслеу ямаса хәммеге унау’ емес екенлигин билген хәм Қудайдың оны қойған хызметине барлық күшин жумсаған. (Гал.2:7-8). Ол былай деген еди: **«... Ал, Қудайдың бизлер үшін белгилеген жер шегерасы ишиндеги мийнетимиз бенен мақтанамыз. Бизлердің араңызда іслеген мийнетимиз де усы жер шегерасы ишинде ісленди»** (2-Кор.10:13).

Бул аяттағы *шегара* сөзинің мәніси - Қудай бизлердің хәр биримізге хызметтің бир тарауында іслеуимізди тапсыратуғынын билдиреди. Сизің айрықшалығыңыз ‘қәнигелигинізди’ анықлап береді. Қудайдың бизлер үшін белгилеп қойған хызмет шегерасын өз күшиміз бенен кеңейтiуге хәрекет еткенимізде, бизлер шаршап түскинликке түсеміз. Жууыратуғын хәр бир жарыс қатнасыушысы белгиленген сызық ишинде жууырыу керек болғандай, бизлер де **«... Қудай алдымызға қойған жарыста шыдамлылық пенен жууырайық»** (Еврей.12:16). Жаныңыздағы адамның жууырып баратырған сызығын қызғанып, оған кириуе хәрекет етпең, ал *сизің өзиңізге арналған* аралықты ылайықлы түрде жууырып тамамлаң.

Қудай бизлердің өз айрықшалығымызға қууанып жасағанымызды қәлейди. Мухаддес Китап былай дейди: **«Хәр бир адам өз ис-хәрекетин тексерип көрсин. Сонда өзін басқалар менен салыстырмай, өз табыслары менен мақтана алады»** (Гал.6:4). Шайтан сизден хызмет етиу қууанышын хәр қыйлы жоллар менен урлауға хәрекет қылады. Ол сизге өз хызметіңізди басқалардики менен *салыстырыу* пикирин береді. Ямаса сиз бар күшиңіз бенен өз хызметіңізди басқалардың стандартына хәм талапларына *бағындырыу* пикирин ойыңызға салады. Бул еки қақпан да сизди Қудайдың сизге белгилеген (нийетлеген) жолынан иркиуе хәрекет етеди. Қашан болса да, хызметіңіз дауамында қууанышыңызды жойтсаңыз, булардың қайсы бирине түскениңізди тексерип көриң.

Мухаддес Китап бизге хеш уақытта өзимізди басқалар менен салыстырмауымыз кереклигин мына аятта былай деп ескертеди: **«Хәр бир адам өз ис-хәрекетин тексерип көрсин. Сонда өзін басқалар менен салыстырмай, өз табыслары менен мақтана алады»** (Гал.6:4). Өз айрықшалығыңызды, хызметіңізди ямаса оның нәтийжелерин басқа хеш кимдики менен салыстырмау кереклигинің еки себеби бар. Бириншиден, сиз барлық уақытта хызметти сизикине қарағанда жақсырақ іслеп атырғанға уқсаған адамды таба аласыз хәм сол себептен руухый түсесіз. Екиншиден, сиздей жақсы хызмет іслемей атырған адамды да таба аласыз хәм оған өзиңізди салыстырып менменликке берилесіз. Булардың екеуи де сизди хызметтен шетлетип, бар қууанышыңызды урлайды. Павел өзимізди

басқалар менен салыстырыўды ‘ақмақшылық’ деп айтқан еди. Ол буны былай деп түсіндиреди: **«Өзлерин аҳмийетли етип көрсетип атырған айырым адамлар менен өзлеримизди теңдестиргимиз ямаса салыстырғымыз келмейди. Олар өзлерин өз өлшемлери менен бақалайды хәм өзлерин өзлери менен гана салыстырады. Олар қаншелли ақылсыз!»** (2-Кор.10:12).

Хызметтеги сизиң айрықшалығыңызды түсінбейтуғын адамлар сиз критикалық қатнаста болады, себеби олар *өзлериниң пикиринше* сизди басқа хызмет пенен шуғылланыўы тийис деп ойлайды. Бирақ оларға кеўил аўдармаң. Павел өзиниң хызметин дурыс түсінбеген хәм ол хаққында жалған сөйлеген адамлар менен жийи-жийи ушырасқан. Оның оларға жуўабы барлық ўақытта бирдей болған: ‘салыстырыўлардан қашыңлар’, ‘хәдден тыс асырып сөйлемеўге хәрекет етиңлер’ хәм ‘Қудайдың мақтаўына туратуғын нәрселерди излеңлер’. (1-Кор. 10:12-18). Қудайдың Павелди уллы хызметлерге пайдаланғанлығының бирден бир себеби, ол басқалардың өзи хаққында критикалаған сөзлерине кеўил аўдармағанлығы ямаса өз хызметин басқалардики менен салыстырмағанлығы хәм хеш ўақытта жақсылыққа алып келмейтуғын тартысларға берилмегени болды. Джон Буняның айтқанындай: «Егер мениң өмирим жемиссиз болса, онда мени кимниң мақтайтуғыны қызықтырмайды! Ал егер өмирим жемисли болса, онда мени кимниң жаманлайтуғыны қызықтырмайды!»

## РАЎАЖЛАНЫЎДЫ ТОҚТАТПАҢ

Ийсаның ‘он талант’ хаққындағы тымсалы Қудайдың бизлерге берген қәбилетлерин, қолымыздан келгенинше, барлығын пайдаланыўымыз кереклигин сүўретлейди. Бизлер өз хызметлеримизде көбирек жемис бериўимиз ушын, өз қәбилетимиз хәм алған сыйларымыз үстинен жұмыс ислеўимиз, жүреклеримиздиң жанып турыўын барқулла тәмийинлеўимиз, минезимиз хәм жеккелигимизди раўажландырыўымыз хәм тәжирийбемизди кеңейтиўимиз тийис. Павел Филиппилерге былай деген еди: **«Сүйиспеншилигиңиз толық билим хәм терең түсимпазлық пенен өсип арта бериўи ушын дуўа етип атырман»** (Филип.1:9), соның менен бирге Тимофейге де былай деп ескерткен еди: **«...қолларымды үстиңе қойып дуўа етиўим арқалы Қудайдың саған берген сыйын бар инта менен қоллана бериў кереклигин есиңе түсирип атырман»** (2-Тим.1:6).



Егер булшық етлериңизди шынықтырып турмасаңыз, олар хэлсиреп, раўажланбай қалады. Тап усыған уқсап, сиз де Қудайдың сизге берген қәбилетлерин хәм талантларын иске салмасаңыз, оларды жойтып аласыз. Ийса талант хаққындағы тымсалды хақыйқатты көрсетиў ушын айтқан еди. Өзине берилген бир талантты пайдаланбаған хызметкерге хожайыны былай дейди: **«Енди оннан талантты алыңлар да, оны он таланты барға бериңлер!»** (Матта 25:28). Егер сизге берилгенди пайдалана алмасаңыз, онда оны жойтасыз. Ал егер берилген қәбилетти пайдалансаңыз, онда Қудай оны көбейтеди. Павел Тимофейге былай деген еди: **«Ақсақаллар жыйыны сениң үстиңе қол қойып дуўа еткенде, өзиңе пайғамбаршылық арқалы берилген руўхый сыйды пәс көрме. Усыны ис жүзинде қоллан хәм табысларыңды хәмме көриўи ушын, өзиңди буган толық бағышла »** (1-Тим.4:14-15).

Сизге қандай қәбилет берилген болса да, оны тек әмелде қолланыў арқалы ғана кеңейтиўге хәм раўажландырыўға болады. Мысалы, хеш ким де муғаллимлик сыйына туўыла сала толық раўажланған халында ийе бола алмайды. Бирақ үйрениў, өзін бахалаў хәм тәжирийбеде қолланыў арқалы ‘жақсы’ муғаллим еле де **жақсырақ**, ал ўақыттың өтиўи менен ол өз исиниң **хақыйқый маманына** айланыўы мүмкин. Сонлықтан өзиңизди аямаң хәм күшиңиздин жеткенинше үйрене бериң. Ярым раўажланған қәбилет пенен тоқтап қалмаң. Өзиңиздин қәбилетиңизди еле де мәжбүрлеп, иске түсире бериң. **«Хақыйқат сөзлерин дурыс үйрететуғын хәм өз иси ушын уятқа қалмайтуғын, Қудайға унамлы, жақсы хызметши болыўға жан-тәниң менен тырыс!»** (2-Тим.2:15). Қәбилетиңизди раўажландыратуғын хәм хызмет етиў тәжирийбеңизди арттыратуғын хәр қандай шынығыўлардан хәм тренинглардан пайдаланың.

Аспан Патшалығында бизлер Қудайға мәңги хызмет етемиз. Ал хәзир бизлер сол мәңгилик хызметке үзиликсиз ‘шынығыўлар’ хәм ‘тәжирийбеде қолланыўлар’ арқалы таярлана аламыз. Спортшылардың Олимпиада ойынларына таярланғанындай, бизлер де үзиликсиз шынығыўлар арқалы сол әхмийетли хәм уллы күнге таярланыўды даўам етемиз. **«Олар буны өткинши тәжды алыў ушын ислейди. Ал бизлер мәңгилик тәжды алыў ушын хәрекет етемиз»** (1-Кор. 9:25).

Солай етип, хәзир **мәңгилик** хызметти хәм **мәңгилик** сыйлықларды алыўға таярланып атырмыз.

## ОТЫЗ ЕКИНШИ КҮН

### ӨМИРИМНИҢ МАҚСЕТИ ҲАҚҚЫНДА ПИКИР ЖҮРГИЗИҮ

**Ойланыў ушын ҳақыйқат:** Қудай мениң ең жақсы нәрсемди алыўға ылайықлы.

**Ядлайтуғын аят:** *«Ҳақыйқат сөзлерин дурыс үйрететугын ҳәм өз иси ушын уятқа қалмайтуғын, Қудайға унамлы, жақсы хызметши болыўға жан-тәниң менен тырыс»*  
(2-Тим.2:15).

**Ойланатуғын сораў:** Қудайдың маған берген қәбилетлерин қалай етип жүдә жақсы пайдалана аламан?

# 33-күн

## Ҳақыйқый хызметкерлер өзлерин қайтши тутады ?

*«Араңызда ким уллы болғысы келсе, ол сизлерге хызметши болыўы шәрт»*

(Марк 10:43)

*«Олардың қандай екенин ислеген ислеринен билип аласызлар»*

(Матта 7:16)

Бизлер басқаларға хызмет етиў арқалы Қудайға хызмет етемиз.

Бул дүнья **‘уллылықты’** хәкимлик, бийлик, байлық хәм жәмийеттеги жоқарғы лаўазымлар менен байланыстырады. Егер адам басқаларды жумсаў дәрежесине жетсе, ол өзин қандай да бир уллылыққа еристим деп ойлайды. Хәзирги ‘басқалар маған хызмет етиў керек’ деген эгиоистлик пикирлерде дүзилген дәўиримизде, адамлардың өз мәплери биринши орында турып, ‘мен басқаларға хызмет қылыўым керек’ деген пикир адамларды онша өзине тартпайды.

Деген менен, Ийса **уллылықты**, әне, сол хызмет пенен байланыстырды, ал жәмийеттеги қандай да бир лаўазым менен емес. Қудай уллылығыңызды сизге қанша адам хызмет ететуғыны менен емес, ал сиз қанша адамға хызмет ететуғыныңыз бенен анықлайды. Бул пикир бул дүньяның уллылық ҳаққындағы пикирине пүткиллей қарама-қарсы, сонлықтан бул қағыйда бойынша жасаў тўёе, оны түсиниўдиң өзи бизлерге белгили бир қыйыншылықларды туўдырады. Өз ўақтында Ийсаның шәкиртлери ең жоқары лаўазымға ким ылайық екенлиги ҳаққында жәнжеллескен еди. Хәзир, арадан

2000 жыл өткеннен соң, масийхый-жетекшилер өз жәмәәтлеринде, деноминацияларында хәм хызметлеринде мәртебеликке хәм әмелге ийе болыў ушын бир-бирлери менен бар күши менен жарысады.

Жетекшилик ҳаққында мыңлаған китаплар бар, ал ҳақыйқый хызметши болыў ҳаққында китаплар аз. Хәр бир адам жетелеўди қәлейди, бирақ ҳеш ким хызметкер (қул) болыўды қәлемейди. Бизлер әпиўайы әскер болыўға қарағанда, генерал болыўды қәлеймиз. Хәтте, масийхыйлар да әпиўайы хызметкер ямаса хызметши болыўды емес, ал “*жетекши-хызметкер*” болыўды қәлейди. Бирақ Ийсаға уқсаў – бул хызметши (қул) болыў дегенди аңлатады. Себеби Ийсаның Өзи Өзин усындай деп атады.

Қудайға хызмет етиў ушын өз айрықшалығыңызды билиў әҳмийетли, ал хызметшиниң жүрегине ийе болыў оннан да әҳмийетлирек. Не ушын Қудай сизге талант хәм қәбилетлер берген? Есиңизде болсын, Қудай сизди өзиңизди ойлаўыңыз ушын емес, ал басқаларға *хызмет етиўиңиз* ушын жаратты. Егер хызметшиниң жүрегине ийе болмасаңыз, Қудай берген уқып хәм зийреклигиңизди “өз мәпиме пайдаланыўым керек” деген азғырылыўға берилесиз. Соның менен бирге, өз өзгешелигиңизди себеп қылып, басқалардың мүтәжлигин қанаатландырыўдан өзиңизди алып қашыў азғырылыўына түсесиз.

Қудай көбинесе бизлерди мынадай етип те сынайды: бизлердиң ойымызға *улыўма* сәйкес келмейтуғын адамларға хызмет етиў имканиятын береді хәм биз *қалиплеспегендей* жол менен сынап көреді. Егер шуқырға түсип кеткен бир адамды көрип қалсаңыз, Қудай сизиң: «Менде хызметшилик ямаса мийрим-шәпәәтлик сыйы жоқ», - деўиңизди емес, ал керисинше, оған жәрдем берип шығарып алыўыңызды күтеди. Сизде растан да белгили бир тапсырманы орынлаў ушын сый хәм қәбилет болмаўы мүмкин, соған қарамастан, егер бул тапсырманы орынлаўға дөгерегинде басқа ҳеш ким болмаса, онда Қудай сизди сол тапсырманы орынлаўға шақырады. Сизиң *негизги хәм баслы* хызметиңиз сизиң қәбилетиңизге туўры келиўи керек, ал *екинши дәрежели* хызметлериңиз болса, сизиң жәрдемиңиз қай жерде керек болса, сол жерде хызмет қылыў болып есапланады.

Айрықша қәбилетиңиз - сизиң хызметиңизди көрсетеди, ал сиздеги хызметшиниң жүреги – сизиң қанша руўхый өскениңизди көрсетеди. Жыйналыстан кейин қалып, тасландыларды жыйнаўға ямаса стулларды көтерип қойыўға айрықша қәбилеттиң кереги жоқ. Хәр бир адам хызметши бола алады. Буның ушын тек ғана бир нәрсе керек: характер.

Өмир бойы жәмәәтте хызмет етип, бирак ҳеш қашан ҳақыйқый *хызметши* болмаў да мүмкин. Сиз хызметшиниң жүрегине ийе болыўыңыз тийис. Хызметшиниң жүрегине ийе екенлигинизди қаяқтан билиўге болады? Ийса былай деген еди: **«Олардың қандай екенин ислеген ислеринен билип аласыз»** (Мат.7:16).

**1) Ҳақыйқый хызметши барқулла хызмет ислеўге таяр турады.** Ол өзін хызмет ушын таяр қылып қояды. Ҳақыйқый хызметши өз ўақтын басқаларға хызмет етиўден шеклейтуғын нәрселер менен бәнт қылып қоймайды. Ол қандай да бир хызметке шақырылғанда, ол жуўырып келиўге таяр турады. Хызметши қатардағы әскерге уқсайды, ол бир шақырғаннан-ақ жеңинди түриў ушын барқулла қасында болады: **«Хызметтеги әскер өзін әскерликке шақырған әскербасының кеўлинен шығыў ушын, турмыс ислери менен байланбайды»** (2-Тим.2:4). Егер сиз тек ғана өзиңизге қолайлы болған ўақытта ғана хызмет етсеңиз, онда сиз ҳақыйқый хызметши емессиз. Ҳақыйқый хызметшилер ислеўи керек болған ислерди, хәтте, өзлерине қолайсыз болған ўақытларда да ислеиди.

Сиз Қудайға хызмет ислеў ушын барлық ўақытта таярсыз ба? Ол шақырғанда барқулла: «Яқшы!», - деп жуўап бересиз бе? Ол сизиң жобаларыңызды өзгертип таслағанында қапа болмайсыз ба? Қул сыяқлы, сиз де қай жерде, қашан хәм қалай хызмет ететуғыныңызды таңламаўыңыз тийис. Қудайдың хызметкери болыў дегенимиз – бул өз күнделигинизди басқарыўдан бас тартып, оны Қудайға, керек болған ўақытта, өзгертиўине жол қойыў дегенди аңлатады. Ҳәр бир күниңиз басланатуғын ўақытта *өзиңиздиң* Қудайдың хызметкери (қулы) екенизди есиңизге түсирсеңиз, сол күнги жобаларыңыз бузылса да, қапа болмайсыз, себеби сизиң мақсетиңиз қашан болса, қай жерде болса да, Қудайға хызмет етиў болып табылады. Хызметкерлер өз жобаларының өзгергериўин хызмет етиў ушын берилген мухаддес мүмкиншилик деп қарап, берилген имканиятты қуўаныш пенен орынлайды.

**2) Ҳақыйқый хызметши басқалардың мүтәжликлерине дыққат аўдарады.** Ол барлық ўақытта басқаларға жәрдем берий ушын пайытты бақлап жүреди. Ол бир мүтәжликти көрип қалса, сол ўақытта-ақ, тап Мухаддес Китапта жазылғандай етип жәрдем береді: **«Сонлықтан мүмкиншилигимиз бар екен, хәмме адамларға, әсиресе, исениўши туўысқанларымызға жақсылық ислейик»** (Галат.6:10). Қудай сизди мүтәж болған адам менен ушырастырса, бул Оның сизге хызмет ислеўге мүмкиншилик берип атырғаны. Жоқарыдағы аятқа және бир дыққатыңызды аўдарып көриң, Қудай

Өзинің шаңарағы болған жәмәәттің мүтәжликлерин биринши орынға қойыпты, ал күнделикли шаруаларыңның соңына емес.

Биз көплеген хызмет етиу мүмкиншиликлерин, өзимизге сезгирликтің жетиспегенлиги хәм күтилмегенде ушырасқаны себебли, қолдан жиберип қоямыз. Себеби хызмет етиу имканияты келгенде, оннан тез пайдаланып қалмасаң, ол өтип кетип, тез ғайып болады. Олар тез өтип кетеди хәм көпшилик жағдайларда хеш қашан қайтып келмейди. Бир адамларға хызмет етиуіңиз ушын сизге тек ғана бир мүмкиншилик берилиуі мүмкин, сонлықтан да оннан пайдаланып қалыуды кейинге қалдырыушы болмаң. **«Өзиңде бар гезде, достыңа: «Бар, ертең кел, сонда беремен», - деме»** (Хикмет 3:28).

Джон Уэсли Қудайдың әжайып хызметкери еди. Оның сүрени мынадай болған: «Барлық имканиятлардан хәм барлық жоллардан пайдаланып, ижәжы болғанынша көбирек, барлық жерде, барлық уақытта, барлық адамларға - қолыңнан келетуғын барлық жақсылықты исле!» Мине, *хақыйқый* уллылық! Сиз басқалар ислеуді қәлемейтуғын *кишкене* бир истен баслауыңыз мүмкин. Бирақ бул исти дүньядағы ең әхмийетли тапсырма деп есаплап ислең, себеби Қудай буны көрип турыпты.

**3) Хақыйқый хызметши қолындағы бар нәрселеринен ең жақсы усылда пайдаланады.** Ол сылтау да айтпайды, исти узаққа да созбайды ямаса жағдайлардың жақсы болыуын күтип те отырмайды. Ол хеш уақытта: «Кейинирек көремен» ямаса «Пурсаты келгенде», - деп айтпайды. Ол ислениуі керек болған нәрсени қалай болмасын ислейди. Мухаддес Китап былай дейди: **«Самалға қарасаң – екпейсең, бултқа қарасаң – ормайсаң»** (Ұазшы.11:4). Егер сен қолайлы жағдайды күтетуғын болсаң, онда хеш нәрсеге жетисе алмайсаң. Қудай бизлерди қандай шәраятта болсақ та, өзимизде барынан пайдаланып, қолымыздан келген затты ислеуге шақырады. Хәтте, бизлердің онша келистире алмаған хызметлеримиз де, қуры әрман болып қалған әжайып хәм уллы нийетлеримизден жақсырақ.

Гейпара адамлардың хеш хызмет етпеуінің бирден бир себеби – олар өзлерин *ылайықсыз хәм жарамсыз* деп санайды хәм қандай да бир хызметти *жақсы ислей алмаймыз* деп ойлайды. Олар Қудайға хызметти тек ең жақсы жулдызлар ғана ислей алады деген өтирикке исенеди. Гей бир жәмәәтлер бул өтирикти еле де өзлерине сиңирип алып, “терең шеберлик” пенен “профессионализм” ди хақыйқый бутларға айландырған. Сонлықтан орташа қәбилетлерге ийе адамлар, хәтте, өз хызметлерин усынууға да батына алмайды.

Сиз де: «Егер бизлер буны зор етип ислей алмайтуғын болсақ, жақсысы ислемей-ақ қояйық», - деген сөзлерди еситкен шығарсыз. Бирақ, Ийса хеш ўақытта бундай деп айтпаған! Ҳақыйқатына келсек, биз қандай да бир исти баслаған гезимизде, ол бирден кеўилдегидей жақсы исленбейди, бирақ сол арқалы бизлер шеберлигимизди арттырамыз. “Сэддлбек” жәмәетинде бизлер жетерли ‘*суў тасқыны қағыйдасы*’ бойынша ис тутамыз. Буның мәниси Қудай қандай да бир хызметти жарылқаўы ушын, ол хызметтиң минсиз болыўы шәрт емес. Аз санлы минсиз элиталар басқаратуғын жәмәәт болыўға урынғаннан гөре, жүдә көп санлы мыңлаған әпиўайы исениўшилерди хызметке шақырған жақсырақ.

**4) Ҳақыйқый хызметши хәр қандай тапсырманы өзін бир қәлипте бағышлап ислейди.** Ол не ислесе де, оны *«Қудай ушын ислеп атырғандай етип, шын жүрегинен ислейди»* (Колос.3:23). Ол үлкен ис пе, кишкене ме, әхмийетли емес. Егер оны ислеў керек болса, қалған нәрселер өз әхмийетин жоғалтады.

Бизлер өмиримизде хеш қашан: «Бул жұмыс мениң ушын дым әпиўайы хәм мениң оны ислеўиме турмайды. Мен ол дәрежеден өттим», - дейтуғындай дәрежеге жете алмаймыз. Қудай сизди хеш ўақытта күнделикли хәм көбинесе зеригерли есапланатуғын ислерден азат етпейди. Бул бизлердиң минез-қулқымызды қәлиплестиретуғын сабақлардың бир бөлеги болып есапланады. Мухаддес Китап былай дейди: *«Егер ким де ким хеш нәрсе болмаса да, өзін әхмийетли адам деп есапласа, өз-өзин алдаған болады»* (Галат.6:3). Бизлер, әне, усындай арзымайтуғын майда-шүйде ислер арқалы Ийсаға уқсап барамыз.

Ийса басқалар ислеўден бас тартқан (қашқан) жұмысларды ислеўге: аяқ жуўыў, балаларға жәрдем бериў, досларына аўқат таярлаў хәм мақаў кеселге ушыраған адамларға жәрдем бериў сыяқлы ислерди ислеўде қәниге болған. Хеш қандай ис Ол ушын *нәс хәм ылайықсыз* болмаған, себеби Ол *хызмет етиўге* келген еди. Ийса бул ислерди *уллылыққа ийе болмағанлықтан* емес, ал *хақыйқый уллылыққа ийе болғанлықтан* ислеген еди! Енди Ол бизлерди де *Өзинен өрнек алыўға шақырады* (Юхан.13:15).

Көзге көринбейтуғын кишкене ислер терең сүйиспеншиликке ийе жүректи көрсетип турады. Жүрегиниздиң кеңлиги басқалардың ойына да келмеген майда-шүйде жұмысларды ислегенде көринеди, мысалы, кеме қыйраған ўақытлары елши Павел ғарры болыўына хәм қасында жас шәкиртлери бар болыўына қарамастан, жолдасларының жылыныўы ушын отын терген. Павел де басқалардай шаршаған еди,

бирақ ол басқалар мүтәж болған исти иследи (Елши.28:3). Егер сиз хызметшиниң жүрегине ийе болсаңыз, хеш бир ис сиз ушын пәс хәм арзымас болып есапланбайды. Уллы мүмкиншиликлер көпшилик жағдайларда арзымаған ислердиң астында жасырынып жатады. Көбинесе, сол арзымас майда-шүйде ислер уллы ислерди басланыўы болады. Қудайға хызмет етиў ушын уллы тапсырмаларды излемең. Бирден таўды орнынан көшириўге урынбаң. Қуўаныш пенен күнделикли әпиўайы хызметлерди ислей бериң, сонда Қудайдың Өзи сиз ушын арналған уллы ислерди қарастырады (Лука.16:10-12). Адамлар хайран қалатуғын жумысларға хәм жулдызлы мақсетлерге кириспесинизден бурын, Қудайға әпиўайы хәм көзге көринбес хызметлерди ислеўге хәрекет етип көриң.

Қудай ушын “уллы” тапсырмаларды орынлаўды қатты қәлеўшилер оғада көп, бирақ негедур Қудай ушын кишкене жумысларды ислейтуғынлар оғада аз. Жетекши болыўға хәрекет ететуғын жуўырыў сызығы адамларға толып атыр, бирақ кул (хызметши) болып хәрекет ететуғынларға кең атызлар ашық тур. Гейде өзлеримизден *жоқарырақ хәм күшилик* адамларға (мысалы, хүкимет басшыларына хәм баслықларға) хызмет етиўимизге туўра келсе, гейде өзлеримизден *пәсирек хәм хәлсизирек* адамларға (мысалы, аўырыўларға хәм баспанасызларға) хызмет етиўимизге туўры келеди. Бирақ булардың қайсысын ислесеңиз де, ислениў керек болған хәр бир жумысты орынлаған ўақтыңызда, өзиңизде хызметшиниң жүрегин раўажландырасыз.

**5) Хәқыйқый хызметши өз хызметине садық хәм бағышланған болады.** Ол өз тапсырмасын ақырына жеткереди, мойнындағы жуўапкершилигин орынлайды, берген ўәдесинде турады хәм өзин бағышлаған хызметке ақырына шекем садық қалады. Ол исти ярымына келгенде таслап кетпейди хәм түскинликке түскенде кетип қалмайды. Оған исениўге хәм сүйениўге болады.

Садықлық барлық ўақытта сийрек ушырататуғын қәсийет болған (Забур.11:2, Хикмет.20:6, Фил.2:19-22). Көплеген адамлар бағышланыў хәм садықлық деген сөздиң мәнисин түсинбейди. Олар бағышланыўды әпиўайы нәрсе деп есаплап, бос ўәделерди береди хәм арзымас себеплерге бола, өз ўәделерин бузады хәм соның менен бирге, бул ушын өкинбейди де, хұжданы да қыйналмайды. Хәр хәптеде жәмәәтлер хәм басқа да мекемелер бир қыйын жағдайларға түседи хәм оннан еплеп шығып кетиўлерине туўра келеди, себеби волонтерлар (өз қәлеўи бойынша жәрдем бериўшилер) ямаса таярланбаған болады, ямаса улыўма қарасын көрсетпеген болады хәм



соның менен бирге келмейтуғынлығы хаққында хәттеки қоңыраў да етпеген болады.

*Уллы мүмкиншиликлер көпшилик жағдайларда арзымаған  
ислердің астында жасырынып жатады.*

Сизге сүйиниўге бола ма? Орынлаўыңыз тийис болған ўәделериңиз бар ма? Ямаса ақырына дейин жеткизиўиңиз тийис болған ислериңиз бар ма? Ямаса әлбетте орынлаўыңыз шәрт болған антыңыз бар ма? Бул тексерийў тестлери. Қудай сизин садықлығыңызды тексерип атыр. Егер сынақтан өтсеңиз, онда сиз жақсы топардасыз. Ибрайым, Муўса, Самуел, Даўыт, Даниел, Тимофей хәм Павеллер Қудайдың *садық* хызметкерлери деп аталды. Соның менен бирге, Қудай садықлығымыз ушын мәңгиликте сыйлықланатуғынымызға ўәде берди. Мәңгиликке кирген гезиңизде, Қудайдың сизге: **«Бәрекелла, жақсы хәм садық хызметшим! Кишкене исте исенимли болдың, енди Мен саған үлкен ис тапсырмақшыман. Жүр, Мениң қуўанышыма ортақ бол!»** - деп айтыўын көз алдыңызға келтирип көриң (Матта.25:23).

Және бир айтатуғын нәрсе – садық хызметкерлер хеш ўақытта пенсияға кетпейди. Олар тири екен, садық хызмет ете береді. Сиз хүкимет жумысынан пенсияға шығыўыңыз мүмкин, бирақ Қудай хызметинен пенсияға шықыў деген болмайды.

**б) Хақыйқый хызметши белгисиз болып қалыўды таңлайды.** Ол өзін хеш ўақыт реклама қылмайды хәм өзине басқалардың дыққат аўдарыўын ойламайды. Ол өзиниң жетискенликлери менен ямаса кийип жүрген кийимлери менен басқаларға тәсир қылыўға улыўма урынбайды. Буның орнына олар: **«...бир-бирине хызмет етиўи ушын кишипейилликке кийинип алады»** (1-Петр.5:5). Егер өз хызметлери арқалы көзге түссе, оны кишипейиллик пенен қабыл етип, ислеп атырған хызметлерине зыянын тийгизбеўи ушын, өзін мақтап-алғыслаўына ямаса даңққа бөлеўине жол қоймайды.

Павел “руўхый” болып *көринетугын*, бирақ, хақыйқатында, тек адамлардың дыққатын өзине тартыў ушын сондай кийим кийип алған адамларды әшкаралаған еди. Ол бундай адамларды **«...адамларға жақсы көрингиси келип, көзабага ислеўшилер»**, **«адамларға жағзыныў ушын көзабага ислеўшилер»**, - деп атайды (Ефес.6:6, Колос.3:22). Олар өзлерин руўхый етип көрсетип, басқалардың дыққатын өзлерине тартыўға урынған адамлар еди. Әне, сол - парийсейлердің де гүнасы болған еди. Олар басқаларға хызмет

етиўди, жәрдем бериўди, хәттеки, дуўа етиўди де басқалар ушын сахнада ойнайтуғын спектакльге айландырған еди. Ийса өзін бундай етип тутыўды жек көрип, бул туўралы былай деген: **«Абайлаңлар, сизлер саўап ислериңизди адамларға көрсетиў ушын, олардың алдында ислеменлер. Олай етсеңлер, сизлерге аспандағы Әкеңизден сыйлық болмайды»** (Матта 6:1).

“Өз-өзинди басқаларға жәриялап, өзинди көрсетиў” менен “кишипейиллик кийиминде басқаларға хызмет етиў” бир-бирине қарсы хәрекетлер болып есапланады. Хәқыйқый хызметшилер хеш ўақытта өз хызметлерин басқаларға жағыныў ушын, олардың дыққаттын өзине қаратыў ушын ямаса қол шаппатлаўлар ушын ислемейди. Олар тек Жалғыз Қудайдың көз алдыларында ғана жасайды. Павелдин айтқанындай: **«Егер елеге дейин адамларға жағынбақшы болғанымда, онда мен Масихтың хызметшиси бола алмас едим»** (Галат.1:10).

Хәқыйқый хызметшилер оғада сийрек хәммениң дыққат орайында болады хәм хәммеге белгили болыўға улыўма урынбайды. Керисинше, олар мүмкиншилиги болғанынша бундай жағдайлардан узағырақ жүреди. Олар көлеңкеде қалғанды артық көреди хәм хеш кимге билдирместен тыныш хызмет етиўди таңлайды. Юсуп бул жерде жүдә жақсы мысал бола алады. Ол адамлардың дыққатын өзине қаратыўға урынбады, ал Потифарға, кейин қамақхана басшысына, соңынан Фараонның нан писириўшиси хәм шарап тексериўшисине кишипейиллик пенен хызмет етип жүреди хәм Қудай оның жүрегіндеги бундай кишипейилликти жарылқайды. Фараон Юсупты ең үлкен әмелге көтергенде де, ол бәри-бир жүрегінде хызметши болып қалған еди, хәтте, өзін сатып жиберген ағаларының алдында да.

Тилекке қарсы, хәзирги көп ғана жетекшилер өз хызметлерин кишипейилликте баслап, бирақ кейин үлкен атақ-абыройға берилип жуўмақлап атыр. Хәммениң дыққат орайында болыў оларды еслеринен айырып қояды хәм олар уллы даңқтың жарық нурларының адамды соқыр етип қоятуғынын умытады.

Мүмкин, сиз кишкене бир қалада көлеңкеде хызмет етип атырған шығарсыз хәм сизге хеш ким сизди билмейтуғындай хәм бахаламайтуғындай болып көринетуғын шығар. Есиңде тут: Қудай сизди ол жерге қурыдан-қуры қойған жоқ! Ол, хәтте, басыңыздағы хәр бир тал шашты санап қойыпты. Ол сизиң қай жерде хәм қандай халатта жасап атырғаныңызды жүдә жақсы биледи. Қудайдың Өзи сизди басқа жерге көшириўди шешпегенше, ол жерде хызметиңизди

дауам ете берің. Ол егер сизиң басқа жерге кетиуиңизди қалесе, онда Ол буны сизге ашып береді. Сизиң сол жердегі хызметиңиз - Қудай Патшалығы үшін әхмийетли. **«Өмириңиз болған Масих келгенде, сизлер де Оның менен бирликте салтанат пенен көринесиз»** (Колос.3:4).

АҚШ та 750 ден аслам “Даңқ Заллары” бар хәм мәмлекеттин сиясат, финанс, жәмийет, мәденият хәм илим тарауларындағы уллы ғайраткерлердин өмир баянын жазатуғын 450 ден аслам “Кимниң ким екенин билейик!” - дегенге уқсаған газета статьялары бар, бирақ олардың арасында хәқыйқый хызметшилер кем ушырасады. Даңққа бөлениу хәқыйқый хызметкерлер үшін хеш қандай әхмийетке ийе болмайды, себеби олар “белгили болыу” менен “хәқыйқый әхмийетлилик” арасындағы айырмашылықты биледи. Бизледин денелеримизде де сондай бир белгили хәм шырайлы жерлер бар, бирақ, олар болмағанда да, бизлер еплеп жасай аламыз. Және де денемизде олар болмаса жасай алмайтуғын органлар да бар, бирақ олар адамлардың көзлерине көринбейди, ал ишлеримизде жасырын жерде хызмет етип турады. Масихтың Денесинде де тап сондай. Ең әхмийетли болған хызмет – бул көбинесе көзге көринбейтуғын хызмет болып табылады (1-Кор.12:22-24).

Аспан Патшалығында Қудай бул дүньяда белгисиз болған, яғный бизлер олар хәққында хеш уақытта еситпеген, басында ауырыуы бар балалар менен шуғылланған, өзін тута алмайтуғын жасы үлкен адамлардың кейнин тазалау, СПИД вирусына шалынған науқасларға қараған хәм усыған уқсаған мыңлаған көзге түспейтуғын хызметлерди ислеген хызметкерлерге ашық түрде сыйлықлар береді. Усыны барқулла ядыңызда сақлап, хәтте, хызметиңизди басқалар байқамаса да, ямаса оларға сиз солай хызмет етиуиңиз шәрттей қарым-қатнас ислесе де, түскинликке түспең. Қудайға хызмет етиуиңизди дауам ете берің! **«Солай етип, сүйикли тууысқанларым, тайсалмай беккем турыңлар хәм Ийемиздин хызметинде барқулла ғайратлы болыңлар. Өйткени Ийемиздин жолында еткен хызметиңиздин босқа кетпейтуғынын билесизлер»** (1-Кор.15:58). Хәттеки ең майда хызмет те Қудай көзинен бир шетте сыйлықсыз қалмайды. Ийсаның мына сөзлерин есиңизде сақлаң: **«... ким де ким усылардың ишиндеги ең қарапайымына, шәкиртлеримниң бири болғаны үшін тек бир кесе сууық суу ишкисе де, ол сыйсыз қалмайды»** (Матта.10:42).

## ОТЫЗ ҮШИНШИ КҮН

### ӨМИРИМНИҢ МАҚСЕТІ ҲАҚҚЫНДА ПИКІР ЖҮРГИЗИҮ

**Ойланыу үшін хақыйқат:** Мен Қудайға басқаларға хызмет етиу арқалы хызмет етемен.

**Ядлайтуғын аят:** *«Кимде-ким усылардың ишиндеги ең қарапайымына шәкиртлеримнің бири болганы үшін тек бир кесе сууық суу ишкизсе де, ол сыйсыз қалмайды»* (Матта 10:42).

**Ойланатуғын сорау:** Бул бапта көрсетилген хақыйқыйқый хызметшиге тийисли алты қәсийеттиң қайсы бири маған уллы шақырықты хәм өзгеристи усынып атыр?

# 34-күн

## Құл сыяқты пикир жүргізіу

*“Мениң қулым Қалев басқаша ойлайды хәм Маған толық бойсынды”.*

(Санлар 14:24)

*“Масих Ийсада болған мына кишипейилликке сизлер де ийе болыңлар: Масих құдайлық тәбиятқа ийе бола тура, Құдайға тең атақты алыўға умтылыўды Өзине минасып көрмеди”.*

(Филиплилерге 2:5)

Хызмет – сизиң пикирлериңизде басланады.

Хақыйқый хызметши болыў – қулдың пикирине ийе болыўды талап етеди, ал бул өмирге деген қарым-қатнасыңызды хәм көз-қарасыңызды өзгертиў деген сөз. Құдайды бизлердиң *не ислейтуғынымыз* емес, ал оны *не ушын* ислейтуғынымыз көбирек қызықтырады. Жетискенликлеримиз емес, ал өзимизди қәйтип тутыўымыз көбирек есапқа алынады. Патша Амасия «Құдайдың көзине унайтуғын ислерди иследи, бирақ шын жүректен емес» болғаны ушын, ол ақыр-соңында Құдайдың мийриминен айырылған еди (2-Жылнама.25:2). Хақыйқый хызметшиниң жүрегінде айырықша бес қәсийет көринип турады.

**1-қәсийет:** Хақыйқый хызметши өзине қарағанда, басқаларды көбирек ойлайды. Ол бағдарды өзине емес, ал басқаларға қаратады. Әне, усы хақыйқый кишипейиллик: өзиңди хәммеден жаман етип санамайсаң, ал тек өзиң хаққында *азырақ* ойлайсаң. Бундай хызметшилер өзлерин дерлик ойламайды. Павел былай деген еди: «Тек өзиңиздиң *ғана емес, ал басқалардың да пайдасын гөзлеңлер*» (Филип.2:4). “Өз өмиринди жойтыў” дегенимиз – бул өзиңди умытып, басқаларға хызмет етиў дегенди

аңлатады. Бизлер өз мүтәжлігімізге тәшиуішлениўди тоқтатқан ўақтымызда, дөгерігіміздегі басқалардың мүтәжлігін көріп баслаймыз.

*Ҳақыйқый хызметшилер өз мақсетлерин гөзлеп Қудайдан пайдаланыўға урынбайды. Ал Қудайдың олардан Өз мақсети ушын пайдаланыўына жол қояды.*

**«Ийса Өз уллылығынан ўаз кешип, қул келбетин қабыллады»,** - дейди Мухаддес Китап (Филип.2:7). Сиз соңғы мәрте қашан басқалардың пайдасы ушын, өзинизди қулдың келбетине айландырдыңыз? Сиз тек өзинизди ойлай берсеңиз, онда хеш қашан ҳақыйқый хызметши бола алмайсыз. Тек өзимизди умытқан ўақтымызда ғана, расында да ылайықлы нәрселерге қол урып баслаймыз.

Тилекке қарсы, бизлердің хызметлеримиздің көпшилик бөлеги өзимизге хызмет етиў болып есапланады. Яғный бизлер ‘басқалар бизлерди жақсы көрсин’ деп, ‘бизлерге ҳайран қалсын’ деп ямаса қандай да бир мақсетимизге ерисиў ушын хызмет етеміз. Негизинде, булар – хызмет емес, ал басқалардан пайдаланыў. Өйткени хызметтиң басынан ақырына шекем бизлер: “Мен қандай жақсыман хәм әжайыпан”, - деп тек өзлеримиз ҳаққында ойлаймыз. Гей бир адамлар хызметти Қудай менен саўдаға айландырып жиберген: «Қудай, егер Сен маған мынаны ислесең, онда мен Саған мынаны ислеймен», - дейди. Ҳақыйқый хызметкерлер Қудайдан өз мақсетлери ушын пайдаланыўға хәрекет етпейди, ал керисинше, Қудайдың олардан Өз мақсети ушын пайдаланыўына жол қояды.

Өз-өзинди умытыў қәсийети де садықлыққа уқсап жүдә кем ушырасады. Барлық адамлардың ишинде Павел тек ғана Тимофейди үлги етип көрсете алған еди (Фил.2:20-21). Хызметши сыяқлы пикир жүргизиў қыйын, себеби бундай пикир – “Мен, мен ушын, мен арқалы, маған” деген мениң тәбийғый болмысымның баслы эгоистлик қәлеўлерине қарама-қарсы. Мен көбинесе өзим туўралы ойлайман. Сонлықтан да кишипейиллик мениң хәр күни қайта-қайта үйрениўим керек болған гүресим болып табылады. Хызметкер болыў мүмкиншилиги маған күнине бир неше мәрте бериледи хәм хәр сапары мениң алдымда таңлаў турады: мен ямаса басқа, өзимди ойлаў ямаса басқаны. Өзинизден бас кеший - хызметкер болыўдың негизи болып табылады.

Бизлер хызметши сыяқлы пикир жүргизиўди қаншелли өзлестиргенимизди мынаған қарап анықлаўға болады: сизиң этирапыңыздағы адамлар сизге хызметшидей етип қатнас қылғанда, сиз оларға қандай жуўап қайтарасыз? Сизге басқалар өзине бағынышлы адамдай, баслықтай ямаса тап сиз оларға қулдай болып хызмет етиўиңиз керектей етип қарым-қатнас еткен жағдайда, сиз оларға қалай жуўап берген болар едиңиз? Мухаддес Китап былай дейди: **«Биреў сени өзи менен бирге бир шақырым жер жүриўге мәжбүрлесе, оның менен еки шақырым жүр»** (Матта.5:41). Жаңа инглис аўдармасында бул аят былай деп келтирилген: **«Егер биреў сеннен әдилсизлик пенен пайдаланыўды қалесе, буны “қул сыяқлы өмирди тәжирийбеде бастан кешириў мүмкиншилиги” деп есапла»**.

**2-қәсийет:** **Хақыйқый хызметши хожайындай етип емес, ал басқарыўшыдай етип пикир жүритеди.** Ол пүткил барлықтын хожайыны Қудай екенин есинен шығармайды. Мухаддес Китапта ‘басқарыўшы’ деп мүлклерди басқарыў ушын тайынланған адамға айтылады. Юсуп Мысрда қуллықта жүргенинде, ол хожайынының үй басқарыўшысы болған еди. Потифар оған өзиниң пүткил хожалығын исенип тапсырған еди. Соңынан қамақхана баслығы оған қамақхананың ислерин басқарыўды тапсырды. Ең соңында Фараон пүткил Мыср жерин оның қолына тапсырды. *Хызметши* хәм исенип тапсырылған ресурсларды *басқарыўшы* болыў – булар бир-биринен ажыралмай бирге жүретуғын қәсийет, себеби Қудай бизлерден булардың екеўинде де садық болыўымызды күтеди (1-Кор.3:1). Мухаддес Китап былай дейди: **«Ал хызметкерлерден талап етилетуғын ең баслы нәрсе – садықлық»** (1-Кор.4:2). Қудайдың сизге исенип тапсырған ресурсларын қалай басқарып атырсыз?

Хақыйқый хызметкер болып жетилисиўиңиз ушын өмириңизде ақша мәселесин үзил-кесил шешип алыўыңыз керек. Ийса: **“Хеш бир хызметши еки хожаға хызмет ете алмайды... Сизлер хәм Қудайға хәм байлыққа бирдей хызмет ете алмайсызлар”**, - деген еди (Лука.16:13). Ол: **«сизлер хызмет етпеўиңиз керек»**, - деп айтпады, ал: **«хызмет ете алмайсызлар»** дейди. Бул мүмкин емес. Хызмет ушын жасаў хәм ақша ушын жасаў – булар өз-ара бир-бирине туўры келмейтуғын мақсетлер болып табылады. Сиз қайсы бирин таңлайсыз? Егер сиз Қудайдың хызметкери болсаңыз, онда өзин ушын ақша ислеўге ўақтың болмайды, себеби сиз Қудайдың тапсырған хызметине бийпәрўа қарай алмайсыз. Сизиң барлық ўақтыңыз Қудайға тийисли болады. Ол сизден ярым емес, ал толық болған садықлықты талап етеди.

Бул дүньяда ақша барқулла Қудайдың орнын басқысы келеди. Көбинесе адамларды хызметтен алаң қылатуғын нәрсе – бул жерлик байлыққа қызығыу болып есапланады. Олар: «Мен Қудайға қәрежет мәселемди шешип болғаннан кейин хызмет етемен», - дейди. Бул соңынан мәңги пушайман қылатуғын ақмақшылық шешим. Егер Ийса сизин Ийениз болса, онда пул сизге хызмет етеди! Ал егер пул сизин хожайыныңыз болса, онда сиз оның қулына айланасыз. Бай жасау – гүна емес, бирақ байлықты Қудайдың уллыланыуы ушын пайдаланбау – гүна болып есапланады. Қудайдың хызметкерлеринин ойында пул табыу емес, ал хызмет қылу болады.

Мухаддес Китап бул хаққында анық айтқан: Қудай бизлердин садықлығымызды сынау ушын ақшадан пайдаланады. Сонлықтан да Ийса бейиш хәм дозаққа қарағанда, ақша (талант хәм динарлар) хаққында көбирек тымсаллар айтқан. Ол былай деген еди: **«Солай етип, егер сизлер бул дүньяның байлығына садық болмасаңыз, ким сизлерге аспандагы хақыйқыи байлықты исенип тапсырады?»** (Лука.16:11). Пулыңызды қалай пайдаланатуғыныңыз - Қудайдың өмириңизди қаншелли дәрежеде жарылқай алатуғынына тәсирин тийгизеди.

31-бапта еки түрли адамлар бар екенлиги хаққында ескерткен едим, олар Қудай Патшалығын қурыушылар хәм байлық жыйнау ушын жасайтуғынлар еди. Бул адамлардың еки түри де исбилерменликти рауажландыра алады, алып сатыушылық хәм пайда өндириу қәбилетлерине ийе болады. Байлық арттырушылар және де көбирек байлыққа ийе болуу ушын, ақшаларын өз мәплери ушын жумсайды, бирақ Қудай Патшалығын қурыушылар ойын қағыйдасын пүткиллей өзгертеди. Олар да пулды қолларынан келгенинше көбирек табыуға хәрекет етеди, бирақ олар буны басқаларға бериу ушын ислейди. Олар байлықларды Қудайдың ибадатханаларына жәрдем бериу хәм Оның бул дүньяда берген тапсырмаларын орынлау ушын жумсайды. Сәдлбәк жәмәэтинде жоқары жумысларда илсейтуғынлар хәм үлкен заводлардың ийелеринин топарлары бар. Олар Қудай Патшалығын еле де кеңейттириу ушын қолларынан келгенинше көбирек пул табыуға хәрекет етип атыр. Мен сизге де өз шопаныңыз бенен сөйлесиуиңизди хәм жәмәэтиңиздеги Қудай Патшалығын қурыушылардың топарын баслауыңызға шақыраман. Бул ушын жәрдем керек болса 2-тиркемеге қараң.

**3-қәсийет: Хақыйқыи хызметкерлер басқалардың не ислеп атырғанына емес, ал өзлеринин жумыслары хаққында ойлайды.** Олар өзлерин басқалар менен салыстырмайды, басқаларды хүким етпейди хәм олар менен ямаса олардың хызметлери менен



жарыспайды. Себеби олар Қудайдың өзлерине берген ислери менен пүткіллей бәнт болады.

Қудайдың хызметкерлери арасында конкуренция – көплеген себеплерге байланысly туўры келмейтуғын хәрекет болып табылады. Себеби бизлердиң барлығымыз бир команданың ағзаларымыз. Бизлердиң мақсетимиз өзимизди емес, ал Қудайды жақсы етип көрсетиў, хәр қайсысымызға хәр қыйлы хызмет берилген хәм барлығымыз да айрықша қәлиплескенбиз. Павел былай деген еди: **«Даңқпараз болмайық, бир-биримиздиң ашыўымызға тийип, күншиллик етпейик»** (Галат.5:26). Бул аят басқа аўдармада: **«Биз өзимизди басқалар менен салыстырып, биреўимиз жақсы, ал басқамыз жаман демеймиз. Бизиң шуғылланыўымыз керек болған буннан да қызығырақ хызметимиз бар. Хәр биримиз өз алдымызға айрықшамыз»**.

Хызметкерлер арасында арзымаған қызғанышқа орын жоқ. Өз хызметиниз бенен бәнт болғаныңызда басқаларды хүким етиўге де ўақытыңыз болмайды. Умытпа: басқаларды хүким ететуғын ўақтыңыз - өз хызметиниз бенен шуғылланатуғын ўақтыңыз болып есапланады. Марта Ийсаға Мариям оған хызметке жәрдем бермей атырғаны хаққындағы наразылығын айтқанда, ол өзиниң хызметкерлик жүрегин жойтқан еди. Хақыйқый хызметкерлер нахақ қарым-қатнас ушын тоңқылдамайды, өзин аянышлы қылып та көрсетпейди хәм биреўлердиң не ушын хызмет етпей атырғанына да фәзепленбейди. Олар Қудайға исенип, хызмет етиўин даўам ете береди.

Қудай хызметкерлерин баҳалаў – бул бизлердиң жумысымыз емес. Мухаддес Китап былай дейди: **«Басқаның хызметшисин хүким ететуғындай, сен кимсең? Хызметши өз хожайынының алдында турады ямаса жығылады. Ол аяққа турғызылады»** (Рим.14:4). Және де, өз-өзимизди ақлаў да - бизлердиң жумысымыз емес. Бул жумыс пенен Ийемиз Ийсаның шуғылланыўына жол қой. Муўсадан хәм Неҳемиядан өрнек алсақ болады. Пүткіл жәмәәт Муўсаға наразылығын билдиргенде, ол өзиниң хақыйқый кишипейиллигин көрсеткен еди, ал Неҳемия болса, оны айыплап атырғанларға әпиўайы жуўап берип: **“Саған барып жүретуғын ўақтым жоқ. Мениң жумысым тоқтатыўға болмайтуғын дәрежеде әҳмийетли”**, - деген еди (Неҳемия 6:3).

Егер сиз Ийсаға уқсап хызмет етсеңиз, онда сиз әлбетте айыплаўларға хәм хүким етиўлерге дус келесиз. Дүнья (хәтте, көплеген жәмәәтлер де) Қудайдың нени баҳалайтуғынын билмейди. Ийса сүйиспеншиликтиң ең әжайып түрин көрсеткен ўақтында,

шәкиртлери Оның бул хәрекетин хүким еткен еди. Мариям өзи ушын ең қәдирли болған қымбат этир майды Ийсаның үстине қуйған ўақтында, оның сүйиспеншилик пенен ислеген хәрекетин шәкирлер: «*ысырапшылық*», - деп атады, бирақ Ийса буны: «*әхмийетли*», - деп есаплады. Себеби сол хәрекет ең әхмийетлиси хәм кереклиси болған еди (Матта.26:10). Басқалардың сиз хаққында не айтыўларына қарамастан, Ийса ушын ислеген хәр бир хәрекетиңиз хеш ўақытта босқа кетпейди.

**4-қәсийет: Хақыйқый хызметкерлер Масихта өзлериниң кимлигин табады.** Олар өзлериниң Қудайдың сүйиспеншилиги хәм мийрими арқалы қутқарылғанлығын еслеринде туталды, сонлықтан олар өзлерин хеш қашан әхмийетли қылып көрсетиўге урынбайды. Олар гей бир екилениўши адамлар (өзлериниң ким екенине исеними кәмил емес адамлар) тәрәпинен “*дым пәс*” деп есапланған жумысларды да, куўаныш пенен ислеп кете береді. Ийсаның шәкиртлериниң аяқларын жуўғаны – хақыйқый хызметшиниң ең жақсы үлгиси болған еди. Ийса сонда Өзиниң ким екенлигин хәм хақыйқый хызметшиниң қандай болатуғынын толық көрсеткен еди. Сол дәўирлерде басқалардың аяғын жуўған хәзирге ўақытта көшелерде адамлардың аяқ кийимлерин тазалап отырыў жумысы менен теңдей еди. Оны адамлар ‘пәс’, ‘ылайықсыз’, ‘хеш қандай хүрметке арзымайтуғын’ жумыс деп есаплар еди. Бирақ Ийса хеш қандай екиленбестен, белине сүлгисин байлап, қолына ләген алып, бир шеттен шәкиртлериниң жолда кирлеген аяқларын меҳир менен жуўа баслады. Себеби Ол Өзиниң ким екенлигин билетуғын еди, сонлықтан, хәтте, ең пәс жумыс та Оны хеш қандай қәўетерге ямаса қорқынышқа салмас еди. Мухаддес Китап былай дейди: «*Ийса Өкесиниң хәмме нәрсени Оның қолына бергенин, Өзиниң Қудайдан келгенин хәм Қудайға қайтып баратырғанын билип, дастурхан басынан турды. Сыртқы кийимин шешти де, бир сүлгини алып белине байлады*» (Юхан.13:3-4).

Егер сиз хақыйқый хызметши болыўды қәлесеніз, онда сизин кимлигиңиз Ийсаға толық тамыр урған болыўы керек. Тек өзиниң ким екенлигине исеними кәмил адамлар ғана хызмет ете алады! Өзиниң ким екенлигине гүманланатуғын адамлар барқулла басқалардың не дейтуғынлығы хаққында қайғырып жүреді. Олар өз хәлсизликлериниң әшкара болып қалыўынан қорқады хәм хәлсизликлерин қабат-қабат менменликлердиң хәм қоқырайыўлардың астында жасырады. Бизлер өзлеримиздиң ким екенлигимизге қаншелли көп гүманлансақ, онда басқалардан соншелли көп дыққат

пенен хызметти талап етемиз хәм басқалардың марапатларына соншелли көп мүтәж боламыз.

Генри Ноуэн былай деп жазады: «Басқаларға хызмет ете алыўымыз ушын, алдын бизлер олар ушын өлип алыўымыз тийис, яғный өз бақалылығымызды хәм әхмийетлиликимизди басқалардың өлшеў тәризиси менен өлшегенди тоқтатыўымыз керек. Тек солай етип ғана бизлер “басқалар не деп ойлап қалады?” деген тикенектен азат боламыз». Өз қәдир-қымбатыңызды, кимлигиңизди хәм бақалылығыңызды Масих пенен қарым-қатнасқа тийкарлаған ўақтыңызда, сиз дөгерегиңиздеги адамлардың реҳимсиз талапларынан хәм сиз ҳаққындағы хәр қандай пикирлеринен азат боласыз. Сол арқалы сиз адамларға ең жақсы жол менен хызмет етиўге ҳақыйқый мүмкиншилик аласыз.

Ҳақыйқый хызметшилерге жақсы жұмыс ислегени ушын мақтаў қағазлары менен дипломлардың керегиси жоқ. Олар өзлериниң атларына атақ алыўды ямаса жақсы хызмет етип атырғаны ушын басқалардың оларға медаль тағыўын талап етпейди. Оларға бундай нәрселер әхмийетсиз хәм пайдасыз болып көринеди. Себеби олар өз қәдир-қымбатын хәм кимлигиңиздин ерсикен жетискенликлери арқалы өлшемейди. Павел былай дейди: **«Себеби өзин өзи мақтаған адам емес, ал Ийемиз мақтаған адам - ҳақыйқаттан қәдирлениўге ылайықлы»** (2-Кор.10:18).

Егер бул дүньяда кимниңдур өзиниң атақлы туўысқаны менен мақтаныўға имканияты бар болғанда, буны сирә дә Ийемиз Ийсаның бир анадан туўылған иниси Яқып қолдан жибермеген болар еди хәм ол өзиниң қаншелли әхмийетли адам екенлигин көрсетип өтиў ушын, гәплериниң арасына Ийсаның туўысқаны екенин билдирмей қосып жиберген болар еди. Ол Ийса менен жаслығынан баслап бирге өсти. Бирақ, усылай болса да, ол өз хатында өзин **«Ийемиз Ийса Масихтың қулы Яқып»** деп атайды (Яқып.1:1). Ийсаға қаншелли жақынласқан сайын, өзиңиз ҳаққында басқаларға соншелли аз айтатуғын боласыз.

**5-қәсийет:** Ҳақыйқый хызметкерлер хызметти “мойнымдағы жүк” деп емес, ал Ийемиздиң еркин орынлаўға имканият деп түсинеди. Олар адамларға жәрдем бергенине, мүтәжликлерди қанаатландырғанына хәм хызмет еткенине қыйналмайды, ал қуўанады. Олар **«Ийемизге қуўаныш пенен хызмет етеди»** (Забур 99:2). Не ушын олар қуўаныш пенен хызмет етеди? Себеби олар Ийемизди сүйеди, Оның мийрими ушын миннетдар болады, хызмет етиўдиң өмирдеги ең уллы нәрсе екенлигин биледи хәм Қудайдың

бул ушын сыйлықты үәде еткенин еслеринде сақлайды. Ийса былай деп үәде берген еди: **«Ким де ким Маған хызмет етсе, оны Әкем иззет етеди»** (Юхан.12:26). Ал Павел былай дейди: **«Өйткени Қудай әдалатсыз емес. Ол сизлердің мийнетиңизди хәм исениўшилерге қылған хәм қылып атырған хызметиңиз арқалы Өзине көрсеткен сүйиспеншилигиңизди умытпайды»** (Еврей.6:10).

Дүнья жүзиндеги барлық масийхыйлардың хәттеки 10 пайызы өз хызметлерине ҳақыйқый хызметшилердей болып шынлап кирисип басласа, не ўақыялар жүз бериў мүмкинлигин көз алдыларыңызға келтирип көриңлер. Қаншелли уллы хәм әжайып саўаплы ислер жүз берген болар еди! Сиз усындай адамлардың бири болыўды қәлейсиз бе? Ҳақыйқый хызметшидей болып хәрекет етиўди хәм пикир жүргизиўди басласаңыз, онда Қудай ушын сизиң жасыңыздың нешеде болыўы әҳмийетли емес, Ол сизден пайдаланады. Немис философы хәм музыканты Алберт Швайцер былай деген еди: “Ҳақыйқаттан да ең бахытлы адамлар - бул басқаларға қалай хызмет етиўди үйренген адамлар”.

## ОТЫЗ ТӨРТИНШИ КҮН

### ӨМИРИМНИҢ МАҚСЕТИ ҲАҚҚЫНДА ПИКИР ЖҮРГИЗИҮ

**Ойланыў ушын ҳақыйқат:** Хызметкер болыўым ушын хызметшидей пикир жүргизиўим тийис.

**Ядлайтуғын аят:** **«Масих Ийсада болған кишипейилликке сизлер де ийе болыңлар»** (Филип.2:5).

**Ойланатуғын сораў:** Мен әдетте басқалардың *маған* хызмет етиўи ҳаққында ойлайман ба ямаса өзим *басқаларға* хызмет етиў жолларын излеймен бе?

# 35-күн

## Сиздің Хәлсізлігіңіздегі - Қудайдың Құдіреті

*“Хәтте, бизлер Масихта хәлсіз болсақ та, бирақ Қудайдың құдіреті арқалы Оның менен бирге жасаймыз”.*

**(2-Коринфлилерге 13:4)**

*“Саған берген мийримім жетеди. Себеби Мениң құдіретім хәлсізлік арқалы толық көрсетиледи”.*

**(2-Коринфлилерге 12:9)**

Қудай Өз ислерин хәлсіз адамлардың қоллары арқалы ислегенди жақсы көреді.

Хәр бир адамның хәлсізлігі бар. Хақыйқатында, бизлердің хәр биримізде де *бир талай* физикалық, эмоциялық, интеллектуаллық хәм руўхый кемшиликлер бар. Оннан қалса, бизлер шеше алмайтуғын хәм бизлердің күшиміз жетпейтуғын ўақыяларға дус келеміз, мысалы, ақшаларымыз таўсылып қалады ямаса бир адамлар менен қарым-қатнасымыз жаманласып қалады. Әхмийетлиси, бизлердің бул жағдайлар менен *не ислейтуғынымыз* болып есапланады. Әдетте, бизлер өз хәлсізліклеримізди тән алмаймыз, оларды ақлаўға урынамыз, жасырамыз хәм олар хаққында басқалар айтқанда қапа боламыз. Сол арқалы Қудайдың Өз қәлегениндей етип хәлсізліклеримізден пайдаланыўына тосқынлық етеміз.

Бизлердің хәлсізліклеримізге Қудай басқаша етип қарайды. Ол былай дейди: *«Аспан жерден қаншелли бәлент болса, Мениң жолларым да сизлердің жолларыңыздан хәм ойларым да сизлердің ойларыңыздан соншелли бәлентдур»* (Ийшәя 55:9). Солай

етип, Ол көбинесе биз күткен жолға қарама-қарсы жол менен хәрекет етеди. Бизлер: “Қудай тек ғана бизлердің күшимизди пайдаланыўды қәлейди”, - деп ойлаймыз. Бирақ Ол бизлердің хәлсизликлеримизди де Өз уллылығы ушын пайдаланыўды қәлейди. Мухаддес Китап: **«Қудай күшбилерди уятқа қалдырыў ушын, дүнья хәлсиз деп санаған адамларды таңлады»**, - дейди (1-Кор.1:27). Сизин хәлсизликлериңиз тосаттан емес. Қудай өмириңизде сиз арқалы Өз күдиретин көрсетиў мақсетинде, олардың өмириңизде жүз бериўине жол қойды.

Адамның күши хәм хеш нәрсеге мүтәж болмаўы хеш ўақытта Қудайды таң қалдырмайды. Негизинде, Оның дыққатын хәлсиз экенин көрип, оларды тән алатуғын адамлар тартып турады. Ийса бундай адамларды: **«руўхий жарлылар»**, - деп атады (Матта 5:3). Бул сыпат Қудай жарылқаўларына ийе болыўдың биринши санлы талабы болып есапланады. **«Руўхий жарлылар – бахытлы. Себеби Аспан Патшалығы олардыки!»**

Мухаддес Китапта бундай адамлар туўралы мысаллар оғада көп. Қудай Өзиниң уллы ислерин көп ғана кемшиликлери хәм хәлсизликлери бар әпиўайы адамлар арқалы ислеген. Егер Қудай тек ғана кемшиликсиз адамды пайдаланатуғын болғанда, онда хеш нәрсе исленбеген болар еди, себеби ондай адам жоқ. Бирақ, хақыйқат соннан ибарат: Қудай Өз нийетлерин хәлсиз хәм әззи адамлар арқалы әмелге асырады. Бул болса, хәммемизге жубаныш бередиди.

Хәлсизлик, - ямаса Павел **“тикен”** деп атаған (2-Кор.12:7) бул нәрсе - гүна да емес, дағ та емес, я болмаса, ‘ашкөзлик’ хәм ‘сабырсызлық’ сыяқлы минез-қулқымыздан жоқ қылыўымыз керек болған натуўры зат та емес. Хәлсизлик – бул сыртына шығып кете алмайтуғын шекленгенлик. Ол туўма болып, сиз оны өзгерте алмайсыз. Бул *физикалық* шеклениўшилик болыўы мүмкин, мысалы, майыплық, жетиспеслик, изиңнен қалмайтуғын кесел, тәбийғый хәлсизлик. Ямаса бул *эмоциялық* кемшилик болыўы да мүмкин, мысалы, травмалық шок, жүрек жарақатлары, ядынан шықпайтуғын жаман ўақыялар, минездеги қолайсызлықлар ямаса ата-анасынан өткен түскинликке тез түсиў қәсийети. Бул, сондай-ақ, *ақыл-ойдың* шеклениўи ямаса *зийреклиликтің жетиспеушилиги* болыўы да мүмкин. Хәмме адам *әжайып талант* ямаса *терең ақыл* ийелери бола бермейди.

Бизлер өз хәлсизликлеримизди ойлаған гезлеримизде, бизлер азғырылыўға түсип: “Қудай мени хеш ўақытта хәм хеш нәрсеге пайдалана алмайды”, - деп ойлаўымыз мүмкин. Бирақ билердин

шекленгенлигимиз Қудайды кишкентей болса да шеклей алмайды. Ғақыйқатында, Ол Өзиниң қудиретли күши менен пүткиллей әпиўайы ыдысларды толтырыўдан рәхәтленеди. Мухаддес Китап былай дейди: **«Биз елшилер усы ғазийнени ылай ыдыс сыяқлы болған денемизде алып жүрмиз. Бул уллы қудиреттиң бизлерден емес, ал Қудайдан екенлиги көринип тур»** (2-Кор.4:7). Ылай ыдысларға уксап биз хәлсиз хәм тез сынғышпыз. Бирақ егер бизлер Қудайдың бизлердиң хәлсизликлеримизге сүйениўине жол қойсақ, Ол бизлер арқалы жумыс ислейди. Бул ушын бизлер Павелдиң көрсеткен үлгиси бойынша ис тутыўымыз тийис.

**1. Хәлсизликлериңизди тән алың.** Өз-өзиңизге кемшиликлериңиз ҳаққында ашықтан-ашық айтыңлар. Өзиңизди ҳақыйқый қылып көрсетиўди хәм өзиңизден ҳақыйқатты жасырыўды тоқтатың.

*Егер Қудай тек ғана кемшилиги жоқ адамлардан пайдаланатуғын болғанда, онда ҳеш нәрсе де жүз бермеген болар еди.*

Өз хәлсизликлериңизди тән алмай, түрли-түрли сылтаўларды айтыўдың орнына, жақсылап ойланып, жеке хәлсизликлериңизди анықлап алың. Олардың дизимин дүзеңиз де болады.

Жаңа Келисимде еки уллы тән алыўды көремиз хәм бул екеўи бизлердиң саламат жасаўымыз ушын керек болған хәрекетлер болып есапланады. Бириншиси, бул Петрдиң Ийсаға: **«Сен – Масихсаң, тири Қудайдың Улысаң»**, - деп тән алғаны (Матта 16:16). Ал екиншиси, бул Павелдиң бутқа табыныўшыларға: **«Бизлер де сизлер сыяқлы адамлармыз-ғо!»** - деп тән алғаны. (Елши.14:15). Егер Қудайдың сизди пайдаланыўын қәлесеңиз, демек, сиз *Қудайдың* хәм *өзиңиздиң* ким екенлигиңизди билиўиңиз тийис. Көплеген масихыйлар, әсиресе, жетекшилер усы екинши ҳақыйқатты, яғный “Биз тек ғана адам!” екенимизди умытып қояды. Егер буны, яғный ‘хәлсиз, шекленген адам баласы’ екениңди түсинип жетиўиңиз ушын сизиң катастрофаға ямаса үлкен бир кризиске түсиўиңиз шәрт болса, онда Қудай олардан да пайдаланыўға екиленип турмайды. Себеби Ол сизди жақсы көреди.

**2. Өз хәлсизликлериңизди қабыл етиң (олар ушын қуўаның).** Павел былай деген еди: **«Сонлықтан Масихтың қудирети менде болсын деп, мен хәлсизликлериме еле де көбирек қуўанып, олар менен мақтана бермен. Сол себептен Масих ушын**

*хәлсизликлерге, масқараланыуға, мүтәжликлерге, қуўдаланыуға хәм қыйынышылықтарға ушырағанымда, мен қуўанышлыман. Өйткени мен қашан хәлсиз болсам, сонда күшлимен»* (2-Кор.12:9-10). Бир қарағанда, бул улыўма келиспейтуғын нәрсеге уқсайды. Себеби бизлер хәлсизликлеримизге қуўаныўды емес, ал олардан азат болыўды қәлеймиз-ғо! Деген менен, бизлер Қудайдың бизлерге инам еткен барлық нәрселерин қуўаныш хәм қанаатланыў менен қабыл еткен ўақтымызда, бизлер Оның ийгиликли екенлигине исенетуғынымызды көрсетемиз. Бизлер сол ўақытта Оған тап: “Қудайым, Сениң мени сүйетуғыныңа хәм мениң ушын нениң ең жақсы екенин билетуғыныңа исенемен” –дегендей болады.

Павел бизлердиң туўма хәлсизликлеримизге не ушын қуўаныўымыз кереклигиниң бир неше себеплерин келтиреді. Бириншиден, олар бизлердиң Қудайға ғәрезли болыўымызға себепши болады. Павел Қудайдың оннан алып таслаўдан бас тартқан “тикени” ҳаққында айта отырып, ол былай деген еди: *«Мен хәлсизликлерим ушын қуўанышлыман, себеби мен хәлсиз болған ўақтымда, күшлимен! Хәлсиз болған сайын Қудайға көбирек ғәрезли боламан»* (2-Кор.12:10). Өзиңизди хәлсиз сезген ўақтыңызда, умытпаң: бул - Қудайдың сизге Оған ғәрезли болыўыңыз кереклигин еслетип атырғаны болады.

Екиншиден, хәлсизлигимиз - бизлердиң менменликке берилиўимиздиң алдын алады. Олар бизлерди кишипейилликте сақлап турады. Павел былай дейди: *«Қудайдың маған берген әжайып аянлары себепли өзимди жоқары тутпаўым ушын, Ол денеме бир тикен, яғный мени қыйнайтуғын шайтанның бир периштесин берип, мени менменликтен сақлап киятыр»* (2-Коринф.12:7). Қудай бир ўақытлары бизлердиң менменлигимизди қырқып турыўы ушын, ең күшли болған тәрәпимизге буны ең хәлсиз қылатуғын бир нәрсе тиркеп қояды. Хәлсизлик бизлердиң жүдә тез жуўырып кетип, Қудайдың алдына шығып кетиўимизден сақлап туратуғын басқарыўшы ролин атқара алады.

Гедеон 135 000 әскерге ийе болған Мидиялыларға қарсы урысыў ушын 32 000 әскерди жыйнағанда, Қудай хәр бир Израиллыға қарсы 450 душпан әскери туўры келетуғындай етип, олардың санын 300 ге шекем қысқартқан еди. Бул Израиллылар ушын “апатшылыққа ушыраў” дегенди аңлататуғын еди, бирақ олар өзлериниң күши менен емес, ал Қудайдың күдирети менен қутқарылғанын билиўи ушын, Қудай олар менен усындай жол тутқан еди.



Үшіншиден, бизлердің хәлсизликлеримиз исениўшилер арасында болатуғын қарым-қатнасты да беккемлейди. Күш - ғәрезсиз руўхты пайда етеди (“Мен хеш кимге мүтәж емеспен”), ал бизлердің кемшиликлеримиз болса, бир-биримизге қаншелли мүтәж екенлимизди көрсетип турады. Бизлер хәлсиз болған жиңишке жиплерди бирге бириктирип ийирсек, олардан көп күшке ийе болған арқан келип шығады. АҚШлы белгили шопан Вэнс Хавнер: “Масихыйлар қар сыяқлы хәлсиз болғаны менен, олар бир-бири менен бириккен ўақтында, олар пүткил қаланың транспортларын тоқтата алады” - деген еди.

Төртіншиден, яғный барлығынан бетер, бизлердің хәлсизлигимиз басқалар ушын жан ашыў хәм хызмет етиў қәбилетимизди күшейтеди. Бизлер басқалардың хәлсизликлерине хәм кемшиликлерине итибар менен, хұрмет пенен хәм жан ашыўшылық пенен қатнас жасаўды үйренемиз. Қудай бизлердің жер бетинде Масихқа уксап хызмет етиўимизди қәлейди. Буның мәниси: басқа адамлар сизиң жарақатларыңыз арқалы шыпа хәм жубаныш табады. Өмириңизде басқаларға тәсир ете алатуғын ең уллы сөзиңиз хәм ең жемисли хызметиңиз - бул сизиң ең терең болған жарақатларыңыздан келип шығады. Сизиң басқалар менен бөлисиўге ең уялатуғын, ашыўыңыз келетуғын хәм бөлисиўди қәлемейтуғын нәрселериңиз, Қудайдың басқаларға күшли шыпа берийи ушын пайдалана алатуғын әсбаплары болып есапланады.

Уллы миссионер Хадсон Тэйлор: “Қудайдың хәмме дәўлери (күшли хызметкерлери) хәлсиз адамлар болған”, - деген еди. Муўсаның хәлсизлиги - бул оның минези еди. Оның қызбалығы оның Мысрлы адамды өлтирийине, сөйлеўи керек болған тасты урыўына хәм Он Буйрық жазылған тасты сындырыўына себепши болған еди. Бирақ усыған қарамастан, Қудай оны **«жер бетиндеги адамлардың ишиндеги ең кишипейили»** болатуғын дәрежеге шекем өзгерткен еди (Санлар 12:3).

Гедеон өзін пәс сезиў хәм өзине исенбейтуғын минезинен қыйналатуғын еди, бирақ Қудай оны **“күшли адамға”** айландырды (Бийлер 6:12). Ибрайымның хәлсизлиги қорқынышы еди. Ол өзін сақлап қалыў ушын, бир емес, ал еки мәрте өзиниң ҳаялын ‘қарындасым’ деп атаған еди. Бирақ Қудай Ибрайымды **«исенетуғын адамлардың хәммесиниң руўхый бабасы»** қылды (Рим.4:11). Тез шапшыйтуғын, бос минезли Петр **«тасқа»** айланды (Матта 16:18), бузықшылық ислеген Даўыт: **«Қудайдың кеўлиндеги адамға»** айланды (Елши.13:22) хәм тек өзін ойлайтуғын: “Гүлдирмаманың Балалары” болған Юхан: **«Сүйиспенишлик Елшиси»** не айланды.

Бул дизим эле де даўам ете бериўи мүмкин. *«Және не айтайын? Гедеон, Барак, Самсон, Еффа, Даўыт, Самуел, хәм барлық пайгамбарлар ҳаққында айтып орытырыўға уақтым жетпейди...Хәлсирегенде, олар Қудайдан күш алды, саўашта қудиретли болды хәм жаў әскерлерин қыйратты»* (Еврей.11:32-34). Қудай хәлсизлерди күшлиге айландырыў бойынша қәниге болып есапланады. Ол сизиң ең үлкен хәлсизлигиңизди алып, оны өзге түске өзгертиўди қәлейди.

**3. Хәлсизликлериңизди жасырмай, басқалар менен бөлисиң.** Хызмет хәлсизлик пенен басланады, яғный ишиндегини ашыўға хәм қорғаўсыз қалыўға таяр болыўдан басланады. Бизлер қаншелли адамлардан өзимизди шетлетиўди тоқтатқан сайын, масқаларымызды биринен соң бирин шешкен сайын хәм қыйыншылықларымызды басқалар менен бөлискен сайын, Қудай бизлерди соншелли басқаларға хызмет етиўге пайдаланады.

Павел бундай ашылыўды өзиниң барлық хатларында үлги етип көрсеткен еди. Ол олар ҳаққында ашық бөлискен еди. Ол өзиниң төмендеги хәлсизликлери менен бөлискен еди:

- Сәтсизликлери менен: *«Өйткени өзим ислеўди қәлейтуғын жақсы исти емес, ал керисинше, ислеўди қәлемейтуғын жаман исти ислеймен»* (Рим.7:19).
- Сезимлери менен: *«... Бизлер сизлерге ашық сөйлеп, жүрегимизди кең аштық»* (2-Кор.6:11). Бул басқа аўдармада былай деп жазылған: *«Мен сизлерге өзимниң барлық сезимлеримди айттым».*
- Қыйыншылықлары менен: *«Бизлер шектен тыс аўыр қыйыншылық астында болып, тири қалыўдан да үмитимизди үзген едик»* (2- Кор.1:8).
- Қорқынышлары менен: *«Мен сизлерге хәлсизлик, қорқыныш хәм қатты дирилди менен бардым»* (1-Кор.2:3)

Әлбетте, қорғаўсыз қалыў – бул тәўекелге бел байлаў болып есапланады. Адамларға өз жарақатларымызды көрсетиў хәм өмириңизди басқаларға ашыў қорқынышлы. Өз сәтсизлигимизди, сезимлеримизди, ашыўларымызды хәм қорқынышларымызды басқалар алдында жалаңашлағанымызда, олар тәрәпинен қабыл етилмеў кәўипине дуўшар боламыз. Бирақ буннан сизге келетуғын пайда – бундай кәўипке турарлы. Қорғаўсыз қалыў – эмоциялық артықша сезимлерден азат болыўды алып келеди. Басқаларға ашылыў

– стрессти алып таслайды, қорқынышларды жоқ етеди хәм азатлыққа шығыудың биринши адымы болып есапланады.

Бизлер әлле қашан Қудайдың **«кишипейиллерге мийримин беретугынын»** көрип шықтық, бирақ көп адамлар кишипейилликти надурыс түсинеди. Кишипейиллик дегенимиз өзиңизди өзиңиз пәске урыў ямаса өз күшиңизден бас тартыў дегенди аңлатпайды, ал өз хәлсизлигиңизди жасырмай тән алыўға хәрекет етиў дегенди аңлатады. Сиз қаншелли хәқ болсаңыз, Қудайдан соншелли мийрим аласыз. Соның менен бирге, басқалардан да мийрим аласыз. Хәлсизлик – басқа адамларды өзине тартатуғын қәсийет болып есапланады, себеби бизлерди де кишипейил адамлар тәбийий түрде өзлерине тартады.

Қоқырайыў – адамларды өзине тартпайды, керисинше, ийтерип турады, ал ашылыў – бул хәқыйқый жақын қарым-қатнасқа әкелетуғын жол болып хызмет етеди.

Сонлықтан да Қудай тек сизиң күшиңизди ғана емес, ал хәлсизлигиңизди де пайдаланыўды қәлейди. Егер басқа адамлардың көретуғыны тек ғана сизиң күшли тәрәпиңиз (күшиңиз) болса, олар: “Буны тек ғана ол ислей алады, ал мен хеш қашан да олай ислей алмайман”, - деп руўхый түскинликке түседи. Бирақ егер олар Қудайдың сизди хәлсизлигиңизге қарамастан пайдаланып атырғанын көрсе, бул олардың да жигерленип: “Маған да имканият бар екен!” - деп ойларын өзгертеди. Бизлердиң күшимиз жарыспақты келтирип шығарса, хәлсизлигимиз бирликти келтирип шығарады.

Ерте ме, кеш пе, сизге мына екеўиниң биреўин таңлаўға туўра келеди: бар күшиң менен адамларды *хайран қалдырыўға* хәрекет етиў ямаса адамларға *тәсир етиўге* хәрекет етиў. Адамларды узақта турып та хайран қалдырыўға болады, бирақ адам өмиринде хәқыйқый из қалдырыў оған жақынлаўымызға туўра келеди. Себеби жүдә жақынлаған ўақтымызда олар бизлердиң кемшиликлеримизди көре алады. Бирақ буның хеш қорқатуғын жери жоқ. Ең баслысы – бул сизиң минсиз болыўыңыз емес, ал сизиң исенимли болыўыңыз. Жетекшиликке керек болған қәсийет – бул кәмиллик емес, ал садықлық. Адамлар сизге исене алыўы тийис, болмаса, олар сизиң изиңизге ермейди. Басқалардың исенимине қалай ерисе аласыз? Буған өзиңизди кәмил етип көрсетиў арқалы емес, ал шынлықты көрсетиў арқалы ерисесиз.

**4. Өз хәлсизликлериниз бенен мақтаның.** Павел былай деген еди: **«...өзиме келсем, тек өзимдеги хәлсизликтен басқа хеш нәрсем**

**менен мақтанбайман, бірақ уллы Қудайдың усы хәлсизликлеримди Өз уллылығы (даңқы) ушын пайдаланатуғынын айтып мақтанаман»** (2-Кор.12:5). Сиз де өзинизди улыўма гирбиңсиз хәм улыўма кемис жери жоқ адам етип көрсетпең, ал буның орнына Павел сыяқлы өзинизди Қудайдың уллы мийриминиң саўғасы етип көрсетиң. Шайтан сизниң кемшиликлериңизди көрсеткен ўақытлары, сиз оларды тән алың хәм олар ушын жүрегиңизди Масихқа деген алғысқа толтырың, себеби Ол бизлерди түсинип, **«бизлердиң хәлсизликлеримизди бөлесе алатуғын»** Бас Руўханийимиз (Еврей.4:15), және де, **«хәлсизлигимизде бизлерге жәрдем беретугын»** Мухаддес Руўхқа алғыслар айтың (Рим.8:26).

Соның менен бирге, мынадай халатлар да болады: Қудай бизлер арқалы еле де уллырақ ислерди ислеўи ушын, Ол бизлердиң күшимизди хәлсизликке айландырады. Мысалы, Ибрайымның ақлығы Яқып адамды өз мақсети ушын пайдаланыўшы (манипулятор), өз өмиринде жасырын хәм хийлеге толы жойбарларды дүзиўши хәм соңынан олардың ақыбетинен қашыўшы адам еди. Бир күни түнде ол Қудай менен гүресип: **«Маған ақ пәтияңды бермегенше, Сени жибермеймен»,** - деген еди. Қудай оған: **«Яқшы»,** - деп жуўап берди, бірақ Ол Яқыптың жамбас сүйегин услады да, сиңирине зақым тийгизди. Буның әҳмийетлиги неде?

Қудай Яқыптың күшли жерин (жамбас сүйегиниң булшық етлери адам денесиниң ең күшли органы болып есапланады) хәлсиз жерге айландырды. Сол күннен баслап, Яқып ақсақ болып қалды хәм хеш жаққа қашып кете алмайтуғындай болды. Бул жағдай Яқыпқа унаса да, унамаса да, оны Қудайға сүйениўге мәжбүрледи. Сиз егер Қудайдың сизди әжайып түрде пайдаланыўын хәм жарылқаўын қәлесениз, қалған өмириңизде ақсаңлап жүриўге қайыл болыўыңыз тийис, себеби Қудай хәлсиз адамлардан пайдаланады.

## ОТЫЗ БЕСИНШИ КҮН

### ӨМИРИМНИҢ МАҚСЕТИ ХАҚҚЫНДА ПИКІР ЖҮРГИЗИҮ

**Ойланыу үшін хақыйқат:** Мен хәлсизлигимди тән алған уақытымда, Қудай мен арқалы Өз құдиретин көрсетип, еле де уллырақ жұмыс ислеп баслайды.

**Ядлайтуғын аят:** *«Саған берген мийримим жетеди. Себеби Мениң құдиретим хәлсизлик арқалы толық көрсетиледи».* (2-Кор.12:9).

**Ойланатуғын сорау:** Мен өмиримде хәлсизликлеримди жасырыуға хәрекет етип, Қудайдың өмиримде құдиретин көрсетиуин шеклеп атырман ба? Басқаларға хызмет етип, жәрдем бере алыуым үшін, өз кемшиликлеримди жасырмай тән алыуым керек. Буны қалай иске асыраман?



# 5-МАҚСЕТ:

Сиз өз миссияңыз  
ушын жаратылғансыз

*«Хақ адамның жемиси – өмир терегі. Сол  
сыяқты дана адам да басқаларды өзине тартар»  
(Сулайманның Хикметлери 11:30).*

# 36-күн

## Миссия үшін Жаратылығу

*“Сениң Мени дүньяға жибергениң сыяқлы, Мен де оларды дүньяға жибердим”*

(Юхан 17:18)

*“Тек өз бәйгимди басып өтип, Қудайдың мийриминиң Хош Хабары тууралы гүялық бериүди, яғный Ийемиз Ийсаның маған тапсырған исин жуўмақласам болғаны”*

(Елшилер 20:24)

Бизлер өз бәйгимизди басып өтиў ушын жаратылғанбыз; бул – бизлердиң миссиямыз.

Қудай жер жүзинде тынбай жумыс ислеп атыр хәм Ол бизлерди де Өзи менен бирге жумыс ислеўге шақырады. Әне, усы бизлердиң басып өтиўимиз керек болған бәйгимиз, яғный *миссиямыз*. Қудай бизлердиң тек Масих Денеси ушын хызмет еткенимизди ғана қәлемейди, ал пүткил дүньяға қаратылған миссияға ийе болыўымызды да қәлейди. Хызмет - бул *исениўшилерге* көрсететуғын жәрдемимиз, ал миссия – бул *исениўши емеслерге* көрсететуғын хызметимиз болып есапланады. Бул миссияны орынлаў – бизлердиң өмиримизге дүзилген Қудайдың бесинши мақсети болып есапланады.

Сизиң өмирлик миссияңыз – бир ўақыттың өзинде хәм *ғалабалық*, хәм *жекке* болып есапланады. Яғный, бул бир жағынан, барлық масихыйлардың мойнына жүкленген ўазыйпа болса, екинши жағынан, сизге жекке тапсырылған ўазыйпа. Келеси бапларда бизлер булардың екеўи ҳаққында да көрип шығамыз.

“*Миссия*” сөзи латын сөзи болып, ол “жибериў” дегенди аңлатады. Масихый болыў – бул дүньяға Ийса Масихтың ўәкили

сыпатында жиберилиўди өз ишине алады. Ийса: **«Әкем Мени жибергени сыяқлы, Мен де сизлерди жиберип атырман»**, - деген еди (Юхан.20:21).

Ийса жердеги Өз өмириниң миссиясын анық түсинген еди. Он еки жасында Ол: **«Әкемниң үйинде болыўым керек»**, - деген болса (Лк.2:49), жигирма бир жылдан соң атанақ ағашта қурбан болып атырып: **«Орынланды!»** - деген еди (Юх.19:30). Бул еки аят Оның мақсет жетелеген әжайып өмир сүргенин айқын көрсетеди. Ийса Өзине тапсырған Әкениң миссиясын орынлаған еди.

Енди болса, Ийсаның жер бетинде басып өткен бәйгиси – *бизлердиң* миссиямыз болып есапланады, себеби бизлер Масихтың Денесимиз. Ол Өз физикалық денесинде не ислеген болса, бизлер Оның руўхый денеси, яғный Оның жәмәәти сыпатында Оның ислерин даўам етиўимиз тийис. Бизлердиң миссиямыз не? Адамларды Қудайға алып келиў! Адамларға Қудайды таныстырыў! Мухаддес Китап былай дейди: **«Қудай Масих арқалы бизлерди Өзи менен жарастырды хәм адамларды Өзи менен жарастырыў хызметин – бизлерге тапсырды»** (2-Кор.5:18).

Қудай адамларды шайтан куллығынан қутқарып, Өзи менен жарастырыўды қәлейди. Тек сонда ғана адам Жаратыўшының оннан күтетуғын бес нәрсесин орынлай алады. Себеби Жаратыўшы Қудай Өзиниң усы бес мақсети ушын: “Қудайды сүйиўимиз ушын”, “Оның шаңарағының бир ағзасы болыўымыз ушын”, “Оған уқсаўымыз ушын”, “Оған хызмет етиўимиз ушын” хәм “Ол ҳаққында басқаларға айтыўымыз ушын” хәр бир адамды жаратады. Бизлер Оған келиўден-ақ, Ол басқа адамларды Өзине алып келиў ушын, бизлерден пайдаланып баслайды. Ол бизлерди қутқарады, кейин бизлерди дүньяға жибереди. Мухаддес Китап былай дейди: **«Солай етип, бизлер Масихтың елшилеримиз»** (2-Кор.5:20). Бизлер – Қудайдың сүйиспеншилигин хәм Оның мақсетин пүткил дүньяға жәриялаўға жиберилген елшилермиз.

## МИССИЯҢЫЗДЫҢ ӘХМИЙЕТЛИЛИГИ

Жер бетиндеги өмирлик миссиямызды орынлаў – бул Қудайдың даңқы ушын жасаўдың тийкарғы бөлеги болып есапланады. Миссиямыздың әхмиётлилиги ҳаққында Мухаддес Китап төмендеги бир неше себеплерди айтады.



**1. Сизің миссияңыз – Масихтың жер бетіндегі миссиясының дауамы болып есапланады.** Ийсаның шәкиртлери сыпатында, бизлер Оның баслаған исин дауам еттириуимиз тийис. Ийса бизлерге тек: «Маған *келиңдер!*» - деп ғана буйырмайды, ал Ол бизлерди Өзинің атынан пүткил дүньяға жиберип: «*Барыңлар!*» - деп те буйырады. Сизің миссияңыз соншелли әхмийетли, хәтте, ол хәкқында Ийса Библияның бес китабында, бес рет хәр қыйлы сөзлер менен қайталаған (Мат.28:19-29, Мк.16:15, Лк.24:47, Юх.20:21, Елш.1:8). Бул тап Ийсаның: «Мен *хәкыйқаттан да* буны жақсылап түсинип алғаныңызды қәлеймен!» - деп атырғанына уқсайды. Ийсаның усы бес тапсырмасын оқың, сонда жер бетіндегі өз миссияңыздың майда-шүйделерине шекем: қашан, қай жерде, не ушын екенлигин билип аласыз. Уллы Тапсырмада Ийса былай деген еди: «*Сонлықтан да барып, барлық миллетлерди Маған шәкирт қылыңлар: оларды Әкениң, Улдың хәм Мухаддес Руұхтың аты менен шомылдырып, Мениң сизлерге буйырғанларымының хәммесин орынлауды оларға үйретиңдер*» (Матта.28:19-20). Бул тапсырма тек ғана шопанларға ямаса миссионерлерге емес, ал *хәр бир* Ийсаға ериушиге берилген. Бул Ийсаның *анық сизге* буйырған тапсырмасы! Оны орынлаудан қашыуға жол жоқ! Бул Ийсаның сизге берген *Жақсы Кеңеси* емес, ал *Уллы Тапсырмасы!* Егер сиз өзинизди Қудай шаңарағының бир ағзасыман деп санасаңыз, онда бул сизің басып өтиуиңиз шәрт болған бәйгиңиз болып есапланады.

Бәлким, сиз дөгерегиңизде жасап атырған Қудайға исенбейтуғын адамлар ушын өзиниздің Қудай алдында жууапкер екенлигиңизди билмей жүрген шығарсыз. Ол буны сизге тапсырған. Мухаддес Китап былай дейди: «*Олар жасауы (қутқарылыуы) ушын, сен оларға ескертиуиң тийис. Егер сен Қудайсызлардың өз жаман жолларын тоқтатыуын айтып ескертпесең, олар өз гүналарында өледі. Бирақ Мен олардың қанын сеннен талап етемен (олардың өлиминде сени жууапкер деп есаплайман)*» (Езекил.3:18). Бир адамлар сизден басқа масихыйды танымайды хәм сизің миссияңыз - оларды Ийса менен таныстырыу болып есапланады.

**2. Бизлердің миссиямыз – бул бизлерге несийп еткен уллы бахыт.** Ол хәкыйқаттан да бизлерге үлкен жууапкершилик жүклейди, деген менен, Қудай атынан мийнет етиудің қандай уллы бахыт екенлигин умытпауымыз керек. Жер бетінде Ең Бәлент хәм Ең Уллы Қудайдың ең уллы тапсырмасын орынлаудан да хұрметлирек ис бар ма екен? Павел былай дейди: «*Қудай Масих арқалы бизлерди Өзи менен жарастырды хәм адамларды Өзи менен жарастырыу хызметин бизлерге тапсырды*» (2-Кор.5:18). Қудай тапсырмасын

қабыл еткен уақтымызда, бизлер дәрхал еки уллы бахытқа ийе боламыз: Қудай менен бирге жұмыс ислеу бахты хәм Оның елшиси болыу бахты. Қудай Патшалығын қурыуда, бизлер Оның менен кәсіплеси боламыз. Павел: **«Қудай менен бирге мийнет етип атырған бизлер»**, - деген еди (2-Кор.6:1). Бул - «Қудайдың кәсіплеслери болған бизлер», дегенди аңлатады.

Ийса бизлердің қутқарыуымызды тәмийинледи, бизлерди Өз шаңарағына қосты, бизлерге Өз Мухаддес Руұхын берди хәм бизлерди дүньядағы Өз елшилери қылды. Қандай бахыт! Мухаддес Китап былай дейди: **«Солай етип, бизлер Масихтың елшилеримиз. Қудайдың Өзи бизлер арқалы сизлерге ақыл-нәсият берип атыр. Масихтың атынан жалбарынамыз: Қудай менен жарасыңдар!»** (2-Кор.5:20).

**3. Басқаларға мәңгилик өмирге қалай ийе болыуды айтыу – бул олар үшін сизің ислей алатуғын ең уллы хызметіңіз болып есапланады.** Егер қоңсыңыз рак ямаса СПИД кесели менен аұырса, ал сиз оның қалай шыпа ала алатуғынын билип турып, оларды қутқаратуғын бул жолды оған айтпай ирксеңіз, онда бул жынаят болған болар еди. Бул ‘тас баұырлық гүнасы’ деп аталатуғын жынаят. Бирақ буннан да жаманырақ, буннан да тас баұырырақ жынаят бар: бул – Қудайдан кеширим, мақсет, тынышлық хәм мәңгилик өмир алыу жолын айтпау болып табылады. Бизлерге ең уллы ҳақыйқатлық ашылды хәм бизлер енди дүньядағы ең әжайып болған Хош Хабарға ийеміз. Оны басқалар менен бөлисиу – бул бизлердің оларға көрсеткен ең үлкен хызметиміз болып есапланады.

*Ийса бизлерди тек гана Өзине келиуге емес,  
ал Оның атынан барыуға да шақырды.*

Қутқарылғанына көп уақытлар болған масихыйлар гейде мынаны еслеринен шығарып қояды: егер адамлардың өмиринде Масих болмаса, онда оларда қутқарылыуға хеш қандай үмит жоқ. Адамлар табыслы ямаса бахытлы жасап атырғандай болып көринсе де, бирақ олар Масихқа келмеген болса, онда оларда Қудайдан мәңги айырылыу кәўпи бар екенлиги барқулла есимизде болыуы керек. Мухаддес Китап: **«Ийсадан басқа хеш ким арқалы қутқарылыу жоқ»**, - дейди (Елши.4:12). Дүньядағы хәр бир адам Ийсаға мүтәж!

**4. Бизлердің миссиямыз тиккелей мәңгилик пенен байланысқа ийе.** Бул хызмет басқа адамлардың мәңгилик тәғдиринің қандай болатуғынын белгилейди, сонлықтан да, ол жер

бетіндегі басқа кәлеген жұмыстан, кәлеген жетіскенліктен хәм кәлеген мақсеттен әхмийетлирек. Жұмысымыздағы жетіскенлік ұақтыңшалық болса, миссиямыздың жемислери мәңги қалады. Хеш бир исиңиз адамлардың Қудай менен қарым-қатнасын дүзетиўине жәрдем бергениңиздей әхмийетли бола алмайды.

Әне, сонлықтан да, бизлер өз миссиямызды орынлаўды ертеңге қалдырыўымызға болмайды. Ийса былай дейди: **«Еле күндиз екен, Мени Жибергенниң ислерин ислеўимиз керек. Түн келеди, сонда хеш ким ислей алмайды»** (Юх.9:4). Миссияңызды басқа күнге де қалдырмаң, себеби ұақыттың өтип атырғанын билдиретуғын сааттың тықылдысы тоқтамайды. Басқаларға Хош Хабарды жеткизиў миссияңызды хәзир-ақ баслаң! Ийсаға алып келген адамларымыз бенен бирге қуўанып байрамлаўға мәңги ұақтымыз бар, бирак басқаларға Ол ҳаққында айтыў ушын, бизлерге тек ғана усы жер бетіндегі өмиримиз берилген.

Бул – хәзир ислеп атырған жұмысыңыздан шығып, Хош Хабарды жәриялаўға толық бағышланған Хош Хабаршы ямаса елши болыўыңыз тийис деген сөз емес. Қудай сиз қай жерде болсаңыз, сол жерде Ол ҳаққында айтыўыңызды қәлейди. Студентсиз бе, анасыз ба, бақша тәрбияшысысыз ба, саўда адамы ма ямаса басқарыўшысыз ба, қандай жұмыс ислеўиңизге қарамастан, Қудай жолыңызға Хош Хабарды еситиўге жиберген адамларды барқулла этирапыңыздан излең.

**5. Миссияңыз өмириңизге мазмун береді.** Гарвард университети психологы Уильям Джеймс былай деген еди: «Өмирди ең мазмунлы етип өткеріўдиң жолы – бул дүньядағы өмиримизден де узақ даўам ететуғын иске өзимизди бағышлаў». Ҳақыйқатында, тек Қудайдың Патшалығы ғана мәңги даўам етеди. Қалған нәрселердиң *хәммеси* ерте ме, кеш пе жоқ болып кетеди. Әне соның ушын да, бизлер өзлеримизди табыныўға, қарым-қатнас ислеўге, руўхый өсиўге хәм жер бетіндегі өз миссиямызды орынлаўға бағышлаў арқалы анық мақсетке бағдарланған өмир сүриўимиз керек. Себеби бул хәрекетлердиң нәтийжеси мәңги даўам етеди!

Егер сиз жер бетіндегі Қудайдың берген тапсырмасын орынлаўдан бас тартсаңыз, онда Оның сизге берген өмирин заяға өткерген боласыз. Павел былай деген еди: **«Буган қарамастан, мен өз жанымды аямайман. Тек өз бәйгимди басып өтип, Қудайдың мийриминиң хәм сүйиспеншилигиниң Хош Хабары туўралы гүўалық бериўди, яғный Ийемиз Ийсаның маған тапсырған исин жуўмақласам болғаны»** (Елши.20:24). Қудай алдыннан сизиң қашан

хәм қай жерде жасайтуғыныңызды белгилеген. Бул соны билдиреди, демек, бул жер планетасында Хош Хабарды тек гана сиз жеткере алатуғын бир адамлар бар. Егер бир адам сиз себепли Аспан Патшалығына ийе болса, онда сизің еңбегиз мәңгилик жемис келтирген болады. «О, Қудайым, Ийса ҳаққында айтыўым ушын, мениң өмириме жиберген адамыңды көрсет», - деп дуўа етиң хәм дөгерегиңизге қарап, өзиңиздиң жекке миссияңызды орынлайтуғын жерди қыдырың.

*Уллы Тапсырма ҳәр бир Ийсаға ериўши адамға берилген.*

**6. Адамзат тарийхы ушын Қудайдың дүзген жойбары - бизлердиң өз миссиямызды орынлаўымыз бенен тығыз байланысқа ийе.** Кейинги ўақытлары Ийсаның екинши рет Жерге келиўи хәм ақыр заман ҳаққында билиўге қызығыўшылық артып бармақта. Бул қашан болады? Ийса жоқарыға алынбастан алдын Оның шәкиртлери де усы сораўды берген еди, бирақ бул сораўға Ийсаның жуўабы мынадай болды: **«Әкениң Өз бийлиги менен белгилеп қойған ўақыт-мәхәллерин билиў сизлерге берилмеген. Бирақ сизлерге Мухаддес Руўх түскенде, күш-қуўат аласызлар хәм Ерусалимде, пүткил Яхудияда, Самарияда, хәтте, дүньяның шетине дейин Мениң гўәаларым боласызлар!»** (Елши.1:7-8).

Шәкиртлери пайғамбаршылықтың мәнисин түсингиси келген ўақытта, Ийса гәпти Хош Хабар тарқатыўға бурып жиберген еди. Ийса олардың өз пикирлерин жер бетиндеги миссиясына қаратыўын кәледи. Басқаша айтқанда, Ийса оларға: «Мениң қайтып келиўим – сизлердиң жумысыңыз емес. Ал сизлердиң жумысыңыз – бул Мениң сизлерге тапсырған миссиям. Сол менен шуғылланың! Дыққатыңызды соған қаратың!». Ийсаның анық қайтып келетуғын ўақты ҳаққындағы гәплер пайдасыз, себеби Ол былай дейди: **«Сол күнди ямаса сол саатты ҳеш ким билмейди: аспандағы периштелер де, Улдың Өзи де, тек гана Әкем биледи»** (Мк. 13:32). Егер Ийсаның Өзи бул ўақытты билмеймен деп атырған болса, сиз буны изертлеп не қыласыз? Бизиң анық билетуғын нәрсемиз - Қудай нийетлеген ҳәр бир адам Хош Хабарды еситпегенше, Ийса қайтып келмейди. Ийса былай дейди: **«Аспан Патшалығы ҳаққындағы Хош Хабар пүткил жер жүзине жәрияланып, барлық халықларға гўәалық болады. Соннан кейин усы заманның ақыры келеди»** (Мат.24:14). Егер Ийсаның тезирек келиўин қәлесениз, онда пайғамбаршылық ҳаққында ойлағанша, өз миссияңызды орынлаўға дыққат аўдарың.

*Бизлер аңсат алаң болып, дүньядағы өз миссиямызды орынлаудан басқа жаққа бұрылып кетеміз, себеби шайтан бизлерди хәр түрли нәрселер менен бәнт қылыуға бар аярлығы менен хәрекет етеди. Оның мақсети - бизлер тек Ийса хәққында хеш кимге айтпасақ болғаны!*

Алаң болыу хеш гәп емес, себеби шайтан сизди Ийса хәққында бөлесиуден басқа хәр түрли нәрселер менен шуғылланыуыңызға ийтермелейди. Сиз тек ғана Аспан Патшалығына өзиңиз бенен басқа хеш кимди алып кетпесеңиз болды, қалған хәр қыйлы сауап ислерди ислеуиңизге шайтан қарсылық көрсетпейди. Бирақ өз миссияңызды орынлауға адым атқаныңыздан баслап, шайтан жолыңызға сизди алаң ететуғын хәр қыйлы нәрселерди жиберуиңизге болады. Бундай жағдайда, Ийсаның: **«Атызды сүриуде баслап, артына қарай беретугын адам - Қудайдың Патшалығына ылайықлы емес»**, - деген сөзлерин есиңизде түсириң (Лк.9:62).

### МИССИЯМЫЗДЫ ОРЫНЛАҰ - ҚАНДАЙ ҚУРБАНЛЫҚЛАРДЫ ТАЛАП ЕТЕДИ?

Миссияны орынлау – бул өмирдеги барлық жобаларыңыздан бас кешип, Қудайдың жобаларын қабыл етиуиңизди талап етеди. Басқа мақсетлериңизге Қудайдың мақсетин тек “тиркеп” ғана қоя алмайсыз. Ал сиз де Ийсаға уқсап: **«Әке, Мениң емес, Сениң қәлегениң болсын!»** - деп айтыуыңыз тийис (Лк.22:42). Сиз өз хуқықларыңызды, үмитлериңизди, күтип жүрген нәрселериңизди, әрманларыңызды, жойбарларыңызды хәм өзиңизди Қудайдың алдына әкелип, хәммесин Қудайдың аяқларының алдына таслауыңыз тийис. Сиз өзиңизге бағдарланған, яғный: **«Қудайым, Мениң ислемекши болған исимди жарылқа!»**, - дегенге уқсаған дуғаларыңызды тоқтатасыз. Ал буның орнына: **«Қудайым, Сениң жарылқап қойған исинди ислеуиме жәрдем бер!»** - деп дуға ететуғын боласыз. Сиз Қудайға бир бет ақ қағазға өз қолыңызды қойып тапсырасыз хәм оны Қудайдың Өзине керек болған нәрселерин жазып толтырыуын сорайсыз. Мухаддес Китап былай дейди: **«...өлимнен қайта тирилгенлер сыпатында, өзлериңизди Қудайға бағышлаңлар. Денеңиздиң мүшелерин де хәқлықтың қуралы қылып, Қудайға арнаңлар»** (Рим. 6:13). Егер сиз алдыңызда не болыуына қарамастан, өмириңизди өз миссияңызды орынлауға бағышласаңыз, онда басқа көп адамлар әлле қашан өз басларынан кеширгениндей, сиз де **Қудайдың жарылқауын** өз өмириңизде көресиз. **Қудай Патшалығына**

хызмет етиўге өмирин бағышлаған ер хәм хаял адамлар ушын Қудайдың ислей алмайтуғын нәрсеси жоқ. Ийса былай деген еди: **«Ең алды менен Қудайдың Патшалығын хәм Оның хақлығын излеңлер! Сонда булардың хәммеси сизлерге қосымша бериледи»** (Матта.6:33).

## ИЙСА УШЫН ЖӘНЕ БИР АДАМ

Мениң әкем елиў жылдан көбирек кишкене аўыллық жерде жайласқан бир жәмәәттиң шопаны болды. Ол әпиўайы ўазшы болса да, миссияға бағышланған адам еди. Оның ең жақсы көретуғын жумысы өз ерки менен жумыс ислеўди қәлеўшилерди шет елдердеги кишкене болған жәмәәтлерге ибадатханаларды салыўға алып барыў еди. Өмири даўамында әкем дүнья жүзи бойлап 150 ден аслам ибадатханаларды салды.

1999-жылы мениң әкем рак кеселлигинен қайтыс болды. Өмириниң соңғы хәптесинде сол кесели оны күнине 24 саатқа жақын есин шала билетуғын халда услап турды. Сол жағдайда жатып, ол түслеринде нени әрман етип жүргени хаққында айтатуғын еди. Оның бас ушында отырып, оның түслеринде айтқан сөзлерине қарап, мен өз әкем хаққында жүдә көп нәрселерди билип алдым. Ол бир ибадатхана имараты соңынан басқа ибадатхана имараты хаққында қайғырар еди.

Оның әлемнен өтетуғын күни кеште, мен, хаялым хәм жийеним оның жанында отырған едик. Сонда әкем бирден көзин ашып, дәрриў орнынан турмақшы болды. Әлбетте, ол турыўға жүдә хәлсиз еди хәм хаялым оның төсегине қайтып жатыўын соранды. Бирақ ол бәри бир төсегинен турыўын талап ете берди. Соңында хаялым: «Маған айтыңыз, Джим, нени қәлеп атырсыз?» - деп сорады. Ол: «Ийса ушын және бир адамды қутқарыў керек! Ийса ушын және бир адамды қутқарыў керек! Ийса ушын және бир адамды қутқарыў керек!» - деп жуўап берди. Ол бул сөзди қайта-қайта тәкирарлар еди.

Келеси саатларда ол бул сөзин шама менен жүз мәрте қайталады. «Ийса ушын және бир адамды қутқарыў керек!». Оның жанында отырып, көзлеримнен жас ақты. Мен бир гезде әкемниң исеними ушын Қудайға миннетдаршылық билдирмекши болып, басымды ийдим. Сол ўақытта ол қолын басыма қойып, әхмийетли тапсырма берип атырғандай: «Ийса ушын және бир адамды қутқар! Ийса ушын және бир адамды қутқар!» – деди.

Бул сөз қалған пүткіл өмірімнің темасы болыуын нийетледім. Мен бул шақырықты сизің де қалған өмириңіздің баслы мақсетине айландырыуыңызды қәлеймен хәм шақыраман, себеби буннан басқа *хеш нәрсе* бундай әхмийетли хәм мәңгилик жемислер бере алмайды. Қудайдың сизди пайдаланыуын қәлесеніз, онда Ол не хәкқында қайғырса, сиз де сол хәкқында қайғырыуыңыз тийис. Ал Оның қайғыратуғын нәрсеси - бул Өзи жаратқан адамлардың қутқарылыуы болып есапланады. Қудай жойтылған балаларының табылыуын қәлейди! Қудайды бундай етип басқа хеш нәрсе қызықтырмайды. Атанақ ағаш – буның дәлийили. Буған исенбесеңиз, онда атанаққа қағылған Ийсаға қараң! Мен сизің барлық ўақытта «Ийса ушын және бир адамды қутқарыу»ға изленип жасауыңыз ушын дуўа етип атырман, сонда сиз бир күни Қудайдың алдына барған ўақтыңызда, Оған: «Миссия орынланды!» - деп айта аласыз.

## ОТЫЗ АЛТЫНШЫ КҮН

### ӨМИРИМНИҢ МАҚСЕТІ ХАҚҚЫНДА ПИКІР ЖҮРГИЗИҰ

**Ойланыу ушын хәкыйқат:** Мен әхийетли миссияны орынлау ушын жаратылғанман.

**Ядлайтуғын аят:** *«Барыңлар хәм барлық миллетлерди Маган шакирт қылыңлар: оларды Әкениң, Улдың хәм Мухаддес Руўхтың аты менен шомылдырып, Мениң сизлерге буйырғанларымның хәммесин орынлауды оларға үйретиңдер. Минекей, Мен дүньяның ақырына дейин хәмме ўақыт сизлер менен бирге боламан!»* (Матта 28:19-20).

**Ойланатуғын сорау:** Қудайдың берген миссиясын орынлаудан мени қандай қорқынышлар услап тур? Басқаларға Хош Хабарды айтыудан мени не иркип тур?

# 37-күн

## Өмир Сөзи менен бөлүсүңү

*“Кудай Улына ишене туугын адам өз ишинде гүүалыкка ийе болады”.*

**(1-Юхан.5:10)**

*“Ийемиздин сөзи сизлерден таркан, Кудайга деген исенимиңиз хақкында хабар хэмме жерге жетип барды. Сонлықтан бизлердин бул хақкында бир нәрсе айтыуымызга хәжет қалмады”.*

**(1-Салоника.1:8)**

Басқалар менен бөлүсүңүңиз ушын, Кудай сизге Өмир Сөзин берди.

Исениүши болууыңыз бенен, сиз Кудай елшиси де болдыңыз. Кудай дүньяға сиз арқалы сөйлөүди қәлейди. **«Бизлер Кудай тәрепинен жиберилген хэм Масихқа тийисли болған адамлар сыпатында Хош Хабарды Кудай алдында хақ кеүил менен жәриялаймыз»,** - деп жазады Павел (2-Кор.2:17).

Бәлким, сиз өзиңизде басқалар менен бөлүсетуғандай хеш нәрсем жоқ деп ойлайтын шығарсыз, бирақ бул сизин аўзыңызды жаўууға бар күшин салып атырған нағыз шайтанның пикири. Себеби хәр биримизде бай тәжирийбелер хэм кеширмелер гәзийнеханасы бар хэм Кудай сол арқалы көп ғана жаңа нәрестелерин Өз шаңарағына киргизиүди қәлейди. Мухаддес Китап былай дейди: **«Кудай Улына ишене туугын адам өз ишинде гүүалыкка ийе болады»** (1-Юх.5:10). Сизин жеке өзиңизге исенип тапсырылған Өмир Сөзи төрт бөлимнан ибарат:

- Сизин жеке гүүалығыңыз: Ийса менен байланысты қалай баслағаныңыз хақкындағы ўақыя.



- Өмириңизде **алған сабақларыңыз**: Қудайдың сизге үйреткен ең әхмийетли сабақлары.
- Сизің **хақ нийетлериңиз хәм әрманларыңыз**: Қудай еркине сай, сиз ең ишинде нелерге қызығасыз хәм нелер хаққында көп қайғырасыз.
- **Хош Хабар**: Қутқарылыұ Хабары.

**1. Сизге исенип тапсырылған Өмир Сөзи сизің гүўалығыңызды өз ишине алады.** Гүўалық - бул сизің өмириңизди Қудайдың қалай өзгерткени хаққындағы гүрриңиз. Петр бизлердиң Қудай тәрәпинен не ушын таңланғанғанымызды ашып береді: **«Сизлер өзлериңизди қараңғылықтан Өзинің әжайып нурына шақырған Қудайдың таң қаларлық ислерин жәриялау ушын таңландыңлар!»** (1-Петр.2:9). Қудай менен қарым-қатнасыңызда басыңыздан кеширген нәрселерди айтыу бериу - бул гүўалық бериудің тийкары болып есапланады. Бир сөз бенен айтқанда, гүўалық – бул Қудайға қалай келгениңиз хаққындағы ўақыяңыз. Ол – бийтәкирар. Суд залында гүўалар өз көзи менен көргенин айтып берген ўақтында, олар тартысып, бир затларды ақлауға ямаса қаралауға урынып отырмайды. Себеби бул адвокаттың хәм прокурордың иси. Гүўалар тек өзлери менен не болғанын ямаса өз көзлери менен көрген нәрселерин ғана айтып береді.

Ийса: «Мениң адвокатларым боласызлар», - деген жоқ, ал: **«Мениң гүўаларым боласызлар»**, - деди (Елши.1:8). Ол бизлердиң басқаларға өмиримизде гүўа болған нәрселеримизди айтқанымызды кәлейди. Гүўалығыңыз бенен бәлисиу – жердеги миссияңыздың ең әхмийетли бөлеги, себеби ол бийтәкирар болып, дәл сизикиндей ўақыя сизден басқа хеш кимде болмайды. Сонлықтан да өз ўақыяңыз хаққында тек ғана сиз бәлисе аласыз. Егер сиз ол хаққында бәлиспесеңиз, ол мәңги жоқ болып кетеди. Бәлким, сиз Мухаддес Китапты бастан-аяқ үйренип шыққан қәниге емес шығарсыз, бирақ өз өмириңизде болған ўақыялар бойынша сиз үлкен авторитетсиз, оннан қалса, адамның басынан кеширген нәрсеси менен даўласыу басқалар ушын оғада қыйын. Негизинде, жеке гүўалығыңыз хәр қандай ўайызлықтан да күшли, себеби исенбейтуғын адамлар шопанларды өз товарын жақсы “сатыу” ушын бар күши менен урынып атырған тәжирийбели саўдагерлердей етип көреді. Бирақ олар сизди қуўанышлы қарыйдардай етип көреді хәм сизге көбирек исенеди. Сонлықтан да олар ушын сизің гүўалығыңыз – айрықша күшке ийе болады.

Биреудің басынан өткен ұақыяны тыңлау – қандай да бир қағыйдаларды тыңлағанға қарағанда, адамлар ушын қызығырақ, оннан қалса, оларды қабыл етиу де аңсатырақ. Олар бизлердің дыққатымызды тартады хәм оларды бизлер көп ұақытқа шекем ядымыздан шығармаймыз. Егер сиз руұхый тәлимлер хәққында сөйлеп басласаңыз, онда тәўбеге келмегенлер ушын олардың қызығы болмайды. Бирақ олар өмириңде ушыратып көрмеген хәдийселер хәққында билиуди қәлейтуғыны тәбийий болып есапланады. Гүўалық – Ийсаның көпири сыяқлы. Бизлер гүўалық бөлискенимизде, усы көпир менен өз жүрегимизди адамлардың жүректери менен байланыстырғандай боламыз, себеби Ийса усы гүўалық арқалы олардың жүректерине де кирип барады.

Жеке гүўалықлардың және бир баҳалы қәсийети, олар адамлардың өз ақылы менен орнатқан қорғанларын айланып өтеди. Хәтте, Мухаддес Китап авторитетин қабыл етпейтуғын көплеген адамлар да, сизің шын жүректен айтқан жеке гүўалығыңызды қызығып тыңлайды. Сонлықтан да Павел хәр қыйлы болған алты жағдайда да, Мухаддес Китаптан сөйлеудің орнына, тек өзинің басынан кеширген жеке гүўалығы арқалы Хош Хабарды бөлискен еди (Елши.22-26 баплар).

Мухаддес Китап былай дейди: **«Сизлердеги үмит хәққында сораған хәр бир адамға жууап беруіге хәмме ұақыт ТАЯР БОЛЫҢЛАР. Деген менен, буны мүләйимлик пенен, хұрмет көрсетип ислеңлер»** (1-Петр.3:15-16). “Таяр болыу” дың ең жақсы жолы - бул гүўалығыңызды жазып алып, ондағы ең әхмийетли болған нәрселерди ядлау болады. Оларды мынадай төрт бөлекке бөлиң:

1. Ийса менен ушыраспастан бұрын өмирим қандай еди?
2. Ийсаға мүтәж екенимди қалай түсинип жеттим?
3. Мен қалай етип өмиримди Ийсаға бағышладым?
4. Өмиримде Ийса не қылды?

Сизде, әлбетте, қутқарылуы гүрриңнен басқа да айтатуғын көплеген гүўалықлар бар. Қудайдың қалай жәрдем бергени хәққындағы хәр қыйлы гүўалықларға да ийесиз. Сонлықтан Қудай сизди алып шыққан барлық машқалалардың, ұақыялардың хәм кризислердің дизимин жазың. Соңынан сизге даналық хәм сезгирлик керек болады, себеби бул жазған гүўалықларыңыздың қайсысы сизің еле еле исениуши емес достыңызға кереклирек хәм түсиниклирек

болатуғынын таңлауыңыз керек болады. Хәр қыйлы жағдайларда сиз хәр қыйлы гүәалықларыңыздан пайдалансаңыз болады.

*Басыңыздан өткен уақыяны айтып беруі - сизиң жүрегиңизден  
басқалардың  
жүрегине Ийсаның жүрип өте алатуғын байланыс көпирин  
дүзеди.*

**2. Сизге исенип тапсырылған Өмир Сөзи өмирде алған сабақларыңызды да өз ишине алады.** Өмир Сөзиниң екінши бөлеги – бул Қудайға келгениңизден соң, Оның сизге үйреткен шынлықлары. Сиз Қудайдан қарым-қатнастар, машқалалар, азғырылыулар хәм өмирдиң басқа бөлеклери ҳаққында көп затларды үйрендиңиз. Дауыт: **«О, Қудайым, маған Өз жолыңды көрсет хәм мен оған ақырына шекем садық боламан!»** - деп дууа еткен еди (Забур 118:33). Тилекке қарсы, бизлер басымыздан өткен көп ғана жағдайлардан сабақ алалмай қаламыз. Мухаддес Китап Израиллылар ҳаққында былай дейди: **«Қудай оларды қайта-қайта қутқарды, бирақ өз гүналары менен Қудайдың гәзебине ушырады хәм гүналары ақырында оларды қыйратпағанша, олар хеш қашан сабақ алмады»** (Забур 105:43). Сиз де, бәлким, бундай адамларды ушыратқан шығарсыз.

Өз қәтеликлериңнен сабақ алыу – даналық болып есапланады, бирақ басқалардың тәжирийбесинен сабақ алыу - оннан да үлкенирек даналық болып есапланады. Себеби бизлер өмирдеги хәмме нәрсени өзлеримиз басымыздан өткерип шыға алмаймыз. Буған бизлерде жетерли уақыт жоқ. Бизлер бир-биримиздиң өмир сабақларымыздан үйрениуимиз тийис. Мухаддес Китап былай дейди: **«Тыңлауды қәлейтуғын адамға тәжирийбели адамның берген ескертиуи ең таза болған алтыннан да қымбатлырақ»** (Хикмет.25:12).

Басқалар менен бөлисе алыуыңыз ушын, өмириңизден алған әхмийетли сабақларыңызды жазың. Бизлер Сулайманның усындай қылғаны ушын миннетдар болыуымыз тийис, себеби оның сондай қылғаны арқалы бизлер әмелде қалай жасау кереклиги ҳаққындағы сабақларға толған “Хикметлер” хәм “Уазшылар” китабына бүгин ийемиз. Көз алдыңызға келтирип көриң, егер бизлер бир-биримиздиң өмир сабақларымыздан үйренгенимизде, қаншелли бизлерге хеш қандай керек болмаған қапагершиликлерден (өкиниулерден) қутылып қалған болар едик! Рууҳый кәмилликке ерискен адамлар күнделикли тәжирийбелерден сабақ алыу әдетин өзлеринде рауажландырған. Мен

де сизге өмириңизден алған сабақтарыңыздың дизимин жазып барыуыңызды кеңес етемен. Оларды жазып алмағанша, олар хаққында ойлай алмайсыз. Буны баслауыңыз ушын хәм алған сабақтарыңызды ядыңызға түсириўге түртки болыуы ушын төмендеги мына сораўлардан пайдаланың (бул ўақыялардың хәр қайсысы ушын Мухаддес Китаптан бир нешше аятларға қараң Заб.50, Фил.4:11-13, 2-Кор.1:4-10, Заб.39, Заб.118:71, Жар.50:20):

- Қудай маған сәтсизликлер арқалы не үйретти?
- Пулдың жетиспеўшилиги арқалы Қудай маған не үйретти?
- Қайғылар, азаптар, ашыныўлар хәм түскинликлер арқалы Қудай маған не үйретти?
- Узақ күтиўлер арқалы Қудай маған не үйретти?
- Кеселликлер арқалы Қудай маған не үйретти?
- Қапашылықтар арқалы Қудай маған не үйретти?
- Шаңарағым, жәмәәтим, адамлар менен қарым-қатнасларым, кишкене топарлар, маған наразы болғанлар хәм мени критикалағанлар арқалы Қудай маған не үйретти?

### **3. Бизлерге исенип тапсырылған Өмир Сөзи хақ нийетлеримиз бенен әрманларымызды өз ишине алады.**

Бизлердиң Қудайымыз адамларға бийдәрт хәм бийпәрўа Қудай емес. Ол – жан ашыўшы хәм қайғырыўшы Қудай. Ол шын жүрегинен сүйеди, сондай-ақ, Ол хақыйқаттан да *жеск көрип* биледи. Бизлер Оған жақынласқан сайын, Ол Өзи ушын қатты әхмийетли болған нәрселерди бизлерге аша береді. Бизлер дүньяға Оның атынан шын жүрегимиз бенен сөйлеўимиз ушын, Ол жүрегіндеги Өз сезимлерин хәм қәлеўлерин бизлердиң де жүреклеримизге салып бара береді. Бул – қандай да бир машқалаға деген, қандай да бир қағыйдаларға деген ямаса қандай да бир адамларға деген күшли қызығыўшылық болыуы мүмкин. Бирақ буның не болыуына қарамастан, сиз бул хаққында айтпай тура алмай қаласыз хәм оны әмелге асырыў ушын қолыңыздан келген барлық нәрсени қыласыз.

Әдетте, егер адамның жүрегінде күшли қәлеў пайда болса, онда оны услап турыў мүмкин болмай қалады. Ийса былай деди: *«Адамның кеўли неге толып тасса, аўзынан сол шығады»* (Мат.12:34). Буған мына еки мысалды келтириўге болады. Бириншиси, *«Өйткени Сениң үйиңе деген қызғанышым мени жеп баратыр»*, деп айтқан Даўыт болса (Забур.68:10), екиншиси, *«Сениң сөзиң мениң жүрегимде хәм сүйеклеримде от болып жанбақта!»*

***Оны ушлап турмақшы болдым, бірақ күшим жетпеди!»*** деп айтқан Еремия пайғамбар (Еремия 20:9).

Қудай бір адамларға белгили бір нәрселердин үстинен жеңиске ерисиуі ушын, Өзине тән болған жан күйерликті, хақ нийетлер менен қәлеулерди береді. Булар көбинесе адамлардың өз басынан кеширген нәрселери болыуы мүмкін, мысалы, зорлық көриуі, бір жаман иллетке ғәрезли болыуі, бийперзент болыуі, түскинликке түсиуі, қандай да бір жаман кеселликке шатылыуі ямаса усыған уқсаған қандай да қыйыншылықлар. Бір ўақытлары Қудай Өз хызметкерлерине өзлерин қорғай алмайтуғын адамларды қорғауға деген, олар ушын гүресіуіге деген күшли қәлеулерди береді. Булар дүньяға келе алмаған нәрсестелер, Масих ушын қуўдаланғанлар, кәмбағаллар, қамақтағылар, езилгенлер, алданғанлар хәм әдилсизликтің қурбаны болғанлар болыуы мүмкін. Мухаддес Китапта сүйеуі болмаған адамларды қорғауымыз кереклиги хаққында бір неше мәрте буйрық берілген.

Қудайдан келген қәлеулерге жанып жүрген адамлардан Ол Өз Патшалығын кеңейтиуі ушын пайдаланады. Сонлықтан Ол сизге де жаңа жәмәәтті баслауға деген, шаңарақларды беккемлеуіге деген, Мухаддес Китап аўдармаларына хәм масихый жетекшилерди таярлауға ақшалай жәрдем бериуіге деген күшли қәлеулерди бериуі мүмкін. Ямаса сизің ишиңизде белгили бір топар адамларына: саўда адамларына, жас өспиримлерге, шет еллик студентлерге, жас аналарға ямаса қандай да тарау адамларына Хош Хабарды жеткизиуіге деген ушлап турыуі мүмкін болмаған қәлеу ояныуы мүмкін. Егер Қудайдан сорасаңыз, Ол жүрегиңизге Хош Хабарға қатты мүтәж болып атырған анық бір мәмлекетти ямаса бір этникалық топарды салады.

Қудай бул дүньяда ислеуді қәлеген хәмме ислерин орынлауы ушын, бизлерге хәр қыйлы күшли қәлеулер менен әрманларды береді. Сизің жүрегиңизге Қудайдан бір затты ислеуіге деген күшли жаны ашыушылық сезими келсе, онда сиз бул нәрсеге хәммениң жаны ашыуын күтип отырмауыңыз керек. Оның орнына, бизлер бир-биримизге дыққат пенен қулақ салып, басқалардың бизлерге созып атырған Өмир Сөзин қәдирлеуимиз тийис, себеби Өмир Сөзин тек бір адам толық жеткизип бере алмайды. Сонлықтан басқа адамлардың ишиндеги күшли қәлеулерге менсинбеушилик пенен қарамаң. Мухаддес Китап былай дейди: ***«Жақсы нийет пенен тырысыуі - бул жақсы нәрсе»*** (Гал.4:18).

*Қудай бул дүньяда ислеуді қәлеген хәмме ислерин орынлауы ушын, бизлерге хәр қыйлы күшли қәлеулер менен әрманларды береді.*

4. Бизлерге исенип тапсырылған Өмир Сөзи Хош Хабарды өз ишине алады. Хош Хабар деген не? **«Қудайдың адамды АҚЛАЙТУҒЫНЫ Хош Хабарда анық көрсетілген. АҚЛАНЫҰ ИСЕНИМ арқалы басланып, исенимди беккемлеп барады».** (Рим.1:18). **«Қудай Масих арқалы дүньяны Өзи менен жарастырып, адамлардың гүналарын есапқа алмады хәм усы жарасытырыушы сөзлерди бизлерге берди»** (2-Кор.5:19). Хош Хабар – бул Қудайдың Өз Улы Ийсаның қурбанлығы арқалы бизлерди қутқаратуғынына, гүналарымызды кеширип, өмиримизди мазмунға толтыратуғынына хәм келешекте Аспанда үйимиздің болатуғынына берген Оның үәдесине исениу болып табылады.

Хош Хабарды басқалар менен бөлисиу ҳаққында жазылған жүзлеген китаптар бар. Бирақ алдыңғы баптағы сегиз тийкарды өзиңизге сиңдирмегениңизше, хеш қандай оқыулар сизде Масих ҳаққында гүәалық бериуе қәлеу оятпауы мүмкин. Ең әхмийетлиси, Масих сүйгендей етип, сиз де жойтылған адамларды сүйиуди үйрениуиңиз тийис.

Қудай Өзи сүймеген адамды хеш қашан да жаратпады. Хәр бир адам Ол ушын әхмийетли. Ийса атанақ ағашта еки қолын еки жаққа жайып ашқанда, Ол: **«Мен сизлерди усынишелли сүйемен!»** - деген еди. Мухаддес Китап былай дейди: **«... бир Адам, яғный Масих хәмме ушын өлгенликтен, хәмме Оның өлимине шерик болады»** (2-Кор.5:14). Егер сизге бул дүньядағы миссияңызды орынлау бәри-бир болса, онда Ийсаның сиз ушын атанақ ағашта не ислегени ҳаққында бираз пикир жүргизиң.

Бизлер исенбейтуғын адамлар ҳаққында қайғырыуымыз тийис, себеби Қудай оларды сүйеди. Сүйиспеншилик бийпәрәа болмайды хәм бизлерге таңлау жолын қалдырмайды. Мухаддес Китап былай дейди: **«Сүйиспеншиликте қорқыу жоқ. Керисинше, минсиз сүйиспеншилик қорқыуды қууып шығарады»** (1-Юхан.4:18). Ата-ана баласын қутқаруу ушын жанып турған имараттың ишине өзлерин таслайды, себеби балаға болған сүйиспеншилик қорқыныштан да уллырақ. Егер сизде Хош Хабарды бөлисиуе қандай да қорқыныш бар болса, онда Қудайдан жүрегиңизди сүйиспеншиликке толтырыуын сораң.

Мухаддес Китап былай дейди: **«Қудай хеш кимниң набыт болыуын қәлемей, хәр бир адам тәубе етсин деп, сизлер ушын сабырлылық пенен күтип турыпты»** (2-Пт.3:9). Егер сиз еле Масихты танымайтуғын бир адамды билсеңиз, онда ол ушын қайтпастан дуәа етип, оған сүйиспеншилик пенен хызмет ислеп, оған

әлбетте Хош Хабарды жеткізіуіңіз *тийис*. Сизиң жасап атырған районыңызда Қудайдың шаңарағына тийисли болмаған бир адам болса, онда жәмәәтиңиз оны тауып алыуы *тийис*. Егер жәмәәт өсиўди қәлемесе, ол сол арқалы дүньяға: «Сизлер дозаққа кете бериң, бизлерге бәри-бир!» - деген болады.

Ал *сиз* өз танысларыңыздың дозақта жанбауы, ал Аспан Патшалығына алыныуы ушын не ислеўге таярсыз? Оларды жәмәәтке шақырасыз ба? Өз гүўалығыңыз бенен бөлисеиз бе? Оларға бул китапты сауға етесиз бе? Оларды түслик аўқатқа мирәт етесиз бе? Қутқарылмағанша олар ушын хәр күни дуға етесиз бе? Сизиң өз миссияңызды орынлайтуғын жериңиз – бул дөгерегиңиздеги адамлардың барлығы болып есапланады. Қудайдың сизге берген мүмкиншиликлерин қолдан жаздырмаң. Мухаддес Китап былай дейди: «**Ұақыттан жақсы пайдаланып, жәмәәттің сыртындағы адамларға ақыллылық пенен қатнас жасаңлар (басқа аўдармада Хош Хабар айтыңлар)**» (Колос.4:5).

Кимдур сиз себепли Аспан Патшалығына бара ма? Кимдур бейиште сизге келип: «Мен сизге миннетдарман. Сиз Хош Хабарды мениң менен бөлисиўге жан кўйдиргениңиз себепли, мен бул жерде турыппан», - деп айта ма? Сиз бейишке түсиўге жәрдем берген адамлардың ол жерде бир-бири менен көрисип атырғандағы қуўанышын көз алдыңызға келтирип көриң. Бир адамның сиз арқалы мәңги қутқарылғаны – бул өмириңизде жетискен хәр қандай жетискенликтен де әхмийетлирек! Тек адамлар ғана мәңги жасайды.

Бул китапта жер бетиндеги өз өмириңизге болған Қудайдың бес мақсетин үйрендиңиз. Ол сизди Өз шаңарағының *ағзасы*, Өз минезиниң *үлгиси*, Өз даңқының *жәриялаушысы*, Өз мийриминиң *хызметкери* хәм Өз Хош Хабарын жоғалғанларға жеткериўши *елиши* етиў ушын жаратты. Бул бес мақсеттиң тек бесиншисин ғана тек жер бетинде әмелге асыруў мүмкин. Ал қалған төртеўин басқаша жоллар менен мәңгиликте де даўам еттириўимизге болады. Сонлықтан да Хош Хабарды тарқатыў оғада әхмийетли. Өз миссияңызды орынлау хәм Өмир Сөзин бөлисиў ушын сизге азғана, яғный шекленген уақыт берилген.

## ОТЫЗ ЖЕТИНШИ КҮН

### ӨМИРИМНИҢ МАҚСЕТИ ХАҚҚЫНДА ПИКІР ЖҮРГИЗИҮ

**Ойланыу үшін хақыйқат:** Қудай мен арқалы дүньяға бир нәрсе айтыуды қәлейди.

**Ядлайтуғын аят:** *«Сизлердеги үмит хаққында сораған хәр бир адамға жууап бериуге хәмме уақыт таяр болыңлар. Деген менен, буны мүләйимлилик пенен, хұрмет көрсетип ислеңлер»*  
(1-Петр 3:15-16).

**Ойланатуғын сорау:** Мениң Қудайға келген өз гүуалығым бар. Қудай оны кимлер менен бөлисиуге мени шақырып атыр?



# 38-күн

## Дүнья жүзлик класстағы масихый болыу

*«Ийса оларға былай деди: «Пүткіл дүнья бойлап жүриңлер  
хәм барлық адамларға Хош Хабарды жәриялаңлар!»*

**(Марк 16:15)**

*«О, Қудайым! Бизлерге мехрибан болып, бизлерди жарылқа;  
бизлерди Өзиңнің жүзиң менен нурландыр.*

*Сонда жер жүзінде Сениң жолыңды, бәрше халықларда  
Сениң қутқарылыуыңды билип алады».*

**(Забур 66:2-3)**

Масихтың Уллы тапсырмасы – бул сизге берилген тапсырма.

Сизің алдыңызда таңлау тур: сиз ямаса дүнья жүзлик класстағы масихый боласыз, ямаса дүньяның тәсири астындағы масихый боласыз. Олардың айырмашылығы үлкен. Дүньяның тәсири астындағы масихыйлар Қудайға өзлеринің жекке мәплерине ерисиуі ушын келеди. Олар қутқарылған, деген менен, олар Қудайға карағанда, өзлерин көбирек ойлайды. Олар концертлерге ямаса хәр қыйлы семинарларға қатнасанды жақсы көреді, бирақ оларды хеш қашан Хош Хабарды тарқатыуға хәм миссияға арналған конференцияларда көрмейсиз. Себеби бул нәрселер оларды қызықтырмайды. Олар, әдетте, өз мүтәжликлери ушын, жарылқауларға хәм табысларға ерисиуі ушын дуға етеди. Бул “эгоистлик исеним” болып, ол: “Қудай мениң өмиримде қалай етип еле де көбирек қолайлықлар жаратып бере алады?” - деген сорауға

тийкарланған болады. Бундай адамлар Құдайдың оларды *Өз мақсети үшін пайдаланыуына* жол бермейди, керисинше, Құдайды өз мәплери үшін пайдаланғысы келеди.

Ал дүнья жүзлик класстағы масихый болса, керисинше, өзлериниң ‘басқаларға хызмет етиў’ хәм ‘миссия’ үшін қутқарылғанын түсинеди. Дүньяның тәсириндеги масихыйлар Құдайға: «Сен мениң үшін не ислей аласаң?» - десе, дүнья жүзлик класстағы масыхыйлар Құдайға: «Мен Сениң үшін не ислей аламан?» - дейди хәм өзлерине тапсырылған ислерди қуўаныш пенен қабыл етип, Құдайдың олар арқалы жұмыс ислеп атырғанына қатты қуўанады. Тек дүнья жүзлик класстағы масихыйлар ғана пүткіл жер шарындағы *хақыйқый тири* адамлар болып есапланады. Олардың қуўанышлары, беккем исенимлери хәм көтеринки руўхы басқаларға тәсирли, себеби олар дүньяға өзгерис алып кирип атырғанын биледи. Олар хәр күни азанда турғанда, Құдайдың бүгин де олар арқалы қандай да бир жаңаша жоллар менен жұмыс истейтуғынына исеним менен оянады. Сиз булардың қайсысына тийисли масихый болыўды кәлейсиз?

Құдай сизди ең уллы, ең кең көлемли, ең рәң-бәрәң хәм барлық дәўирлердеги ең әхмийетли хызметке шақырып атыр. Бул - Құдай Патшалығын қурыў хызмети! Адамзат тарийхы – бул *Құдайдың шығармасы* болып есапланады. Құдай Өзине мәңгилик шаңарақ қурып атыр. Дүньяда оннан әхмийетлирек болған нәрсе жоқ хәм басқа хеш нәрсе бизлер менен мәңгиге қалмайды. Аян Китабы арқалы бизлер Құдайдың пүткіл жер жүзлик миссиясының *орынланып жуўмақланатуғынын* билемиз. Сол күни Уллы Тапсырма Уллы Жуўмақларға айланады. Сонда **«хәр түрли миллеттен, хәр түрли урыўдан, хәр түрли халықтан хәм хәр түрли тилден болған, хеш ким санай алмайтуғын үлкен топар тахтың хәм ...»** Ийсаның алдында Оған табыныў үшін турады (Аян.7:9). Егер сиз дүнья жүзлик класстағы масихый болыўды шешсеңиз, онда сиз *хәзир-ақ* Аспандағы Өмирдиң бир тамшысын болса да, татып көриў бахтына ийе боласыз.

Ийса Өзиниң изине ергенлерге: **«Пүткіл дүнья жүзи бойлап жүриңлер хәм барлық адамларға Хош Хабарды жәриялаңлар!»** - деп тапсырма берген ўақтында, шәкиртлерине бул оғада қыйын тапсырма болып көринген болыўы мүмкин (Мк.16:15). Олар бул тапсырманы иске асырыў үшін, яғный пүткіл дүньяға Хош Хабарды жәриялаў үшін не қылыўы керек еди: пияда жүриўи керек пе еди ямаса сол ўақытлардағы көликлер (ешек ямаса түйе) менен жүриўи керек пе еди? Себеби ол ўақытлары транспорттың жалғыз түри усы

хайуанлар еди, океанларды кесип өтетугын кемелер де жоқ еди. Сол себептен дүнья жүзи бойлап жүриуі ушын айтарлықтай үлкен-үлкен физикалық тосқынлықтар бар еди хәм олар ушын бул ҳақыйқаттан да қыйын тапсырма еди.

Хәзирге келип, бизлерде самолетлар, кемелер, поездлар, автобуслар хәм автомобиллер бар. Бул кишкене дүнья болып қалды хәм ол күннен-күнге киширейип баратыр. Адамлар егер керек болса, белгили бир *саатлар* ишинде океанлардан ушып өтип үйлерине жетип бара алады. Енди ең әпиуайы масихыйларға да халық аралық миссияларға қатнасыу мүмкиншиликлери бар. Дүньяның қәлеген шетине жетип барыуыңыз мүмкин, буның ушын тек ғана саяхат фирмаларына хабарлассаңыз болғаны. Бизлерде Хош Хабарды жәрияламауға ҳеш қандай сылтау жоқ.

Хәзирги уақытлары интернет себепли дүнья еле де киширейди. Телефон хәм факслардан тысқары, интернетке жол тапқан хәр бир исениуіши дүнья жүзиниң қәлеген мәмлекетинде жасаушы адамлар менен байланысу мүмкиншилигине ийе. Тек клавишлерди бармағың менен бас, пүткил дүнья алдыңда турады!

Хәзирге уақытта ең шеттеги ауылларда да электрон почталар пайда болмақта, сонлықтан бизлер үйимизден шықпай-ақ, жер жүзиниң аржағында жайласқан адамларға Хош Хабарды жеткизе аламыз. Адамзат тарийхында “Хош Хабарды пүткил дүнья жүзине хәм барлық адамларға жеткизиуіге” бундай қолайлы пурсат тууылған емес. Енди узақ қашықлық та, транспорт та ямаса жол қәрежети де тосқынлық болмай қалды. Жалғыз тосқынлық – бул бизлердиң *ойлау* усылымыз болып табылады. Дүнья жүзлик класстағы масихый болыуымыз ушын, бизлер *пикирлеримизди*: Хош Хабарға деген көз-қарасымызды хәм қатнасымызды бираз өзгертиуімізге туура келеди.

## ДҮНЬЯ ЖҮЗЛИК КЛАССТАҒЫ МАСИХЫЙЛАР ҚӘЙТИП ПИКИР ЖҮРГИЗЕДИ?

**1. Бәринен де бурын олар өзлерин емес, ал басқаларды ойлайды.** Мухаддес Китап былай дейди: «*Хәй, тууысқанларым, ақыл-ойыңыз бенен баладай болмаңлар, ал ересек адамлардай болыңлар!*» (1-Кор.14:20). Бул дүнья жүзлик класстағы масихый болыудың биринши адымы болып табылады. Балалар тек ғана өзлери ҳаққында ойлайды, ал ересек адамлар басқалар ҳаққында ойлайды.

Қудай бизлерге деп бұйырған: **«Тек өзіңіздің ғана емес, ал басқалардың да пайдасын көзлеңдер»** (Филип.2:4). Әлбетте, ой-пикирлеримизді өзгертіуі - бұл аңсат ис емес, себеби бизлер тәбиятымыздан сау жери жоқ эгоистлермиз хәм дерлик дүньядағы барлық рекламалар тек өз-өзимизді ойлауға ийтермелейди. Буны өзгертіудің жалғыз жолы – бұл үзиликсиз, хәр минутта Қудайға сүйениуі болып табылады. Бахтымызға, Қудай бизлерди бул гүресте жалғыз қалдырып кетпейди. Мухаддес Китап былай дейди: **«Қудайдың бизлерге берген мийримли сыйларын билиуимиз ушын, бизлер бул дүньяның руұхын емес, ал Қудайдың Руұхын қабыл еттик».** (1-Кор.2:12).

Сонлықтан Мухаддес Руұхтан: «Мен тәўбе етпеген адамлар менен сөйлескен гезлеримде, олардың руұхый мүтәжлигин умытпауыма жәрдем бер», - деп сорап баслаң. Ушырасатуғын адамларыңыз ушын ишиңизден Қудайға қысқа дуўа етиуді әдетке айландырың. Мысалы: «Әке, бул адамның Сени билиуине не тосқынлық етип турғанын түсиниуіме жәрдем бер?» - деп сораң.

*Тарийхта пүткил дүнья жүзине Хош Хабарды жәриялау тапсырмасын орынлау хеш уақытта да аңсат болмаған.*

Сизің мақсетиңиз адамның руұхый халатының қандай екенлигин анықлап, оны Масихты билиуіге бир адым болса да жақынлататуғын жолларды излеп табыудан ибарат. Сиз буны елши Павелден үйренсеңиз болады, оның пикирин оқың: **«Мен де буны өзимнің пайдамды емес, ал көплердің қутқарылыуы ушын олардың пайдасын көзлеп, хәр бир исте хәр бир адамның кеўлинен шығыуға тырысып атырман»** (1-Кор.10:33).

**2. Пикириңизди өзіңизди қоршаған орталық хакқында ойлаудан дүнья жүзин ойлау тәрәпине қарай өзгертиң. (Тар пикирлеуді тоқтатып, кең пикирлеуді әдетке айландырың).** Қудай пүткил дүнья жүзин ойлайды! Ол дүньядағы барлық нәрсе ушын қайғырады. **«Қудай бул дүньяны соншелли сүйгенликтен...»** (Юхан.3:16). Ең бастан-ақ, Ол Өзи жаратқан барлық миллеттің бир шаңарақ ағзалары болыуын қәлеген еди. Мухаддес Китап былай дейди: **«Қудай хәмме миллетлерди бир адамнан жаратып, оларды пүткил жер жүзине орналастырды. Олардың жасайтуғын дәуірлери менен мәканларының шегараларын алдын ала белгилеп**

**берген. Буны Қудай Өзин излесин хәм қармаланып болса да тапсын, деп иследи... »** (Елши.17:26-27).

Дүньяның көпшилик бөлеги әлле қашан пүткил дүнья жүзи хаққында ойлап баслады. “алаба хабар қуралларының ең ири корпорациялары менен компанияларының хәммеси халық аралық болып есапланады. Бизлердің күнделикли өмиримиз күннен-күнге басқа еллердің адамлары менен байланысып баратыр. Бизлерде ортақ қызығыушылықлар хәм мүтәжликлер көбеймекте. Мысалы, бизлер бирдей қосықты тыңлаймыз, бирдей мода болған кийимди кийемиз, бирдей спорт түрин көрип барамыз, хәтте, бирдей Макдональдс ресторанларында аўқатланамыз. Сизің кийип жүрген кийимиңиз ямаса күнделикли жеп жүрген аўқатларыңыз да басқа мәмлекетлерде ислеп шығарылған болыуы мүмкин. Бизлер өзлеримиз ойлағаннан да көбирек байланысып кеткенбиз.

Хәзирге ўақытта жасаў – хәдден тысқары қызық. Хәзир жер бетинде масихыйлар бурынғыдан нешше есе көбирек. Павел былай деп дурыс айтқан еди: **«Бул Хош Хабар сизлерге де жетип келди. Ол пүткил дүнья бойлап адамларды жақсылыққа жетелеп, тарқалмақта. Сол сыяқлы, сизлер Қудайдың мийрими хаққында еситип, Оның хақыйқатын билип алған күниңизден баслап, Хош Хабар сизлерди де жақсылыққа жетелеп, тарқалмақта»** (Колос.1:6).

Дүнья жүзи бойлап кең пикир жүргизиўдің биринши жолы – бул анық бир мәмлекетлер ушын дуўа етип баслаў болып табылады. Дүнья жүзлик класстағы масихыйлар дүнья жүзи ушын дуўа етеди. Өзиңизге глобус ямаса карта сатып алың хәм басқа мәмлекетлердің атын атап, бир ме бир олар ушын дуўа етиң. Мухаддес Китап былай дейди: **«Меннен сора, Мен халықларды Саган мийрас қылып, пүткил жердің жүзин Саган мүлк қылып бермен»** (Забур.2:8).

Жер бетиндеги миссиямызды орынлаў ушын дуўа етиў – бул ең әхмийетли қурал болып табылады. Адамлар бизлердің сүйиспеншилигимизди алмаўы мүмкин ямаса Хош Хабарды тыңлаўдан бас тартыўы мүмкин, бирақ олар бизлердің дуўаларымыздың алдында хеш нәрсе қыла алмайды. Бир континенттен екінши континентке ракетаны гөжелегендей, адамлардың қай жерде (10 000 км қашықлықта) болыуына қарамастан, сиз де дуўаларыңызды олардың туўры жүреклерине нышанласаңыз болады.

Бизлер не ушын дуға етсек болады? Мухаддес Китап бизлерди мына нәрселер ушын дуға етиуге шақырады: гүәалықлар бериуге мүмкиншиликлердиң болыуы ушын (Кол.4:3), батырлық ушын (Ефес.6:19), бизлердиң гүәалықларымыз арқалы тәубе ететуғынлар ушын (Юх.17:20), Хош Хабардың тез тарқалыуы ушын (2-Сал.3:1) хәм де Қудай атызында жаңа жумысшылардың көбейиуи ушын (Мат.9:38). Дуға етиу арқалы сиз дүнья жүзи бойлап хызмет етип атырған басқа исениушилерге шериклес боласыз.

Соның менен бирге, сиз миссионерлер ушын хәм дүнья жүзинде зүрәәт жыйнауға қатнасып атырғанлар ушын да дуға етиуиңиз тийис. Павел өзи ушын дуға етип атырған исениушилерге: **«Сизлердиң дуғаларыңыздың жәрдемінде Қудай бизлерди еле де қутқара береди»**, - деген еди (2-Кор.1:11). Егер сиз дүнья жүзи ушын хәм Қудай хызметшилери ушын ҳақыйқаттан да жаныңыз ашып дуға етиу бойынша кеңес алыуды қәлесениз, екинши тиркемеге қаран.

Дүнья жүзлик пикир жүргизиуди үйрениудиң тағы бир жолы – бул жаңалықларды Уллы Тапсырмаға байланыстырып оқу хәм көриу. *Қай жерде* қандай да бир үлкен өзгерислер ямаса қарама-қарсылықлар болып атырған болса, онда исенимиңиз соған кәмил болсын, Қудай сол жердеги адамларды Өзине алып келиу ушын сол жағдайлардан пайдаланады. Бир жағдайдан екинши жағдайға өтетуғын ўақытта ямаса қыйыншылықлар гезинде, адамлар Қудайды қабыл етиуге ашық болады. Кейинги ўақытлары дүнья жүзинде өзгерислер тез жүз берип атырғанлықтан, адамлар Хош Хабарды тыңлауға бурынғыға қарағанда, көбирек тайын.

Деген менен, дүнья жүзи бойлап пикир жүргизиудиң ең жақсы жолы – бул басқа еллерде болатуғын миссионерлик сапарларына қатнасыу! Басқа еллерди өз көзиңиз бенен көрип келгенге хеш нәрсе жетпейди. Өз миссияңыздың әҳмийети ҳаққында тек сәўбетлесип, китаптан изертлей бериуди тоқтатың. Жумыс ислейтуғын ўақыт болды! Қорқпаң, ал тәүекелге бел байлаң! Мен теренерек жерге барыуыңызды кеңес етемен. Елши.1:8 аятта Ийса бизлердиң Хош Хабарды тарқатыу хызметимиздиң ортақ схемасын сызып берди: **«Ерусалимде, пүткил Яҳудияда, Самарияда, хәтте, дүньяның шетине дейин Мениң гүәаларым боласызлар»**. Ийсаға ериушилер өзлери жасап атырған қалаға (Ерусалимге), мәмлекетке (Яҳудияға), басқа мәдениетқа ийе болғанларға (Самарияға) хәм басқа халықларға (дүньяның шетине дейин) барыуы керек еди. Дыққат аударың, бизлер тапсырмамызды избе-излик пенен емес, ал бир ўақыттың өзинде орынлауымыз керек. Барлық адамда миссионерлик сыйы болмағаны менен, *хәр бир* масихый қандай да жол менен усы төрт топардың

ишинде миссияда болыўға шақырылған. Сизди де усы Елши.1:8 аятқа тийисли масихый деп атаўға бола ма?

Алдыңызға усы төртеўине тийисли болған миссия жумысларына избе-излик пенен араласыў мақсетин қойың. Мен сизиң *тез арада* пул жыйнап, қысқа мүддеттеги миссия саяхатларына қатнасыўыңызға керек болған хәмме нәрсени ислеўиңизди кеңес етемен. Миссия менен шуғылланатуғын хәр бир фирма бул әрманыңызды әмелге асырыў ушын сизге жәрдем бере алады. Бул саяхат сизиң жүрегиңизди хәм көз-қарасыңызды еле де кеңейтеди, исенимиңизди беккемлейди, адамларға деген сүйиспеншилигиңизди хәм жан ашыўшылығыңызды тереңлестиреди хәм сиз хеш ўақытта басыңыздан кеширмеген қуўанышты басыңыздан кеширесиз. Ол өмириңизде өзгерис жарататуғын мүмкиншилик те болыўы мүмкин.

**3. Өз пикириңизди “тап хәзир хәм тап усы жерде” деп ойлаўдан - мәңгиликте ойлаўға өзгертиң.** Жер бетиндеги өмириңизди ең пайдалы етип өткизиўиңиз ушын, мәңгиликте ойлап ис тутыўыңыз тийис. Сонда сиз өмириңизде майда-шүйде екінши дәрежели нәрселерге дым көп кеўил аўдармайсыз, не нәрсениң ўақтыңша, ал не нәрсениң мәңгилик екенин анықлайсыз хәм хақыйқый даналыққа ийе боласыз. Павел былай деген еди: **«Бизлер көзге көринетуғын қыйыншылықларға емес, ал көзге көринбейтуғын уллылыққа қараймыз. Себеби көзге көринетуғын нәрселер өткинши, ал көзге көринбейтуғын нәрселер мәңги болады»** (2-Кор.4:18).

Бизлердиң сонша күш хәм ўақыт сарплап ислеп атырған жумысларымыздың көпшилиги мәңгиликте емес, ал хәттеки бир жылдан кейин де әхмийетсиз болып қалады. Бийбаха ўақтыңызды әхмийетсиз нәрселерге аўмастырмаң хәм өмириңизди ўақтыңша нәрселерге берип босқа өткермең. Ийса былай деген еди: **«Атызды сүриўди баслап, артына қарай беретугын адам Қудайдың Патшалығына ылайық емес»** (Лк.9:62). Ал Павел былай деп ескертеди: **«Дүньядағы затларды пайдаланып атырғанлар пайдаланбайтуғындай болсын. Өйткени бул дүнья - өткинши»** (1-Кор.7:31).

Миссияңызды орынлаўға сизге не тосқынлық етип турыпты? Дүнья жүзлик класстағы масихый болыўға сизге не кесент етип тур? Сизге не тосқынлық қылып турған болса да, оннан бас кешиң. **«... бизлер де кесент беретугын хәр бир жүкти хәм өзлеримизге тез жабысатуғын гүнаны таслап, Қудай алдымызға қойған жарыста шыдамлылық пенен жуўырайық»** (Евр.12:1).

Ийса: **«Өзлериңизге Аспанда байлық жыйнаңлар!»** - деген еди (Мат.6:20-21). Буны қалай ислей аламыз? Құдай былай деген: **«Мениң сизлерге айтатуғыным: бул дүньяның байлығынан пайдаланып дос арттырыңлар, бул байлық таўсылғанда, олар сизлерди мәңгилик мәканға қабыл қылсын»** (Лк.16:9). Адамлар Құдайдың бул нәсиятын көбинесе натуўры түсинеди. Ийса досларды пул менен “сатып алыў” ымызды нәзерде тутқан жоқ. Оның айтпақшы болғаны, Құдайдың берип атырған пулынан пайдаланып, адамларды Масихқа алып келиў еди. Солай етсек, олар бизлерге мәңгилите дос болады хәм Аспан Патшалығында олар менен куўанышлы ушырасыў жүз береді! Бул бизлериң пулды жақсы ислетиўдин (инвестиция қылыўдың) ең дана усылы болып табылады!

Сиз адамлардың: **«Ақшаны өлгенде өзиң менен алып кете алмайсаң, өлгенде бәри артыңда қалады»**, - деген сөзлерин еситкен болыўыңыз мүмкин. Деген менен, Мухаддес Китап: **«Егер бейишке баратуғын адамлар ушын пулларыңызды жумсасаңыз, онда сиз хәзир-ақ пулларыңызды Аспанға жиберип, өзиңизге Аспанда байлық топлай аласыз»**, - дейди. **«Сонда олар хақыйқый өмирге ийе болыўы ушын, өзлерине келешекте беккем таяныш болатуғын гәзийне топлайды»** (1-Тим.6:19). Буны деп талықласақ болады: **«Солай ете отырып, олар өзлери ушын аспанда хақыйқый байлық жыйнайды – бул мәңгилик ушын топланатуғын ең исенимли қәрежет болады! Соның менен бирге олар бул жерде де жемисли масихыйшылық өмир сүреді»**.

**4. Сылтаў айтыўды тоқтатып, жер бетиндеги өз миссияңызды әмелге асырыўдың хәр түрли жолларын излеп баслаң.** Егер сиз шынында да өз миссияңызды орынлағыңыз келсе, онда буны иске асырыўдың жоллары әлбетте табылады. Оның үстине, сизге жәрдем беретуғынлар да көп табылады. Адамлар әдетте төмендеги сылтаўларды келтиреді:

1. **“Мен басқа тиллерде сөйлей алмайман”**. Бирақ, бириншиден, егер қатты қәлесен, қәлеген тилди үйрениўге болады. Екиншиден, дилмашлық қылып туратуғын адамлар бар.

2. **“Менде адамларға усынатуғындай ҳеш нәрсе жоқ”**. Сизде бар. Сизди өзгеше қылып турған хәр бир қәбилет хәм хәр бир уқып өз пайдасын тийгизеди.

3. **“Мен жүдә қартайғанман (жүдә жаспан)”**. Сизин жасыңызға сай Хош Хабар хызметлери таўылады. (Қарақалпақстандағы



масихыйларда булардан басқа да сылтаулар бар болыуы мүмкін: қоңсы елдерге барғандай пул жоқ, виза жоқ ҰТБ).

Қудайдың жойбарын орынлау үшін Ибраһымның хаялы Сарра да бір уақыттары: «Мен жүдә қартайғанман», - деген еді, ал Еремия Қудайға: «Мен жүдә жаспан», - деді. Деген менен, Қудай олардың сылтауын улыма қабыл етпеді. «**“Мен еле жаспан”**», - деп **айтыушы болма! Себеби Мен сени қай жерге жиберсем, сол жерге барасаң хәм Мен саған нени буйырсам, соны айтасаң. Хеш кимнен қорқпа, себеби Мен сениң менен бирге боламан хәм саған гамхорлық етемен»** (Ерем.1:7-8).

Бәлкім, сиз алдын Қудайдан қандай да бір айрықша “шақырық” алыуыңыз керек деп исенетуғын шығарсыз, ямаса қандай да бір иләхий сезимди ямаса кеширмени күтип жүрген шығарсыз. Бірақ Қудай Мухаддес Китапта пүткіл адамзатқа деген Өз шақырығын жүдә көп мәрте тәкирарлаған. *Бизлердиң хәммемиз* де Қудайдың бес мақсетин орынлауға шақырылғанбыз: Қудайға табынуға, басқа масихыйлар менен қарым-қатнаста болуға, Масихқа уқсап өсип баруға, адамларға хызмет етиуге хәм Қудай атызында Оның менен бирге мийнет етиуге шақырылғанбыз! Қудай тек *айырым* масихыйлар арқалы ғана емес, ал *барлық* масихыйлар арқалы жұмыс ислегиси келеди. Барлығымыз да Қудай үшін *миссияда* болуға шақырылғанбыз. Ол Өзиниң пүткіл жәмәәтиниң толық Хош Хабарды пүткіл дүньяға тарқатыуын қәлейди.

Көплеген масихыйлар өз өмирлерине болған Қудайдың жойбарын қолдан жиберген, себеби олар Қудайдан: «Мени басқа жерлерге Хош Хабарды тарқатыу миссиясына қосасаң ба? Мени қай жерге жиберип атырсаң?» - деп өмирлеринде *хеш қашан сорамаған*. Қорқыныштан ба ямаса бийпәрәуалықтан ба, олар: «Қудай мени басқа елдерде жасап хызмет етиуге шақырған», - деген пикирден ойланып турмастан бас кешип жибереди. Егер сиз де бул шақырыққа: «Яқ», - деп жууап бермекши болсаңыз, онда Хош Хабарды тарқатыу миссиялары тууралы бар болған хәр қыйлы жолларды хәм мүмкиншиликлерди көрип шығуыңыз тийис (булар сиз ойлағаннан гөре көбирек) хәм шынтлап дуға етип, Қудайдан келеси жыллары сизден нени күтетуғынын сораң. Хәзирги тарийхтың қыйыншылықлар болып атырған уақытларында, дүнья мың-мыңлаған миссионерлерге оғада мүтәж, себеби барлық жерлерде Хош Хабар үшін жаңадан-жаңа есиклер кең ашылмақта.

Егер сиз Ийсаға уқсамақшы болсаңыз, онда Ол сыяқлы пүткіл дүнья жүзин сүйетуғын жүрекке ийе болуыңыз тийис. Жақын

тууысқанларымыз бенен досларымыздың Масихқа келгени менен тоқтап қалмауымыз керек. Жер жүзінде 6 миллиардтан астам адам жасайды хәм Ийса Өзиниң барлық жойтылған балаларының *бир де биреуиниң* табылмай қалыуын қәлемейди. Ол былай дейди: **«Себеби ким де ким өз жанын сақламақшы болса, оны жоғалтады. Ал ким де ким өз жанын Мен хәм Хош Хабар ушын жоғалтса, оны сақлап қалады»** (Мк.8:35). Уллы Тапсырма – бул сизге жеке тапсырылған тапсырма хәм бул тапсырманың өзинизге тийисли болған бөлегин орынлауыңыз мазмунлы өмир сүриудиң сыры болып табылады.

## ОТЫЗ СЕГИЗИНШИ КҮН

### ӨМИРИМНИҢ МАҚСЕТІ ХАҚҚЫНДА ПИКИР ЖҮРГИЗИҮ

**Ойланыу ушын хақыйқат:** Уллы Тапсырма – бул маған берилген тапсырма.

**Ядлайтуғын аят:** *«О, Қудайым! Бизлерге меҳрибан болып, бизлерди жарылқа; бизлерди Өзиңниң жүзиң менен нурландыр. Сонда жер жүзінде Сениң жолыңды, бәрше халықларда Сениң қутқарылыуыңды билип алады»* (Забур 66:2).

**Ойланатуғын сорау:** Келеси жылы мен қысқа мүддетли миссия сапарына барыуым ушын, нелерди хәзирден баслап ислеуге кирисиуим керек?

# 39-күн

## Өмірде тең салмақтылықты ушлау

*“Солай етип, қалай жасау кереклигине дыққат аударып, надан адамлар сыяқты емес, ал дана адамлар сыяқты жасаңлар”.*

**(Ефеслилерге 5:15)**

*“Солай етип, хәй сүйикли туўысқанларым, буларды алдын ала билип қойыңлар, ар-намыссыз адамларға ерип, өзлериңиздиң беккем негизиңизди жойтып қоймауыңыз ушын сақ болыңлар”.*

**(2-Петр 3:17)**

Тең салмақтылықты (сабырлылықты, салмақтылықты) сақлай алған адамлар - бахытлы, өйткени олар хәммеден көбирек жасайды.

Жазғы Олимпиада ойын дәстүрине киретуғын спорт түрлериниң бири бул бес басқыштан ибарат ойын: мылтықтан атыу, қылышласу, атта шабыу, жууырыу хәм жүзиу. Бул спорт түринен жарысқа түсиуши спортшының мақсети булардың тек бир ямаса екеуинен ғана жеңип шығыу емес, ал барлық бес түринен де жеңип шығыу болады. Сизиң өмириңиз де тап сол сыяқты бес мақсеттен ибарат болып, сиз барлық ўақытта тең салмақтылықты сақлап жасауыңыз тийис. Бизлер бул мақсетлерди Елши.2-баптағы биринши масихыйлардың өмиринде көремиз; Павел оларды Ефес.4-бапта түсиндирип өтеди; Ийса Юх.17-бапта олардың әмелде қандай болатуғынын көрсетеди; ал олардың бәршеси Ең Уллы Буйрықта хәм Ең Уллы Тапсырмада жәмленген. Бул екеуи усы китапта айтылған Қудайдың бес мақсетин өз ишине жәмлейди.

### **1. «Қудайды пүткіл жүрегің менен сүй».**

Сиз Қудайдың жүрегине қууаныш әкеліуі үшін жаратылғансыз, сонлықтан Қудайға *табыныу* арқалы Оны сүйіуі – әне, сизиң жаратылғандағы баслы мақсетиңіз.

### **2. «Өзиңди сүйгениң сыяқлы жақыныңды да сүй».**

Сиз хызмет етиуі үшін дөретілгенсіз, сонлықтан адамларға *хызмет етиу* арқалы оларды сүйіуі – әне, бул сизиң жаратылғандағы екінши мақсетиңіз.

### **3. «Барып шәкирт арттырыңлар».**

Сиз өз миссияңызды орынлау үшін жаратылғансыз, яғнай сиз адамларға *Хош Хабар айтыу* арқалы оларға Қудай Сөзин жеткізиуі үшін дүньяға шыққансыз.

### **4. «оларды... шомылдырыңлар».**

Сиз Қудай шаңарағының бир ағзасы болыу үшін жаратылғансыз, яғнай Оның жәмәэтинде масихыйлар менен *қарым-қатнаста болыу* үшін дүньяға шыққансыз.

### **5. «оларға хәмме нәрсени ислеуди үйретиңлер».**

Сиз Масихқа уқсауыңыз үшін жаратылғансыз, яғнай сиз *шәкирт болыу* арқалы рууэхый өсиуі үшін дүньяға шыққансыз.

Ең Уллы Буйрыққа хәм Ең Уллы Тапсырмаға шын жүректен бағышланыуі – сизди хақыйқый уллы масихыйға айландырады.

Бул бес мақсетти тең салмақлықта услау аңсат ис емес. Биз хәммемиз де өзимизге жақынырағына көбирек ауып кетип, ал қалғанларына бийпәрұалық пенен қарайтуғын қәсийетке ийемиз. Жәмәэтлер де солай ислеиди. Деген менен, бизлер бир-биримизди қадағалап барыу хәм қоллап-қууатлау үшін кишкене үй топарларына қосылсақ, егер өз рууэхый халатымызды барқулла бахалап барсақ, егер рууэхый күнделик дәптеримизге Масихқа уқсау үшін қандай адымларды атып атырғанымызды жазып барсақ хәм өзлеримиз үйренген нәрселерди басқаларға да берсек, онда бизлер тең салмақлылықты услап тура аламыз. Мақсетли өмир сүриуі үшін булардың барлығы да оғада әхмийетли болып есапланады. Егер сиз

усы таңлаған жолыңыздан шығып кетпеуді хақықаттан да кәлесеніз, онда төмендегі төрт әдетті өзинізде рауажландырыуыңызға туура келеді.

***Ең Уллы Буйрыққа хәм Ең Уллы Тапсырмаға шын жүректен бағысланыу – сизди хақықый уллы масихыйға айландырады.***

**1. Бул тууралы өз достыңыз бенен, бирге дууа ететуғын серигиңиз бенен ямаса киши топарыңыздың ағзалары менен сөйлесиң.** Бул китаптағы қағыйдаларды *толығы менен меңгерип алыудың* ең жақсы жолы – бул киши топарыңыздағы басқа тууысқанлар менен олар хаққында жақсылап бөлисиу болып есапланады. Мухаддес Китап былай дейди: **«*Темир темирди шарлайтуғындай, адамлар да бир-бириниң жақсы тәрепке өзгериуине жәрдем бере алады*»** (Хикмет.27:17). Бизлер ең ишинде басқа адамлар менен биргеликте болыу арқалы көп нәрселерге үйрене аламыз. Басқалар менен сөйлесиу хәм сәубетлесиу арқалы пикирлеримизди өткир қылып, исенимимизди еле де тереңлестиремиз.

Мен хәр хәптеде жыйналысып “Мақсетли Өмир” китабын оқытуғын досларыңыздың киши топарын дүзиуге сизди шақыраман. Ушырасқаныңызда хәр баптың мәнисин хәм әмелде қолланыу жолларын биргеликте ойласың хәм бөлисиң. Өзлериңизге: “Бул нени билдиреди?”, “Енди не ислеуимиз керек?”, “Бул мениң өзим, шаңарағым хәм жәмәәтим ушын нени аңлатады?”, “Бул бойынша мен не ислеуим керек?”, - деген сорауларды бериң. Павел былай дейди: **«*Меннен нелерди үйренген болсаңыз, соларды ислеңдер*»** (Филип.4:9). 1-тиркемеде Екшемби мектеп классларында ямаса киши топарларда өз-ара сәубетлесиу ушын сораулардың дизимин таярлап қойдым.

Оқығаныңызды талықлау ушын арналған бундай киши топар жүдә әхмийетли. Сиз китапты қуры өзиңиз оқығанда ала алмайтуғын көп пайдалы пикирлерди бундай топар сизге бере алады. Үйренип атырған нәрселер хаққында өз пикирлериңиз бенен бөлисип, басқалардан көп нәрселерди үйренесиз. Ол жерде күнделикли өмириңизде жүз берип атырған басқа да жағдайлар хаққында бөлисе аласыз. Усы мақсетлер менен жасауға бир-бириңиз ушын дууа ете аласыз, бир-бириңизди жигерлендире аласыз хәм бир-бириңизге жәрдем бере аласыз. Есиңизде болсын, бизлер әзелден жалғыз емес, ал бирге өсиу ушын жаратылғанбыз. Мухаддес Китап былай дейди:

**«... бир-бириңизди жигерлендирип, бир-бириңиздің исенимиңизди бекемлей бериңдер»** (1-Сал.5:11). Киши топарыңыз бенен бирге бул китапты оқып шыққаннан соң, мақсетли өмир хәм хызмет алып барыу тууралы басқа да сабақлықларды бирге изертлеуиңиз мүмкин (2-тиркемеге қаран).

Соның менен бирге, Мухаддес Китапты жекке оқыуға да шақыраман. Сиз өзиңиз Мухаддес Китабыңыздан оқып көриуиңиз ушын, бул китапта пайдаланылған мыңлаған Мухаддес Китап аятларының қасында адреслерин келтирип бердим. Илтимас, бул китапта не ушын бир неше аудармаларды хәм басқаша талқылауларды пайдаланғаным хаққында жазылған 3-тиркемени оқып шығың. Бул китаптағы хәр бир бапты бир күнде аңсат оқып шыға алыуыңыз ушын, мен оларды илажы барынша қысқа қылып жаздым, сонлықтан көплеген әжайып аятлардың оғада қызық талқылауларын түсире алмадым. Бирақ Мухаддес Китапты үзиндилерге, бапларға, хәтте, китаптарға бөлип үйренсек болады. Сизге *Мухаддес Китапты Жекке Үйрениу Усыллары* хаққында билиуіге жәрдем беретуғын көп ғана китаптар бар.

**2. Өзиңиздің руўхый жағдайыңызды хәр күни белгиленген ўақытта тексерип барың.** Өмиризде бес мақсетти теңсалмақта сақлаудың ең жақсы жолы – бул өзиңизди хәр дайым белгиленген ўақытта бахалап барыу болып есапланады. Қудай адамдағы бундай өзін бахалау әдетин жақсы көреді. Мухаддес Китапта өз руўхый саламатлығымызды тексеріуимиз кереклиги хаққында ең кем дегенде бес мәрте айтылған (Ерем.жыл.3:40, 1-Кор.11:28,31, 13:5, Гал.6:4): **«Исенимде турған я турмағаныңызды билиуиңиз ушын, өз-өзиңизди сынап көриңдер. Ийса Масихтың ишиңизде екенін билмейсизлер ме? Егер билмесеңиз, сынаудан өте алмай жығылған болар едиңиз»** (2-Кор.13:5).

Физикалық ден-саулығыңызды сақлап барыу ушын өмир белгилерин, яғнай қан басымын, ыссылығыңызды, салмағыңызды хәм т.б. тексерип көриу ушын шыпакерге барыуыңыз тийис. Ал руўхый саламатлығыңызды тексеріу ушын әхмийетли болған табыныу, қарым-қатнас жасау, минез-қулықта өсиу, хызмет ислеуде хәм миссияны орынлау деген бес белгиге хәр дайым белгиленген ўақытта қарап, өзиңизди тексерип барыуыңыз тийис. Еремия пайғамбар былай деп кеңес берген еди: **«Жасап атырған өмир тәризимизге жақсылап қаран, Қудай алдында өмиримизди туурылайық»** (Ерем.жыл.3:40).

Сэдлбэк жәмәәтинде бизлер усындай “жекке өзинди бахалаў”дың жүдә әпиўайы усылын ислеп шықтық хәм бул мыңлаған адамлардың Қудай ушын мақсетке қарап жасаўына жәрдем берди. Егер сиз де руўхый саламатлықты тексеріў жол-жорығының бир нускасын алыўды қәлесеніз, маған электрон почта арқалы хат жазыўыңыз мүмкин (2-тиркемеге қараң). Бул әпиўайы болған усылдың сизің саламатлығыңыз хәм руўхый өсиўиңиз ушын, өмириңизде теңсалмақлықты сақлаўға қаншелли жәрдем беретугынын көрип, ҳайран қаласыз. **«Баста қандай инта менен баслаған болсаңыз, сондай инта менен жуўмақлаўға қолларыңыздан келгенше тырысыўыңыз тийис»**, - деп шақырады Павел (2-Кор.8:11).

**3. Руўхый өсип атырған адымларыңызды күнделик-дәптериңизге жазып барың.** Өмириңизде Қудайдың мақсетин орынлаўда өсип атырғаныңызды қайта тексерип барыўдың ең жақсы жолы – бул руўхый күнделик-дәптерге ийе болыўыңыз болып есапланады. Бул болып атырған ўақыяларды жазып баратуғын күнделик емес, ал сизің умытыўды қәлемеген өмирден алған сабақларыңызды жазып баратуғын дәптер болып есапланады. Мухаддес Китап былай дейди: **«Сонлықтан еситкенлеримизден узақлап, жолдан шығып кетпеўимиз ушын, еситкенлеримизге еле де көбирек дыққат аўдарымыз керек»** (Еврей.2:1). Биз әдетте жазғанларымызды есимизде тутамыз.

Руўхый күнделик-дәптерге жазып барыў Қудайдың өмириңизде не ислеп атырғанын анықлаўға жәрдем береді. Даусон Тротман былай деген еди: «Пиқирлер ‘аўзымыз’ хәм ‘қол жазбаларымыз’ арқалы өткеннен соң толық айдынласады». Мухаддес Китапта да Қудайдың адамларға руўхый дәптер жүргизиўи кереклигин айтқан бир неше мысаллары бар: **«Қудайдың берген көрсетпеси бойынша Муўса олардың алға илгерилеп атырғанын жазып барды»** (Шығыс 33:2).

Муўса Израилдың руўхый саяхаты ҳаққында жазып барыў туўралы Қудайдың буйрығына бойсынып жасағанына қуўанышлы емессиз бе? Егер ол бул исти ериншеклик қылып жазбағанда, бизлер Шығыс Китабындағы күшли болған сабақлардан бос қалған болар едик. Сизің күнделик дәптериңизди Муўсаникиндей етип көп адамлар оқымағаны менен, ол әхмийетли болып есапланады. Мухаддес Китаптың басқа аўдармасында бул аят: **«Муўса олардың саяхатындағы басқышларды жазып барды»**, - деп жазылған. Сизің өмириңиз де – саяхат, сонлықтан ол да қағазға түсиўге ылайықлы.

Мен сизің мақсетлі өмір сүріуіңіздің руўхый саяхат басқышларын жазып барыуыңызға үмит етемен.

Ол жерге тек жақсы нәрселерди ғана жазбаң. Дауытқа уксап, гүманларыңызды, қорқынышларыңызды хәм Қудай менен болып атырған гүресіңізди де жазып барың. Бизлердің ең жақсы сабақларымыз қыйыншылықтардан келип шығады хәм Мухаддес Китап: «Қудай бизлердің көз жасларымызды жыйнап сақлап қояды», - деп жазады (Забур55:9). Өмириңізге қыйыншылық келген гезлери есиңізде тутың, Қудай қыйыншылықтар арқалы сизің өмириңізде Өзинің барлық бес мақсетин де әмелге асырып барады. Қыйыншылықтар сизди Қудайға қарауға мәжбүрлейди, басқалар менен қарым-қатнас ислеуге еле де жақынластырады, Масихқа уқсайтуғын минез-қулықты пайда етеди, сизди хызмет пенен тәмийинлейди хәм гүуалық беріуіге таярлайды. Хәр бир қыйыншылық мақсетке жетелеуши болып табылады.

Басынан қыйыншылық өткерип атырған Забур жыршысы былай деп жазған еди: **«Еле туўылмаған келеси әуладтың адамлары Қудайдың ислеген ислери ушын алғыс-мақтау айтсын деп жазылған»** (Заб.101:19). Жер бетіндеги өмириңізде Қудайдың мақсетин орынлауда Оның Өзи сизге қалай жәрдем бергени хаққындағы гүуалықтарды сақлап келеси әуладқа қалдырыу – сизің парызыңыз болып табылады. Руўхый күнделик-дәптериңіз сиз аспанға кеткеннен кейин де узақ уақыт жасайтуғын сизің гүуалығыңыз болады.

*Жер бетіндеги өмириңізде Қудай мақсетин орынлауда Оның Өзи сизге қалай жәрдем бергени хаққындағы гүуалықтарды сақлап келеси әуладқа қалдырыу – сизің парызыңыз болып табылады!*

**4. Өзиңіз билетуғын нәрселерди басқаларға үйретің.** Егер сиз руўхый өсиуди хәм еле де көбирек үйрениуди қалесеніз, онда буның ең жақсы жолы бул өзиңіз үйренген нәрселерди басқаларға үйретиу болып есапланады. Хикметлер китабында деп айтылған: **«Қайырхом адамның жаны тоқ болады хәм басқалардың шөлин қандырсаң, сениң де шөлиң қандырылады»** (Хик.11:25). Өз ашықлықтарын басқаларға үйреткен адам Қудайдан еле де көбирек ашылыслар алады.

Енди сиз өмірдің мақсетин түсингеннен соң, басқаларға бул хабарды өткеріу сизің жууапкершилигиңіз болып есапланады.



Қудай сизди Өзинің хабаршысы болыуға шақырып атыр. Павел былай дейди: **«Көплеген гүялар алдында меннен өзиң еситкен сөзлерди исенимли адамларға жеткиз. Сонда олар да басқаларға үйрете алады»** (2-Тим.2:2). Бул кітапта мен басқалардан өмирдің мақсети хаққында не үйренген болсам, сизлерге соны жеткизип атырман. Енди буларды басқаларға жеткизиу – бул сизиң парызыңыз. Бәлким, сиз өмирдің мақсетин билмей жүрген жүзлеген адамларды билетуғын шығарсыз. Бул хақыйқат хаққында өз балаларыңыз, досларыңыз, қоңсыларыңыз хәм бирге ислесетуғын кәсиплеслериңиз бенен бөлисиң. Егер бул кітапты достыңызға бермекши болсаңыз, биринши бетке өзиңиздің жекке тилеклериңизди жазың.

Сиз қаншелли көп билсеңиз, Қудай сизден басқаларға жәрдем бериу ушын билимлериңизди соншелли көп пайдаланыуды күтеди. Яқып былай дейди: **«Солай етип, ким де ким жақсылық ислеуди билсе де, оны ислемесе, гүна қылған болады»** (Яқып.4:17). Билим - жууапкершиликти көбейтеди. Бирақ өмирдің мақсетин басқалар менен бөлисиу – бул тек ғана бир парыз емес, ал бизлерге инам етилген уллы бахыт. Егер хәр бир адам өмирдің мақсетин билгенде еди, дүнья қаншелли дәрежеде өзгерип кететуғынын бир көз алдыңызға келтирип көриң. Павел былай дейди: **«Егер буларды тууысқанларға нәсиятласаң, онда сен исенимнің хәм өзиң тутынған жақсы тәлийматтың сөзлери менен азықланған, Масих Ийсаның жақсы хызметшиси боласаң»** (1-Тим.4:6).

## БАРЛЫҒЫ ҚУДАЙДЫҢ УЛЛЫЛЫҒЫ УШЫН

Үйренгенимизди басқаларға жеткизиу Қудайдың уллылығы хәм Оның Патшалығының кеңейиуі ушын исленетуғын хызмет. Атанаққа шегеленбестен бир күн бурын Ийса Өз Әкесине былай деп есап берген еди: **«Сениң Маған тапсырған исинди тамамлағаным менен, Сени жер жүзінде уллыладым»** (Юх.17:4). Ийса бул сөзлерди айтып дууа еткенде, Ол бизлердің гүналарымыз ушын еле өлмеген еди, олай болса Ол қандай **«исти»** тамамлаған еди? Бул жағдайда төлем төлеуден басқа нәрсени нәзерде тутқан еди. Бул сораудың жууабы келеси жигирма аяттың ишинде Ийсаның дууа етип айтқан сөзлеринен табыуға болады.

Ол Әкесине кейинги үш жыл дауамында не ислеп жүргени хаққында, яғный Өз шәкиртлерин Қудайдың белгилеген мақсети бойынша жасауға таярлағаны хаққында айтқан еди. Ийса оларға

Қудайды билиўге хәм сүйиўге жәрдем берди (табыныў), бир-бирин сүйиўге үйретти (қарым-қатнас ислеў), олардың руўхый өсиўи ушын керек болған Сөзди берди (шәкирт таярлаў), басқаларға қалай хызмет етиў үлгисин көрсетти (хызмет етиў) хәм бул ҳаққында басқаларға айтыўға жиберди (тапсырма орынлаў ямаса миссия). Ийсаның Өзи де мақсетли өмир сүрип, басқаларға үлги көрсетти хәм басқаларға да қалай жасаў кереклигин үйретти. Әне, усы Қудайдың Оған тапсырған **«иси»** еди хәм Ийса буны толық әмелге асырып, Оны уллылаған еди.

Бүгин Қудай хәр биримизди усы бес мақсетти орынлаўға хәм сол арқалы Оны уллылаўға шақырып атыр. Ол тек ғана өзлеримиздиң Қудайдың бул бес мақсети бойынша өмир сүрип жасаўымызды емес, ал соның менен бирге, басқалардың да сондай өмир сүрип жасаўына жәрдем бериўимизди қәлейди. *Қудай адамларды Ийса менен таныстырыўымызды, Оның жәмәәтине алып келиўимизди, олардың руўхый өсиўине жәрдем бериўимизди, олардың хызмет орнын таўып бериўимизди хәм соңынан оларды басқаларға жәриялаў ушын жибериўимизди қәлейди.*

Мақсетли өмир дегенимиздиң мәниси усылар болып табылады. Жасыңыздың нешеде болыўына қарамастан, қалған өмириңиз жер бетиндеги өмириңиздиң ең жақсы бөлеги бола алады хәм сиз бүгиннен баслап мақсет пенен жасап баслай аласыз.

## ОТЫЗ ТОҒЫЗЫНШЫ КҮН

### ӨМИРИМНИҢ МАҚСЕТИ ҲАҚҚЫНДА ПИКИР ЖҮРГИЗИҮ

**Ойланыў ушын ҳақыйқат:** Тең салмақлылықты сақлап жасай алған адамлар - бахытлы!

**Ядлайтуғын аят:** *«Солай етип, қалай жасаў кереклигине дыққат аўдарып, надан адамлар сыяқлы емес, ал дана адамлар сыяқлы жасаңлар.*  
(Ефеслилерге 5:15).

**Ойланатуғын сораў:** Туўры жолда хәм тең салмақлылықта қалыў ушын қандай төрт хәрекетти баслайман? Олардың қайсысын көбирек өзимде раўажландырыўыма туўра келеди?

# 40-күн

## Мақсетті Өмір

*“Адамның жүрегінде жүдә көп ойлар болар, бірақ тек Жаратқан Ийениң белгилегенлери ғана иске асар”*

(Хикмет.19:21)

*“Себеби Дауыт өз заманында Құдайдың ерки бойынша хызмет еткен...”*

(Елши.13:36)

Мақсет пенен жасау – бұл *хақыйқый* өмір сүріудің жалғыз жолы. Басқаша жағдайда, тек тиришилік етесең ғана.

Көпшилик адамлар өмірдің негизи үш сорауына дерлік жууап таба алмайды. Бириншиси: “Мен киммен өзи?” деген *өзлик* сорауы. Екиншиси: “Мениң жоқлығым билине ме? Мениң растан да әхмийетим бар ма өзи?” деген *әхмийетлилик* сорауы. Үшіншиси: “Өмірдеги мениң орным қай жерде?” деген дүньяға *тәсир етиу* сорауы. Бул үш сораудың барлығына да Құдайдың сиз ушын дүзген мақсетлерінде жууап бар.

Ийса жоқарғы ханада шәкиртлери менен Өзиниң соңғы күнги хызметин жуумақлап атырғанда, үлги есабында шәкиртлериниң аяғын жууып, былай деди: **«Егер сизлер буларды билип орынласаңыз, бахытлы боласызлар!»** (Юх.13:17). Демек, егер бизлер Құдайдың бизлерден нени күтетуғынын *билип орынлаганымызда* ғана *бахыттың дәмин тартып* баслайды екенбиз. Енди, бизлердің бул қырық күнлик саяхатымыз ақырына жеткер екен, сиз де өмириңизге болған Құдайдың мақсетлерин билип алдыңыз, демек, сиз оларды әмелде *орындап баслаганыңызда ғана* бахыттың дәмин татып баслайсыз!

Бәлкім, бул ушын сиз бир нәрселерден бас кешиуиңизге туўра келеди. Өмириңизде ислей алатуғын көп ғана “жақсы” нәрселер бар, бирақ булардың ишинде сизин *ислейуиңиз керек болған* Қудайдың бес мақсети ең әҳмийетлиси болып есапланады. Тилекке қарсы, бизлер өмиртеги басқа нәрселерге алағада болып, ең әҳмийетли исти тез умытып кетемиз хәм басқа жолға аңсат түсип кетемиз. Буның алдын алыў ушын, өмириңиздин баслы мақсетлериниң АНЫҚЛАМАЛАРЫН дүз. Анықламада өмириңиздин ең негизги мақсетлерин түсиникли бир гәпте келтирип жазып қойың хәм оны белгили ўақыт аралығында қайта-қайта тексерип барыўыңыз тийис.

## ӨМИРЛИК МАҚСЕТЛЕРИМНИҢ АНЫҚЛАМАСЫНА НЕЛЕРДИ ЖАЗЫЎЫМ КЕРЕК? (Ямаса стейтмент дегенимиз не?)

**1. Сиз онда өмириңизге болған Қудайдың мақсетлерин қысқаша хәм анық қылып жазасыз.** Бунда өмириңизге болған Қудайдың бес мақсетине өзинизди бағышланыўыңызды өз сөзиңиз бенен жазып тастыйықлайсыз. Ол сизин жойбарыңыздың дизими емес. Жойбарлар ўақытша, ал мақсет мәңги болып есапланады. Мухаддес Китап былай дейди: *«Тәңирдин жойбары мәңгиге турады»* (Заб.32:11).

**2. Ол өмириңиздин бағдарын көрсететуғын жазыў болып табылады.** Өз тәғдириңизди хәм мақсетиңизди қағазға жазар екенсиз, сиз өз өмириңиздин қаяққа анық бағдарланып баратырғаны ҳаққында ойланыўға мәжбүр боласыз. Мухаддес Китап: *«Жүрер жолларыңды өлшеп көр. Барлық жолларың беккем болсын»*, - дейди (Ҳикмет.4:26). Өмирлик мақсетлериңиздин анықламаларын жазған ўақтыңызда, сиз ўақтыңызды, пулларыңызды хәм қәбилетлериңизди не нәрсеге жумсаўыңыз керек екенлигин билип ғана қоймай, және де, оларды не нәрсеге *жумсамаўыңыз* тийис екенлигин де билип аласыз. Ҳикметлер китабы былай дейди: *«Даналық – саналы адамның жүзинде болар, ал ақмақтың көзлери – жердин шетине қаңғырар»* (Ҳикмет.17:24). Демек, дана адам анық жүрер жолларын көрип турады, ал ақылсыз адам бир ўақыттың өзинде бир неше жолларға бағдарланады.

**3. Бул анықлама сизге “әўметти” белгилеп берететуғын жазыў болып табылады.** Бул жазыў усы дүньяның әҳмийетли деп есаплағанын емес, ал өзиниздин неге исенетуғыныңыз сол әҳмийетли екенин көрсетеди. Ол сизин қәдирлейтуғын хәм бақалы деп

есаплайтуғын нәрселериңизди анықлап береді. Павел былай дейді: **«Сүйіспеншилигиңіз толық билм хәм терең түсимазлық пенен өсип арта беруіуі ушын дуға етип атырман. Солай етип, сизлер Масихтың келетуғын күнінде пәк хәм минсиз болуыңыз ушын, ең жоқары ийгиликтің не екенін айыра аласызлар»** (Филиппилерге 1:9-10). Яғнай Павел бизлерге: **«Не нәрсениң аҳмийетли екенін түсиниуіңизди қәлеймен»**, - дейді.

**4. Бул анықлама сизің өмирдеги орныңызды анықлап беретуғын жазу болып есапланады.** Өмирдің хәр бир басқышында, сиз хәр қыйлы орынларда (рольлерде) боласыз, бирақ оның менен мақсет хеш қашан да өзгермейді. Себеби мақсет - хәр қандай орыннан уллырақ.

**5. Бул анықлама сизің өзгешелигиңизди көрсетип туратуғын жазу болып табылады.** Бул, Қудай Өзине хымет етиуі ушын сизди айрықша етип жаратқан жолларын сәулелендиреді.

Өмириңиздің ең баслы мақсетлерінің анықламаларын жазу ушын бираз уақыт ажыратуыңызға туура келеді. Бирақ буны бир отырғанда жазып таслауға хәрекет етпең хәм оны биринши жазғанда-ақ қәтесіз жазаман деп ойламаң. Басында, тек ойыңызға келген пикирлерди мүмкиншилиги болғанынша тез жазың. Ядтан ойлап табуға қарағанда, әлле қашан табылған нәрселерди редакторлау барлық уақытта аңсатырақ болады. Мине, сиз бундай анықламаларды жазып атырғаныңызда, есапқа алыуыңызға туура келетуғын бес сорау:

## ӨМИРДИҢ ЕҢ УЛЛЫ БОЛҒАН БЕС СОРАУЫ

**1. Өмиримнің орайында не тұрсын?** Бул табынуы сорауы. Ким ушын жасамақшысыз? Өмириңизди нениң дөгерегінде дүзбекшисиз? Сиз өмириңиздің орайына хәр қандай нәрсени: жұмысыңызды, шаңарағыңызды, спорттың бир түрін, қызығатуғын исиңизди, пулды, уақты хошлықты ямаса басқа да қәлеген нәрсениңизди қойуыңыз мүмкин. Булардың барлығы жақсы, бирақ олардың бир де биреуі сизің өмириңиздің орайында турмауы тийис. Өмириңизде сиз күшли дауылларға дусласқан гезиңизде, булардың хеш қайсысы сизге жәрдем бере алмайды. Сизің өмириңиздің орайында шайқалмауығын нәрсе туруы керек.

Патша Аса яхуда халқын **«ата-бабаларының Қудайы Жаратқан Ийени излеу»** ге шақырып, Оны өмирлериниң орайына қойыуы кереклигин айтқан еди (2-Жылн.14:4). Негизинде, не нәрсе өмириңниң орайы болса, сол нәрсе сениң “Қудайың” болады. Өмириңизди Масихқа бағышлағаныңызда, Ол сизиң өмириңиздиң орайына келди, бирақ сиз Оны табыныу арқалы сол жерде ушлауыңыз (сақлауыңыз) тийис. Павел былай дейди: **«Исенимиңиз арқалы Масих жүреклеріңизде жасасын»** (Ефес 3:17).

Өмириңиздиң орайында Қудай турған-турмағанлығын қалай билиуе болады? Егер Қудай пүткил өмиримиздиң орайында турса, онда бизлер Оған табынамыз хәм жүрегимизге тынышлық аламыз. Ал егер Ол өмиримиздиң орайында болмаса, онда бизлер қәуөтерленемиз. Қәуөтерлениу – бул Қудайдың өмириңиздиң орайында емес, ал бир шетте турғанлығын көрсететуғын белги болып талылады. Ол орайға, ең баслы орынға қайтадан қайтқан уақтында, сизиң жаныңыз қайтадан тынышлыққа толады. Мухаддес Китап былай дейди: **«...хәр қандай ақыл-ойдан зыят болған Қудайдың тынышлығы Масих Ийса арқалы кеуиллериңизди хәм ой-пикирлериңизди қорғайды»** (Филип.4:7).

**2. Өмиримниң характери қандай болады?** Бул шәкирт таярлау мәселеси болады. Сиз қандай адам боласыз? Қудай сизиң не ислегениңизге қарағанда, ким екениңизге көбирек кеуил аўдарады. Есиңизде болсын, жумысыңызды (карьераныңызды) емес, ал минезиңизди (характериңизди) мәңгиликке алып кетесиз. Сиз өмириңизде қандай минезди раўажландырыўды хәм қандай қәсийетлерге ийе болыўды қәлер едиңиз, солардың дизимин жазың. Сиз Хәқыйқый Бахытлылық хәққындағы аятлардан (Матта 5:3-12) ямаса Мухаддес Руўхтың жемислеринен баслауыңыз мүмкин (Галат.5:22-23). Петр былай деген еди: **«Сонлықтан бар күшиңизди сарп етип, исенимиңизге жақсылықты, жақсылыққа билимди, билимге нәпсини тыйыўды, нәпсини тыйыўға сабырлылықты, сабырлылыққа Қудайға бағышланыўды, Қудайға бағышланыўға туўысқанлық сүйиспеншиликти, туўысқанлық сүйиспеншиликке сүйиспеншиликти қосып арттырыңлар»** (2-Петр.1:5-7). Сүрниккен гезлериңизде, үмитсизликке берилмең. Масихқа уқсайтуғын минезди қәлиплестириуе пүткил өмириңиз кетеди. Павел Тимофейге былай деп нәсият берген еди: **«Өзиңе хәм берип атырған тәлимиңе дыққат аўдар, усы ислериңди даўам ет (яғный тоқтатпа)»** (1-Тимоф.4:16).

**3. Өмиримде қандай из қалдыраман?** Бул хызмет етиу мәселеси болып есапланады. Масихтың Денесиндеги хызметиңиз неден ибарат болады? Сиздеги руўхый сыйларды,

қызығыушылықтарды, өмирлик тәжирийбелерди, қәбилетлерди хәм өзгешеликлерди есапқа ала отырып, Қудай шаңарағында сиз ушын ең туўры орын не болыўы мүмкин? Сиз Қудай Патшалығын қурыў ушын не ислей алған болар едиңиз? Бәлким, Масих Денесинде сизин қәбилетлериңизге туўры келетуғын хәм сиз әжайып жемис әкеле алатуғын қандай да бир айрықша топар бар шығар? Өз хызметин атқарған адамға көп пайда келетуғынын айтып, Павел былай деген еди: **«Сизлердиң бул хызметиңиз тек Яхудиядағы исениўшилердиң мүтәжликлерин толықтырып қоймай, көп адамлардың Қудайға шексиз шүкирлик айтыўына себеп болады»** (2-Кор.9:12).

Бизлер шынында да басқаларға хызмет етиў ушын жаратылғанбыз, деген менен, хәтте Ийсаның Өзи де жер бетинде жасаған ўақтында, *пүткиллей барлық адамлардың мүтәжликлерин қанаатландырмағанын есиңизде сақлаң*. Қәбилетиңизди есапқа ала отырып, кимге ең жақсы жәрдем бере алатуғыныңызды таңлаўыңыз тийис. Өзиңизден: “Кимге ең көп жәрдем бериўге қәлеўим бар?” - деп сорап көриң. Ийса: **«Сизлер Мени емес, Мен сизлерди таңладым. Барып жемис берсин деп хәм жемиси турақлы болсын деп, сизлерди тайынладым»**, - деди (Юх.15:16). Бизлердиң хәр биримиз өз жемисимизди әкелиўимиз керек.

**4. Мен өз өмирим менен дүньяға не айтпақшыман?** Бул қутқарылмағанларға *Хош Хабарды айтыў* сораўы болып есапланады. *Миссиямызды орынлаў* – бул өмиримиздиң ең баслы мақсетлериниң бири. Бул басқалар менен өз гүўалықларымызды хәм Хош Хабарды бөлисиўге бағышланыў дегенди аңлатады. Соның менен бирге, дүньяға айта алатуғындай гүўалықларың көп болыўы ушын, олардың дизимин жаз. Бул дизимге Қудайдың сизге ашып берген өмир сабақларын хәм Оның сизин жүрегиңизге салған хәк нийетлерин жазып барың. Масихта руўхый өсип барған сайын, Қудай сизге айрықша бир топар адамлары менен ислесиўди тапсырыўы мүмкин. Өмирлик мақсетлериңиздиң анықламасына буны да киргизиўди умытпаң.

Егер сиз ата-ана болсаңыз, онда миссияңыздың бир бөлеги - бул балаларыңызға Масих хәкқында үйретиў, оларға Қудайдың мақсетин көриўге жәрдемлесиў хәм оларды дүньяға өз миссиясы менен шақырығын орынлаўға бағдарлап тәрбиялаў. Анықламаңызға Ешуа пайғамбардың айтқан мына сөзлерин киргизип қойыўыңыз мүмкин: **«Ал маған келсек, мен хәм шаңарағым Жаратқан Ийеге хызмет етемиз»** (Ешуа.24:15).

*Қудай өмириңиздің орайында болғанда, сиз табынасыз,  
жүрегіңізде тынышлық болады.  
Ал Ол орайда болмаса, тәшіушіте хәм қәуетерде жасайсыз.*

Әлбетте, бизлердің өмириміз айтып атырған сөзимізге сай болыуы керек. Еле тәўбеге келмеген адамлар Мухаддес Китаптың шынлығын хәм бийлигин қабыл етпестен бурын, олар бизлердің *исенимли адамлар* екенимізди билиулері керек. Сонлықтан да Мухаддес Китап былай дейди: «... **жасап атырған өмириңиз Масихтың Хош Хабарына ылайықлы болсын...**» (Филип. 1:27).

**5. Мен қандай адамлар менен бирге жасайман?** Бул қарым-қатнас сорауы. Сиз Қудайдың шаңарағына хәм басқа исениушілерге болған бағышланыуыңызды қалай иске асырасыз? Басқа масихыйлар менен биргеликте “бир-бириңізге” деген буйрықты қай жерде қолланасыз? Қайсы жергиликли жәмәәттің садық ағзасы болып, шын жүректен хызмет етпекшисиз? Сиз Масихта қаншелли руўхый көп өскен сайын, сизиң Масихтың Денесине деген сүйиспеншигиңиз хәм жәмәәтин ушын қәлеген қурбанлықты бериуіге таярлығыңыз да соншелли өсип барады. Мухаддес Китап былай дейди: «...**Масих исениушілер жәмәәтин сүйип, оның ушын Өзин қурбан етти...**» (Ефес 5:25). Өмириңиздің баслы мақсетлерин анықламаларда жазғаныңызда, Қудайдың жәмәәтин сүйетуғыныңыз хаққында да жазыуыңыз тийис.

Бул сорауларға жууапларды ойлай отырып, бул мақсетлерге Мухаддес Китаптан тууры келетуғын қандай да аятларды еситсеңіз ямаса оқысаңыз, соларды да киргизип қойың. Бул китапта бундай көплеген аятлар берилген. Мақсетиңизди анық хәм өзиңіз қәлейтуғындай етип анықламаларда жазыу ушын, бәлким, хәптелер ямаса айлар керек болыуы мүмкин. Бул хаққында дууа етин, көп ойланың, жақын досларыңыз бенен сәўбетлесиң хәм Мухаддес Китаптан излең. Соңғы ең анық анықламаға ийе боламан дегенше, буны бир неше мәрте қайталап жазыуға да тууры келиуі мүмкин. Хәттеки, буннан кейин де ўақыттың өтиуі менен Қудай сизге еле де тереңирек түсиник берип, сиз жазғанларыңызға кишкене өзгерислерди де киргизип барыуыңыз мүмкин. Егер басқа адамлардың жазған усындай анықламаларын көриўди қәлесеңіз, маған электр почтасы арқалы жазып жибериң (2-Тиркемеге қараң).

Бундай өмирдің анық мақсетин белгилеп туратуғын анықламалардан тысқары, сиз Қудайдың бес мақсетин анық көрсетип



туратуғын ядлаўға қолайлы хәм сизди руўхландыратуғын ураныңызды да жазып қойыңыз мүмкин. Сол арқалы сиз өз мақсетиңизди хәр күни өзинизге еслетип турасыз. Сулайман былай деп кеңес еткен еди: **«Себеби, егер де сен оларды жүрегинде сақласаң, олар саған жубаныш берер. Және де олар сениң аўзыңда да болар»** (Ҳикмет.22:18). Төменде мынадай мысаллар берилген:

1. “Мениң өмиримниң мақсети – Масихқа пүткил жүрегим менен табыныў, бар қәбилетим менен Оған хызмет етиў, Оның шаңарағы менен қарым-қатнас жасаў, минезимди Оған уқсатыў ушын өсип барыў хәм Ол алғысқа ерисиўи ушын Уллы Тапсырманы Орынлаў”.

2. “Мениң өмиримниң мақсети – Масихтың шаңарағының ағзасы, Оның минезин сәўлеси, Оның мийриминиң хызметкери, Оның Сөзиниң елшиси хәм Оның салтанатының қосықшысы болыў”.

3. “Мениң өмиримниң мақсети – Масихты сүйиў, Масихта өсиў, Масихты басқалар менен бөлисиў, Оның жәмәәти арқалы Масихқа хызмет етиў хәм шаңарағымды хәм басқаларды да усыларды ислеўге жетелеў”.

4. “Мениң өмиримниң мақсети – Ең Уллы Тапсырманы хәм Ең Уллы Буйрықты орынлаўға толық бағышланыў”.

5. “Мениң мақсетим – Масих характери, мениң шаңарағым - жәмәәт, мениң хызметим – \_\_\_\_\_, мениң миссиям – \_\_\_\_\_, мениң нийетим – Қудайды уллылаў”.

Бәлким, сизде мынадай сораў туўылған болыўы мүмкин: “Мениң жумысыма, үйлениўиме (турмысқа шығыўыма), қай жерде жасаўыма ямаса оқыўыма деген Қудайдың ерки қандай?” Ҳақыйқатына келсек, булар өмирдиң екінши дәрежели мәселелери болып табылады. Қудай сизге жүдә көплеген мүмкиншиликлерди таңлаў ҳуқықын берип қойыпты хәм олардың *барлығы* да Қудайдың ерки болыўы мүмкин. Ең әҳмийетлисиде, сиз қай жерде жасасаңызда, қай жерде жумыс ислесеңиз де, ким менен турмыс қурсаңыз да, Қудайдың мәңгилик мақсетлерин хәм өз шақырығыңызды әмелге асырыў болып табылады. Деген менен, сиздиң екінши дәрежели шешимлериңизде өмириңиздиң ең баслы мақсетлерине қайшы болмаўы тийис. Мухаддес Китап: **«Адамның жүрегинде жүдә көп ойлар болар, бирақ тек Жаратқан Ийениң белгилегенлери гана иске асар»,** - дейди (Ҳикмет. 19:21). Қудайдың мақсети мәңги даўам ететуғын болғанлықтан, нәзериңизди өзиниздиң жеке жойбарларыңызға хәм қәлеўлериңизге емес, ал Оның мақсетине қаратың.

Бир рет мен бир адамның: «Сиз өлген соң жерлениу мересимиңизде адамлардың сиз хаққында не айтыуын қәлер едиңиз? Әне, сондай қылып жаса, соны ең баслы өмирлик мақсетиңиз етип қой», - дегенин еситкен едим. «Әжайып мақтауларды көз алдыңызға келтириң хәм соған қаратып мақсетиңизди жазың», - деп айтқан еди. Мениң ойымша, бул онша жақсы пикир емес. Өмириңиздиң ақырында басқа адамлар сиз тууралы не айтатуғыны әхмийетли емес, ал *Қудайдың* сиз хаққында *не айтатуғыны* әхмийетли болады. Мухаддес Китап: *«...бизиң мақсетимиз – адамларға емес, ал кеуиллеримизди сынаитугын Қудайға унау»*, - дейди (1-Салон.2:4).

Бир күни келип, Қудай сизиң өмирдеги ең әхмийетли мына сорауларға қайтарған жууапларыңызды еситеди. Ийсаны өмириңниң орайына қойдың ба? Оның минезин рауажландырдың ба? Өмириңди басқаларға хызмет етиуге арнадың ба? Оның Хош Хабарын тарқатып, берилген Тапсырманы орынладың ба? Оның шаңарағын сүйип, жәмәәт хызметлерине қатнастың ба? Әне, тек усылар ғана ең әхмийетли сораулар болып есапланады. Павелдиң айтқанындай: *«... бизлер хәдден тыс дәрежеде мақтанбаймыз. Ал, Қудайдың бизлер ушын белгилеген жер шегарасы ишиндеги мийнетимиз бенен мақтанамыз»* (2-Кор.10:13).

## ҚУДАЙ СИЗДИ ПАЙДАЛАНЫУДЫ ҚӘЛЕЙДИ

Отыз жыл бурын маған Мухаддес Китаптың бир аяты терең ашылған еди хәм сол аят мениң өмиримниң бағытын мәңгиликке өзгерткен еди. Бул аятта тек ғана жети сөз болғаны менен, олар өмиримде ыссы күйдиретуғын темирдиң мөриндей болып өшпестен қалды. Ол жерде былай деп жазылған: *«Дауыт өз заманында Қудайдың ерки бойынша хызмет етти...»*. (13:36). Сонда мен бирден Қудайдың не ушын Дауытты *«Өз кеулимдегидей адамды таптым»* деп атағанын түсинген едим. Дауыт жер бетиндеги өз өмирин Қудайдың мақсетин орынлауға толығы менен бағышлаған адам еди.

Буннан уллырақ эпитафия (мазар үстине жазылатуғын жазыу) жоқ болса керек! Сизиң де қәбириңиздиң басына: *«Мына адам өз заманында Қудайдың тилегин орынлап жасады!»* - деген жазыу тасқа ойылып жазылғанын көз алдыңызға келтирип көриң. Мен де қайтыс болғаннан соң адамлар мен хаққында усылай деп жаза алыуын қәлеймен хәм сол ушын дууа етип атырман. Мен сизлердиң де сондай

өмір сүре алыуыңыз үшін дуға етемен. Соның үшін да мен бұл кітапты сіз үшін жазған едім.

Бұл қысқа аятта өмірді мазмунлы хәм мақсетлі жасаған адамның өмирі көриніп тұр. Бизлер мәңгі дауам ететуғын хәм уақыт пенен шекленбейтуғын нәрсени (“Қудайдың еркін”) хәзир (“өз заманымызда”) әмелге асыра аламыз. Өне, усы *Мақсетлі Өмір* дегенді аңлатады. Өткенде жасап кеткен ямаса енді жасайтуғын адамлар тап хәзиргі дәуірде Қудайдың еркін орынлай алмайды. Тек ғана бизлер буны ислей аламыз. Естерге уқсатып Қудай сизди: *«усы уақыт (мүмкиншилик) үшін»* жаратқан (Естер.4:14).

Қудай хәзир де Оның ислерин орынлайтуғын адамларды ізлеп атыр. Мухаддес Кітап былай дейди: *«Қудай пүткіл жер жүзіне көз тигіп, Өзіне шын жүрегі менен бағышланған адамларға күш берейін деп ізлеп атыр»* (2-Жылнама.16:9). Сіз Оның ізлеп жүрген, яғнай Қудайдың Өз мақсети үшін пайдаланатуғын адамы боласыз ба? Сізөз заманыңызда Қудайдың мақсетине хызмет етесіз бе?

Павел мақсетлі өмір сүрди. Ол былай деген еди: *«Сонлықтан мен мақсетсіз жууырған адам сыяқлы жууырмайман»* (1-Кор.9:26). Оның жасауының жалғыз себеби - бұл Қудайдың оған болған мақсетін орынлау болды. Ол және де былай деди: *«Өйткени мениң үшін өмирімнің мәніси – бұл Масих, ал өлім – утыс демек»* (Филип.1:21). Павел өлімнен де, жасаудан да қорықпады, себеби ол қәйтсе де, Қудайдың еркін орынлайтуғын еди. Ол не қылғанда да утылмайтуғын еди, ал өзинің ең баслы мақсетине ерисер еди!

Бір күн келип адамзат тарихы таусылады, бірақ мәңгилик шексіз дауам етеди. Уильям Кэри былай деген еди: “Келешек Қудайдың уәделери менен жарқырап тұрыпты”. Мақсетке қарап жасау қыйын болған уақытлары түскинликке түспең. Мәңгі дауам ететуғын сыйлығыңызды есиңізге түсириң. Мухаддес Кітап былай дейди: *«Өйткени хәзиргі өткініши хәм арзымас қыйыншылықтарымыз бизлерге хәдден тыс уллы хәм мәңгилик даңқ алып келеди»* (2-Кор.4:17).

Көз алдыңызға бір келтирип көриң: бір күн келип бәриміз Қудайдың тахтының алдында турамыз. Сонда хәммемиз Масихқа терең миннетдаршылық билдирип хәм алғыс айтып, өз өмірлеримизди Оның алдына алып келип қоямыз. Барлығымыз бирге: *«Қудай Ийеміз! Сен даңқ, хұрмет хәм құдиретти алыуға ылайықлысаң. Себеби хәмме нәрсени Сен жаратқансаң. Хәммесі*

*Сениң еркиң менен жаратылды хәм бар болды», - деп жәриялаймыз (Аян 4:11). Сонда бизлер Қудайды Оның бизлер ушын дүзген уллы мақсети хәм жойбары ушын алғыслап, мәңгиликке Оның ушын жасаймыз!*

## ҚЫРЫҚЫНШЫ КҮН

### ӨМИРИМНИҢ МАҚСЕТИ ХАҚҚЫНДА ПИКІР ЖҮРГИЗИҮ

**Ойланыў ушын хәқыйқат:** Мақсетли өмир – бул *хәқыйқаттан* да жасаўдың жалғыз жолы. Қалған өмирлердиң бәри – тек еплеп тиришилик етиў ғана!

**Ядлайтуғын аят:** *«Даўыт өз заманында Қудайдың ерки бойынша хызмет етти»* (Елшилер 13:36).

**Ойланатуғын сораў:** Өмирдиң уллы бес сораўына жуўап жазыўға қашан ўақыт ажыратаман? Өз мақсетлеримди қашан анық қылып қағазға түсиремен?

# 1-Тиркеме

## СӘЎБЕТЛЕСИҰ УШЫН СОРАҰЛАР

Хәр баптың соңында сораулар келтирилген. Олардан тысқары сизлер мына сорауларды да киши топарларда ямаса екшемби мектеп сабақларында сәўбетлесиұ ушын қоллансаңыз болады.

Мен не ушын бул жердемен?

- Сиз қалай ойлайсыз, бул китаптың: «Гәп сизде емес», - деген биринши гәпинде қандай әмелий мәнис бар?
- Сиз қалай ойлайсыз, көпшилик адамлардың өмирин не басқарып турыпты? Ал сизиң өмириңизди хәрекетке келтирип турған баслы күш не деп ойлайсыз?
- Сиз өз өмириңизди қандай салыстырма менен анық сүүретлеп бере аласыз? Тез пәт пенен жарысып жууырып баратырған адамлар? Цирк? Және қандай?
- Егер дүньядағы барлық адамлар күтилмегенде жер бетиндеги өмирдиң – тек мәңгиликке таярлық екенлигин түсинген жағдайда, сиз өз минез-қулқыңызда нелерди өзгерткен болар едиңиз?
- Қандай өткинши қәлеулер менен қызығыушылықлар адамларды Қудайдың мақсетлери ушын жасаудан иркип турыпты?
- Қандай өткинши қәлеулер менен қызығыушылықлар сизди Қудайдың мақсетлери ушын жасаудан иркиуи мүмкин?

Сиз Қудайды қуантыу ушын жаратылғансыз

- *“Табыныұ – бул Қудайдың рәхәтлениуи ушын жасау!”* – деген. Бирақ хәзир адамлар «табыныұ» дегенде нени көз алдыларына келтиреді?
- ‘Қудай менен дос болыу’ дың басқа дослық байланыслар менен қандай уқсаслықлары бар хәм қандай айырмашылықлары бар?

- Құдай сизге узақтай болып көрінген ұақтында, сиз өзиңізге қандай сабақларды алғаныңызды айтып берің.
- Сизге Құдайға табыныу қандай ұақытта аңсат болады: басқа исениушілер менен бирге ме ямаса жалғыз ұақтында ма? Булардың қайсысында сиз әдетте Құдай менен жүдә жақынлықты сезесиз?
- Қандай жағдайда Құдайға өз ашыуымызды билдиргенимиз орынлы болады?
- Өзиңізди Масихқа толық бағышлау тууралы ойлағаныңызда, не нәрсе сизди қорқытады?

Сиз Құдайдың шаңарағы ушын жаратылғансыз

- *“Қарым-қатнас – бул өзлеримизди Ийса Масихқа бағышлағанымыз сыяқлы бир-биримизге бағышлау”* дегенди билдиреди. Бирақ адамлар «қарым-қатнас» дегенде, нени көз алдыларына келтиреді?
- Басқа исениушілерди сүйип, оларға ғамқорлық қылыуымызға нелер тосқынлық қылады?
- Сизге басқа исениушілер менен өз мүтәжликлериңизди, қапагершиликлериңизди, қорқынышларыңызды хәм үмитлериңизди бөлисиуіге не жәрдем берген болар еди?
- Адамлар жәмәт өмирине қатнасқысы келмейтуғынын қандай себеплер менен ақлайды? Сиз оларға қандай жууап бересиз?
- Сизің топарыңыз өз жәмәтиңиздің бирлигин сақлау хәм тереңлестириуі ушын не қылыуы мүмкин?
- Сизің өмириңизде қарым-қатнасты тиклеуіңиз керек болған адам бар ма? Келиңлер, бул ушын дууа етейик.

Сиз Масихқа уқсау ушын жаратылғансыз

- *“Шәкиртлик – бул Ийса Масихқа уқсау!”* дегенди аңлатады. Бирақ адамлар «шәкиртлик» дегенде нени көз алдыларына келтиреді?
- Сиз масихый болғаныңыздан берли өмириңизде қандай өзгерислер жүз берди? Сизің өмириңиздеги қандай өзгерислерди этирапындағы адамлар байқады?

- Масихтың қайсы минезин сиз бир жылдан соң өз өмириңизде көргіңиз келеди? Бул ушын сиз бүгіннің өзінде-ақ нени іслеуіңиз шәрт?
- Руўхый өсиуіңиздің қайсы аспектлерине сиз ең ишинде көбірек шыдауыңызға туўра келеди, себеби өзгерислер жүдә әсте жүз берип атыр?
- Азаптар хәм қыйыншылықтар арқалы Қудай сизге қандай қылып руўхый өсиўге жәрдем берди?
- Сиз қандай жағдайларда азғырылыўларға тез берилесиз? Азғырылыўларды жеңиуіңиз ушын, қандай адымлар сизге ең ишинде көбірек жәрдем берген болар еди?

Сиз Қудайға хызмет етиў ушын жаратылғансыз

- *“Хызмет етиў – бул өз өзгешеликлеримизге сүйенген ҳалда басқа адамларға жәрдем бериў”* дегенди аңлатады. Бирақ адамлар «хызмет етиў» дегенде нени көз алдыларына келтиреді?
- Сизге ең ишинде не менен шуғылланған унайды? Сиз өзиңизге унайтуғын қандай исти Қудай шаңарағының басқа ағзаларына хызмет етиў ушын пайдаланбақшысыз?
- Сиз қандай қыйыншылықтарды басыңыздан кеширгениңизди хәм қандай азаптардан өткениңизди есиңизге түсириң? Енди Қудай сизди сондай қыйыншылық хәм азаптардан өтип атырғанларға жубаныш хәм күш бериўге пайдалана алады.
- Өзимизди басқалар менен салыстырыў әдети қандай қылып өз өзгешелигимизди толық раўажландырыўға кесент береді?
- Сиз хәлсиреген ўақытлары Қудай қандай қылып Өз күдиретин көрсеткен еди?
- Бизлер өз топарымыздағы ямаса өз жәмәәтимиздеги хәр бир адамға хызметтеги өз орнын табыўға қалай жәрдем берсек болады? Бизлердің топарымыз жәмәәтимизге қандай хызметлерди іслеуи мүмкин?

Бизлер өз миссиямызды орынлаў ушын жаратылғанбыз

- Адамлар “Хош Хабарды айтыў” деген сөзди еситкен ўақтында, оларда әдетте қандай қорқынышлар пайда

болады? Сизге адамларға Хош Хабарды айтыуға нелер кесент етеди?

- Бул дүньяға жеткизиуіңиз ушын Қудай сизге Өмир Сөзин тапсырған. Бул Өмир Сөзине нелер киреди?
- Өзиңиздің еле тәўбе етпеген бир достыңыздың ямаса танысыңыздың атын атаң хәм пүткил топарыңыз бенен ол ушын дуўа етиўди баслаң.
- Сизің топарыңыз Ең Уллы Тапсырманы орынлаўға қатнасыў ушын, биргеликте нелерди қыла алар едиңиз?
- Топарыңыз бенен бул китапты биргелесип оқығаныңыз хәм сәўбетлескениңиз сизге қандай қылып өз өмириңиздің ең баслы мақсетин түсиниўге ямаса қайтадан анықлаўға жақыннан жәрдем берди? Қандай пикирлер сиз ушын ең пайдалы болды?
- Сиз бул китапты және ким менен бөлиспекшисиз? Қудай сизің жүрегиңизге қайсы досларыңызды ямаса танысларыңызды салып атыр?
- Енди қандай китап оқысақ екен?

Өз топарыңыздың тарийхын мына адреске жиберсеңиз болады:  
[stories@purposedrivenlife.com](mailto:stories@purposedrivenlife.com)

## 2-Тиркеме

### ҚОСЫМША КИТАПЛАР хәм МАТЕРИАЛЛАР

«Мақсетли Өмир» темасы бойынша материаллар

1. «*Мақсетли Жәмәт*» (“Агапе Орайы” баспаханасы, ғ00қ ж) – бул АҚШ та әлле қашан бир қанша сыйлықлар хәм премиялар алған китап. Ол сизің жәмәэтиңиздің адамларға өз өмирлеринде Қудайдың мақсетин орынлап, Оның мақсетлери бойынша өмир сүре алатуғынын анық көрсетеди. Электр почтасы арқалы бул китапқа буйыртпа берсеңиз болады [publishing@agape.ru](mailto:publishing@agape.ru) . Және мына адреслерге де



буйыртпа берсеңиз болады: Россия, 603105, Нижний Новгород, Канашская көшеси, 39-жай.

2. DVD «*Мақсетли Жәмәт*» (“Агапе Орайы” баспаханасы, 2003). Бул еки тәрәпли диск (8 саатлық сабақлар) сегиз тилдеги версияға ийе. Жағдай хәм шәраятларға қарап, сиз Рик Уорренди жети тилде тыңлауыңызға болады. Бул дисклер сабақлықлар алып барыўға оғада келиседи хәм жәмәәттеги хәр қандай топарларда хәр қыйлы темалар үстинен жумыс ислеўге жәрдемлеседи. Дискти көриў ушын DVD-плеер керек болады. Бул дисклер алыў ушын мына адреске буйыртпа берсеңиз болады: [publishing@agape.ru](mailto:publishing@agape.ru). Және мына адреслерге де буйыртпа берсеңиз болады: Россия, 603105, Нижний Новгород, Канашская көшеси, 39-жай.

3. «*Көринис хәм мақсет басқаратуғын Жәмәт*» деп аталатуғын семинар. «Агапе Орайы» баспаханасының веб-сайтында [www.agape.ru](http://www.agape.ru) сиз Рик Уорреннің семинарларын ешейин көширип алсаңыз болады (1,5 Мб).

4. «Сэддлбэк» жәмәәтиниң веб-сайтында [www.purposedrivenlife.com](http://www.purposedrivenlife.com) ямаса [www.saddleback.com](http://www.saddleback.com) сиз хәр қыйлы тиллерде (орыс тилинде де) Рик Уоррен хәм басқа шопанлардың ўайызлықларын ешейин көриўге хәм көширип алыўыңызға болады.

5. Егер сиз англис тилинде оқып билсеңиз хәм интернетке қосылыў имканиятыңыз бар болса, [www.purposedrivenlife.com](http://www.purposedrivenlife.com) веб-сайтына кириң. Сиз ол жерде «Мақсетли Жәмәт» хәм «Мақсетли Өмир» темалары бойынша басқа да материалларды табасыз. Шопанлар [toolbox@pastor.com](mailto:toolbox@pastor.com) адресине жазып, хызметкерлер ушын арналған «Сэддлбэк» жәмәәтиниң хәр хәптелик хатларына жазылса болады. [devotional@purposedrivenlife.com](mailto:devotional@purposedrivenlife.com) адресинде сиз «Мақсетли Өмир» темасы бойынша руўхый-дуўа етиў материалларына жазылсаңыз болады. Ешейин материалларды билиў хәм буйыртпа бериў ушын [free@purposedrivenlife.com](mailto:free@purposedrivenlife.com) адресине жазың.

Егер қәлесеңиз, сиз «Сэддлбэк» жәмәәти менен байланыссаңыз болады. Оның адреси:

1 Saddleback Parkway, Lake @orest, CA 92630, 531: (800) 633-8876

# 3-Тиркеме

## НЕ СЕБЕПТЕН БИЗЛЕР МУХАДДЕС КИТАПТЫҢ БИР НЕШШЕ АҰДАРМАЛАРЫНАН ПАЙДАЛАНЫҰЫМЫЗ КЕРЕК?

Бул китапта Мухаддес Китаптың мыңлаған аятлары келтирилген. Мен еки әхмийетли себепке бола, өзим биле тура Мухаддес Китаптың бир нешше аудармаларынан пайдаландым. Бириншиден, қалеген аударма ол қанша әжайып болмасын, өз кемшиликлерине ийе болады. Мухаддес Китаптың түп нұсқасында 11 280 нен аслам еврейше, арамейше хәм грекше сөзлер бар, ал әпиұайы инглис тилиндеги аудармада тек 6 000 сөз ғана қолланылған. Сонлықтан контексттиң гей бир мағаналары түсип қалдырылады. Әне, соның ушын хәр қыйлы аудармаларды салыстырып оқыұ оғада, оғада пайдалы.

Екиншиден, (бул мениң ушын еле де әхмийетлилеұ) бизлер Мухаддес Китаптағы өзлеримизге таныс болған сөзлердиң мағанасын шақпаұымызға аударма себепши емес, ал аятлардың бизлерге дым таныс болып кеткени! Оқып атырған аятларымыз бизлерге түсиниклидей болып көринеди, себеби бизлер оларды мың мәрте еситкенбиз хәм оқығанбыз. Сонлықтан оларды оқып баратырғанмызда, олардың үстинен тез-тез көз жуұыртып өтемиз хәм олардың толық мағанасы менен мазмунын шақпаймыз. Сонлықтан мен билген халда Мухаддес Китаптың хәр қыйлы аудармаларынан пайдаландым хәм сол арқалы оқыұшыларға Мухаддес Китаптағы аятларға жаңа көз-қарас пенен қараұға жәрдемлеским келди.

Мухаддес Китап бапларға хәм аятларға тек 1560-жылы ғана бөлекленгенликтен, мен барқулла толық аятты жаза бермедим, ал мениң ушын ең әхмийетли болған бөлегин ғана келтирди. Усындай етип елшилер де хәм Ийсаның Өзи де Ески Келисим аятларын келтирген еди. Олар өз ой-пикирлерин тастыйықлаұ ушын Мухаддес Китаптағы бир аяттың тек бир бөлегин ғана келтирген еди.



**Рик Уоррен**  
**МАҚСЕТЛИ ӨМИР**

Редактор: Б.А.Бабаева

Тексерген: А.Юсупов

Аўдарған: М.Камалов

Лицензия ЛР №194. 14.09.2003.

Басыўға берилген ўақты 20.01.2003.

Терилген ўақты 03.10.2003

Формат.65x90<sup>1</sup>/<sub>16</sub> Кегль 14,12 н/шпон.

Гарнитура Helvetica. Печать офсетная. Бумага офсетная.л.

Тираж 500 экз. Зак. №25

“Publisher” баспаханасы.

344007, г. Ростов-на-Дону, 15